

رَضِيَ اللهُ عَنْكَ يَا مُحَمَّدُ

تَقَبَّلْ اللهُ مِنَّا وَمِنْكُمْ صَلَاحِ الْأَعْمَالِ

رامسر انلسق

ژاژ- نه ساهه تلهار

تسلاام تاوازی نه شریاتی

تاللانغان جەھادىي تەشۋىقاتلارنى تارقىتىش  
ۋە نەشر قىلىش بۆلۈمى

رامزانلىق ۋەز - نەسەتەتلەر  
شەيخ خالىد ھۈسەيىن (رحمە اللہ)

ئىسلام ئاۋازى نەشرىياتى

## مۇندەرىجە

- 1- دەرس: رامزان - تەربىيەلەش دەۋرى ..... 5
- 2- دەرس: گۈزەل ئەخلاق ..... 11
- 3- دەرس: دۇئاغا يۈكسەك دەرىجىدە ئەھمىيەت بېرىش ..... 19
- 4- دەرس: قۇرئان كەرىمدىكى دوزاخنىڭ بايانى ..... 27
- 5- دەرس: اللہ تەلى نىڭ كۈزىتىپ تۇرۇشى ..... 41
- 6- دەرس: يامان ئىش قىلىپ سالىسىڭىز ، ياخشىلىقنى ئەگەشتۈرۈڭ ..... 47
- 7- دەرس: ھەسەت قىلىش ..... 57
- 8- دەرس: غەيۋەت ..... 67
- 9- دەرس: سالامنى ئاشكارا قىلىش ..... 77
- 10- دەرس: دۇئالار ..... 85
- 11- دەرس: كۈندىلىك سۈننەتلەر ..... 93
- 12- دەرس: تەۋبە قىلىش ..... 101
- 13- دەرس: پەزىلەتلىك ئەمەللەرگە قىزىقىش ..... 109
- 14- دەرس: نىفاقتىن قورقۇش ..... 117
- 15- دەرس: باشقىلارغا دۇئا قىلىش ..... 127
- 16- دەرس: شەھىدلەر ..... 135
- 17- دەرس: ھىدايەت ..... 143
- 18- دەرس: اللہ گۈزەلدۇر ، گۈزەللىكنى ياخشى كۆرىدۇ ..... 151

- 157 ..... 19- دەرس: مەدھىيەلەش ۋە دۇئا قىلىش
- 167 ..... 20- دەرس: جەننەتنىڭ سۈپەتلىرى
- 174 ..... 21- دەرس: قانداق قىلغاندا شۈكۈر قىلغۇچىلار قاتارىدىن بولالايمەن؟
- 185 ..... 22- دەرس: قانداق قىلغاندا ھاياتىڭىزنى ئەۋزەل ئەمەللەرگە ئۆزگەرتەلەيسىز؟
- 195 ..... 23- دەرس: قانداق قىلغاندا دەۋەتچى بولالايسىز؟
- 205 ..... 24- دەرس: قانداق قىلغاندا اللە قانداق ئەدەپلىك بولالايسىز؟
- 216 ..... 25- دەرس: قانداق بولغاندا مۇسۇلماننىڭ ۋاقتى بەرىكەتلىك بولغان بولىدۇ؟
- 227 ..... 26- دەرس: يالاڭتۇش كىم؟
- 233 ..... 27- دەرس: اللە نى زىكەر قىلىش
- 243 ..... 28- دەرس: «يا حي يا قيوم...» ھەدىسى توغرىسىدا

1- دەرس

رامزان - تەربىيەلەش دەۋرى

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۆممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، رامزان بولسا تەدرىجىي تەربىيەلەش دەۋرى ياكى تەدرىجىي تەربىيەلەش پۇرسىتى. مەن رامزاننى تەدرىجىي تەربىيەلەش باسقۇچى دەپ قارايمەن. اللہ تەلى روزا تۇتۇشنىڭ ھېكمىتىنى بايان قىلىپ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۆممەتلەرگە) روزا پەرز قىلىنغاندەك ،

① سۈرە بەقەرە 183 - ئايەت.

سىلەرگىمۇ (رامزان روزىسى) پەرز قىلىندى. <sup>①</sup> دېمەك ، روزا تۇتۇشنىڭ ھېكمىتى — ئىنساندا اللہ تەالى غا بولغان تەقۋالىقنى پەيدا قىلىش. شۇنىڭ ئۈچۈن ، سىز نۇرغۇن كىشىلەرنىڭ: «اللہ تەالى بىزنى مۇشۇ ئىبادەتلەر بىلەن تەربىيلىدى» دېگەنلىكىنى ئۇچرىتىسىز. بۇ ئىبادەتلەرنى رەببىمىزنىڭ بىزگە پەرز قىلىشىدىكى مەقسىتى — نەپسىمىزنى پاكلاش ، قەلبىمىزنى تەربىيەلەش ھەمدە ئىنساننى ئەخلاقى ۋە يۈرۈش - تۇرۇشى بىلەن ، يۈكسەك ئەخلاقى سەۋىيىگە كۆتۈرۈشتۈر.

مەسىلەن: اللہ تەالى نىڭ بىزگە زاكاتنى پەرز قىلىشىنىڭ سەۋەبى نېمە؟ سەۋەبى: بىزنى ماددى ۋە مەنىۋى بېخىللىقتىن پاكلاش ئۈچۈن ، شۇنداقلا ئىنساننىڭ سەدىقە - نېھسان ۋە چىقىم قىلىپ ، سېخى ، مەرت بولۇشى ھەمدە ئاجىز - كەمبەغەل مۇسۇلمان قېرىنداشلىرىنىڭ غېمىنى يېيىشى ئۈچۈندۇر.

روزا تۇتۇشمۇ شۇنىڭغا ئوخشاش. بۇ ئىبادەت ئارقىلىق اللہ تەالى بىزنى تەقۋالىق ئۈستىدە تەربىيەلەيدۇ. يەنى ئىنساننى ئۆز رەببىدىن قورقۇش ۋە چوڭ - كىچىك ئەمەللىرىنىڭ ھەممىسىدە رەببىگە تەقۋالىق قىلىش ئاساسىدا تەربىيەلەيدۇ. شۇنىڭ ئۈچۈن ، رامزان «تەدرىجىي تەربىيەلەش باسقۇچى» دەپ ئېتىبارغا ئېلىنىدۇ. ئۇنداقتا ، رامزان قانداقسىگە «تەدرىجىي تەربىيەلەش باسقۇچى» دەپ ئېتىبارغا ئېلىنىدۇ؟

<sup>①</sup> سۈرە بەقەرە 183- ئايەت.

كۆپىنچە كىشىلەر رامزاندىن ئىلگىرى سىزگە: «مەن بامدات نامىزىنى مەسجىدتە ئوقۇشقا قادىر بولالمايمەن» دەيدۇ. شۇ ۋاقىتتا ئۇ بامدات نامىزىغا سۇسۇلۇق قىلغان ۋە ھورۇنلۇق قىلغان. لېكىن ، رامزان كىلىشى بىلەنلا بۇ كىشىنىڭ ھىممىتى ۋە ئىرادىسى چىڭىيدۇ. چۈنكى ، ئىلگىرى سۇسۇلۇق قىلغان بۇ كىشىنىڭ رامزاندا بامدات نامىزىنى جامائەت ئىچىدە ئوقۇۋاتقانلىقىنى كۆرىسىز. كۆپ بەگىلەرگە: «ئى قېرىندىشىم ، نېمىشقا تاماكا چېكىشىنى تاشلىمايسەن» دېسىڭىز ، ئۇ: «مەن تاماكنى تاشلاشقا قادىر بولالمايمەن. چۈنكى ، مەن ئۇنىڭغا كۆنۈپ كەتكەن» دەيدۇ. ئۆزىنىڭ مۇشۇ ئىشنى قىلالمايدىغانلىقىنى تەسەۋۋۇر قىلغان نۇرغۇن كىشىلەر رامزان كىرگەندە كۆپ خەيرى - نېھسان قىلىدۇ. يەنە كېلىپ ، رامزاندا سىز بۇ كىشىنىڭ ئۇ ئىشقا سەۋر قىلغانلىقىنى ، ھەتتا يىراق ئورۇن ، سەھرا ۋە يەر ئاستى ئۆيلەردىمۇ تاماكا چېكىشكە قادىر تۇرۇقلۇق ، مەجبۇرى ئەمەس ، بەلكى ئىختىيارى ھالدا ئون نەچچە سائەت ئەتراپىدا تاماكا چەكمەسلىككە سەۋر قىلالىغانلىقىنى ئۇچرىتىسىز. ئۇ اللە تعالى نىڭ ئۆزىنى كۆرۈپ تۇرىدىغانلىقىنى بىلىپ ، اللە تعالى نىڭ رازىلىقى ئۈچۈن تاماكا چېكىشىنى تاشلايدۇ. دېمەك ، ئۇ ئۆزىنى تۇتۇۋېلىشقا قادىر ۋە رامزاندىن ئىلگىرى ئادا قىلىشقا سۇسۇلۇق قىلغان نۇرغۇن ئىتائەت ، ئىبادەتلەرگە ئۆزىنى مەجبۇرلاشقا ھەم قادىر. سىز بۇ كىشىنىڭ رامزاندا نامەھرەملەردىن كۆزىنى يىغقانلىقىنى ، كىشىلەرگە دەشنام بېرىش ۋە تىللاشتىن تىلنى ساقلىغانلىقىنى ھەمدە نۇرغۇن ھارام ئىشلارنى تاشلىغانلىقىنى كۆرىسىز. سىز ئۇنىڭدىن سەۋەبىنى سورىسىڭىز ، ئۇ: « اللە



بىلەن قەسەمكى ، ھازىر بىز رامزاننىڭ ئىچىدە ، ھازىر بىز رامزاننىڭ ئىچىدە!» دەيدۇ.

دېمەك ، رامزان ئىنساننى ئىتائەت ۋە ئىبادەتتە تاۋلايدۇ. سىزنى كۈچلۈك ، ھىممەتلىك ۋە ئىرادىلىك بولۇشقا تەربىيەلەيدۇ. شۇنىڭ ئۈچۈن ، بۇ ۋاقتلاردىن ئۈنۈملۈك پايدىلىنىشىمىز كېرەك. بۇ ۋاقتلار «تەربىيە ۋاقتى» دەپ قارىلىدۇ. بۇ ۋاقتلاردا ئىنسان تائەت - ئىبادەتلەردىن ئوزۇق ئالىدۇ ۋە رامزاندىن كېيىنكى ئىبادەتلىرىمۇ ئاسان بولۇشى ئۈچۈن ئۆزىنى تائەت - ئىبادەتلەرگە تەربىيەلەيدۇ. ئى قەدىرلىك قېرىنداشلىرىم ، مەن سىلەرگە رامزان ئېيىنىڭ ئەمەلىيەتتە مۇسۇلماننى ئىلگىرى كۆنەلمىگەن ئىشلارغا كۆندۈرىدىغانلىقىنى ئېيتقىنىمىدەك ، رامزان كېلىشى بىلەن سىز بۇ كىشىنىڭ كېچىلەردە قىيامدا تۇرىدىغانلىقىنى ۋە قۇرئان ئوقۇش ئۈچۈن خاس ۋاقت ئاجراتقانلىقىنى ئۇچرىتىسىز. ئۇنداقتا ، بۇنىڭ سەۋەبى ۋە سىرى نېمە؟ مانا بۇ — پۇرسەت. يەنى رامزان ئېيى جەرياندا سىز ئۇنىڭغا كۆنگەن تەربىيەلەش باسقۇچلىرىدىن ئوزۇق ئالغانلىقىڭىز ئۈچۈن ، ياخشى ئەمەللەرنى ئىزچىل داۋاملاشتۇرۇپ ، ھارام ئىشلارنى تەرك ئېتىشكە قارىتا بولغان پۇرسەتتۇر.

ئاخىرىدا ، ئۇلۇغ نەرسىنىڭ رەببى ، كەرەملىك اللە تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشنى سورايمەن.

وآخر دعوانا أن الحمد لله رب العالمين!



2- دەرس

گۈزەل ئەخلاق

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى، بىر اللہ تىن باشقا ھېچ ئىلاھ يوقتۇر، ئۇ يەككە - يېگاندىۇر، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك، ئىسلام ئىنسانلارنى قىزىقتۇرغان ۋە رىغبەتلەندۈرگەن نەرسىنىڭ ئەڭ كاتتىسى — گۈزەل ئەخلاقتۇر. نۇرغۇن كىشىلەر «گۈزەل ئەخلاق» دېگەن سۆزنى ئاڭلايدۇ - يۇ، لېكىن سىز ئۇنىڭدىن: «گۈزەل ئەخلاق توغرىلىق نېمىلەرنى بىلىسىز؟»، «گۈزەل ئەخلاق دېگەن نېمە؟»، «گۈزەل ئەخلاقنىڭ شەرتلىرى نېمە؟» ۋە «گۈزەل ئەخلاقنىڭ ئاساسى نېمە؟» دەپ سورىسىڭىز، نۇرغۇن كىشىلەر بۇ ھەققىدە ھېچ نەرسە بىلمەيدۇ. پەيغەمبىرىمىز رەسۇلۇللاھ ﷺ بىزنى گۈزەل ئەخلاققا قىزىقتۇرغان ۋە ئۇنىڭدىن: «كىشىلەرنىڭ جەننەتكە

<sup>①</sup> سۈرە بەقەرە 183 - ئايەت.

كېرىشىگە نەك كۆپ سەۋەب بولىدىغان نەرسە نېمە؟» دەپ سورالغاندا ، رەسۇلۇللاھ ﷺ: «اللھ قاتەقۋالىق قىلىش ۋە گۈزەل نەخلاق» دەپ جاۋاب بەرگەن. ① بۇ يەردىكى تەقۋالىق سىز بىلەن اللھ ئوتتۇرىسىدا بولىدۇ ۋە گۈزەل نەخلاق: سىز بىلەن كىشىلەر ئوتتۇرىسىدا بولىدۇ. رەسۇلۇللاھ ﷺ يەنە: «شەك - شۈبھىسىزكى ، مۇئىمىن كىشى ئۆزىنىڭ گۈزەل نەخلاقى بىلەن كۈندۈزى روزا تۇتۇپ ، كېچىسى قىيامدا تۇرغان كىشىنىڭ دەرىجىسىگە يېتەلەيدۇ» دەيدۇ. ② ئويلاپ بېقىڭلار! بىزنىڭ قېشىمىزدا كېچىلىرى قىيامدا تۇرۇپ ، كۈندۈزلىرى روزا تۇتقان بىر كىشى بىلەن نەخلاقى گۈزەل يەنە بىر كىشى بولسا ، نەخلاقى گۈزەل بۇ كىشى كېچىلىرى قىيامدا تۇرۇپ ، كۈندۈزلىرى روزا تۇتقان ئۇ كىشىنىڭ دەرىجىسىگە يېتەلەيدۇ.

رەسۇلۇللاھ ﷺ يەنە مۇنداق دەيدۇ: «قىيامەت كۈنى مۇئىمىننىڭ تارازىسىدا نەك ئېغىر توختايدىغان نەرسە — گۈزەل نەخلاق» ③. گۈزەل نەخلاقنى تونۇش دېگەن نېمە؟ بۇ قېتىملىق يىغىلىشىمىزدا بىز مۇشۇنى تونۇشتۇرۇپ ئۆتىمىز.

مەسىلەن ، مۇسۇلمان كىشى بۇنى قانداق تونۇيدۇ؟ ئۆز نەپسىنى قانداق ئۆلچەيدۇ ۋە ياكى ئۆزىدە گۈزەل نەخلاق بار - يوقلىقىنى قانداق بىلىدۇ؟

① تىرمىزى رىۋايىتى. ئەلبانى «ھەسەن» دېگەن.

② ئەبۇ داۋۇد رىۋايىتى. ئەلبانى «سەھىھ» دېگەن.

③ تىرمىزى رىۋايىتى. ئەلبانى «سەھىھ» دېگەن.

ئىمام ھەسەن بەسىرى رەھىمەھۇللاھ گۈزەل نەخلاقنى ئۈچ سۆز بىلەن تونۇشتۇرغان: «ئەرزىيەت بېرىشتىن توختاش ، ياخشىلىق قىلىش ۋە ئىللىق چىراي بولۇش».<sup>①</sup>

«ئەرزىيەت بېرىشتىن توختاش» دېگىنىمىز: كىشىلەرگە ئەرزىيەت بېرىشتىن قولنى يىغىشتۇر. «كىشىلەرگە ئەرزىيەت بېرىشتىن قولنى يىغىش» دېگەنلىك: كىشىلەرگە سۆز ۋە ئىش ھەرىكىتى بىلەن ئەرزىيەت بېرىشتىن توختاش دېگەنلىكتۇر. سىز كىشىلەرگە تىلىڭىز بىلەن ئەرزىيەت بەرمەڭ ، غەيۋەت ، چېقىمچىلىق ، دەشنام بېرىش ، تىللاش ، مەسخىرە قىلىش ۋە باشقىلارنى زاڭلىق قىلىشتىن يىراق بولۇڭ. شۇنىڭ ئۈچۈن رەسۇلۇللاھ ﷺ ھەقىقىي مۇسۇلماننى ھەمدە اللە تەئالى ياخشى كۆرىدىغان ۋە اللە رازى بولىدىغان مۇسۇلماننىڭ كىم ئىكەنلىكىنى بايان قىلىپ مۇنداق دەيدۇ: «مۇسۇلمان دېگەن: مۇسۇلمانلار ئۇنىڭ تىلىدىن ۋە قولىدىن سالامەت قالغان كىشىدۇر.»<sup>②</sup> دېمەك ، كىشىلەر ئۇنىڭ تىلىدىن سالامەت قالدۇ. تىلنى يىغمايدىغان ئادەم كىشىلەرگە تىلى بىلەن ئەرزىيەت بېرىدۇ ، دەشنام بېرىدۇ ، تىللايدۇ ۋە لەنەت قىلىدۇ. نۇرغۇن كىشىلەر دائىم باشقىلارغا لەنەت قىلىدۇ ۋە باشقىلارنىڭ غەيۋىتىنى قىلىدۇ. ئەگەر بىز بۇ كىشىگە: «نەخلاقىڭدا كەمچىلىك باركەن» دېسەك ، ئۇ: «نېمە كەمچىلىك؟» دەيدۇ. بىز: «سەن كىشىلەرگە تىلىڭ بىلەن ئەرزىيەت بېرىش ياكى ئىش - ھەرىكىتىڭ بىلەن ئەرزىيەت بېرىشتىن

① ئىمام تىرمىزى نەقىل قىلغان.

② بىرلىككە كېلىنگەن ھەدىس.

ساقلايدىكەنەنەن « دەيمىز . «ئىش - ھەرىكىتى بىلەن ئەرزىيەت بېرىش» دېگەنلىك: باشقىلارنىڭ ھەققىگە تاجاۋۇز قىلىش ، ناھەق قان تۆكۈش ، زىنا قىلىش ، ئوغرىلىق قىلىش ۋە كىشىلەرگە زەربە بېرىش قاتارلىقلار . مانا بۇلارنىڭ ھەممىسى «ئىش - ھەرىكىتى بىلەن ئەرزىيەت بېرىش» نىڭ قاتارىدىن ھېسابلىنىدۇ . دېمەك ، گۈزەل ئەخلاقنى تونۇشتۇرۇشمىزدىن بولغان مەقسەتنىڭ بىرىنچىسى ، سىز باشقىلارغا تىلىڭىز ۋە ئىش - ھەرىكىتىڭىز بىلەن ئەرزىيەت بېرىشتىن توختىشىڭىز لازىم .

ئىككىنچىسى ، ياخشىلىق قىلىش .

ياخشىلىق قىلىشمۇ گۈزەل ئەخلاقنىڭ ئىپادىلىرىدىن . مەيلى ماددىي ياكى ئىقتىسادىي جەھەتتىن ياخشىلىق قىلىش بولسۇن ، بەدىنىي ياكى سۆزى بىلەن ياخشىلىق قىلىش بولسۇن ، بۇلار كىشىلەرگە ياخشىلىق قىلىش ھېسابلىنىدۇ . ئۇنىڭدىن باشقا يەنە ، كىشىلەرگە ياردەم بېرىش ، ياخشىلىق قىلىش ، خەيرى - نېھسان قىلىش ۋە كىشىلەرنىڭ ھاجىتىدىن چىقىشقا تېرىشك . مەسىلەن ، سىز يولدا بىر ئادەمنى ئۇچراتسىڭىز ، ئۇنىڭ ماشىنىسى بۇزۇلۇپ توختاپ قالغان بولسا ، سىز ئۇنىڭغا ياردەم بەرگەن بولسىڭىز ، مانا بۇ — گۈزەل ئەخلاقنىڭ جۈملىسىدىندۇر . چۈنكى سىز كىشىلەرگە ياخشىلىق قىلغان بولىڭىز . كىشىلەرگە ياخشىلىق قىلمايدىغان ئادەم — ئەخلاقدا كەمچىلىك بار ئادەمدۇر .

ئىمام ھەسەن بەسىرى رەھىمەھۇللاھ تىلغا ئېلىپ ئۆتكەن گۈزەل ئەخلاقنىڭ ئۈچىنچىسى ئىللىق چىراي بولۇش .

ئىللىق چىراي بولۇش دېگەنمىز: تەبەسسۇم قىلىشتۇر . يەنى ، كىشىلەرنىڭ يۈزىگە تەبەسسۇم بىلەن قاراش . كىشىلەرنىڭ چىرايىغا

تەبەسسۇم بىلەن قاراشنى رەسۇلۇللاھ ﷺ سەدىقنىڭ جۈملىسىدىن ساندى. رەسۇلۇللاھ ﷺ مۇنداق دەيدۇ: «سەن كىچىككەنە بىر ياخشىلىقنىمۇ ئاددى كۆرمە. ھەتتاكى بۇرادىرىڭگە ئىللىق چىراي بىلەن ئۇچراشقنىڭمۇ (تۆۋەن چاغلىغىلى بولمايدىغان) ياخشىلىقتۇر.»<sup>①</sup>

بەزى كىشىلەر باشقىلار بىلەن كۆرۈشكەندە تەبەسسۇم قىلماي ، دائىم قاپقى تۈرۈلگەن ھالەتتە كۆرۈشىدۇ. ئۇلار كۆڭلىدە: «بۇنداق قىلىش — مەجبۇرىيەتنىڭ ، ئىخلاسەنلىكنىڭ ، تەقۋالىقنىڭ ، ئىبادەتنىڭ ۋە دۇنياغا كۆڭۈل بۆلمەسلىكنىڭ ئىپادىسىنىڭ يۇقىرى پەللىسى» دەپ ئويلاپ ، كىشىلەرگە قاپقىنى تۈرگەن ھالەتتە سالام قىلىدۇ. بۇ كىشىنىمۇ «ئەخلاقدا كەمچىلىك باركەن» دەيمىز.

كۈلۈمسىرەش — سىزنىڭ ئۈستۈنكى كالىپۇكىڭىزدىن ئىككى سانتىمېتىر ۋە تۆۋەنكى كالىپۇكىڭىزدىن ئىككى سانتىمېتىر كۆتۈرۈپ قويىشىڭىزدىن باشقا نەرسە تەلەپ قىلمايدۇ ، خالاس. ئىنساننىڭ تەبىئىتى — ئىنسان ئۆزىگە تەبەسسۇم بىلەن قارىغان كىشىنى ياخشى كۆرىدۇ. ئىنساننىڭ يۈزى ھەرقانچە كۆرۈمسىز بولۇپ كەتسىمۇ ، باشقىلارنىڭ يۈزىگە تەبەسسۇم بىلەن قارىسا ، كىشىلەر يەنىلا ئۇنى ياخشى كۆرىدۇ ، ئۇنىڭغا ئىشىنىدۇ ۋە ئۇنىڭ سۆزىدىن مەمنۇن بولىدۇ ؛ ئەمما ئۇ كىشىنىڭ يۈزى ۋە كۆزى ھەرقانچە گۈزەل بولۇپ كەتسىمۇ ، كىشىلەرنىڭ چىرايىغا تەبەسسۇم بىلەن قارىمىسا ، كىشىلەر ئۇنى ياخشى كۆرمەيدۇ ، ئۇنىڭغا ئىشەنمەيدۇ ، دەردىنى تۆكۈمەيدۇ ۋە ئۆزىنىڭ شەخسى سىرلىرىنى ئېيتمايدۇ.

① مۇسلىم رىۋايىتى.



ئى قەدىرلىك قېرىنداشلىرىم ، يىغىپ ئېيتقاندا ، گۈزەل نەخلاقنىڭ  
ئىپادىسى ئۈچ بولۇپ ، ئۇلار: باشقىلارغا نەزىيەت بېرىشتىن توختاش ،  
ياخشىلىق قىلىش ، ئىللىق - چىراي بولۇش .  
ئاخىرىدا ، ئۇلۇغ نەرشىنىڭ رەببى ، كەرەملىك اللە تىن ئۆزى ياخشى  
كۆرىدىغان ۋە رازى بولىدىغان نەمەلگە مۇۋەپپەقىيەت قىلىشىنى سورايمەن .



3- دەرس

دۇئاغا يۈكسەك دەرىجىدە ئەھمىيەت

بېرىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، بىز بۇ ئۇچرىشىشتا «دۇئاغا يۈكسەك دەرىجىدە ئەھمىيەت بېرىش» ھەققىدە سۆزلەيمىز. رەسۇلۇللاھ ﷺ بىزنى ھەتتا دۇئادىمۇ يۈكسەك دەرىجىدە تەربىيلىدى. رەسۇلۇللاھ ﷺ مۇنداق دەيدۇ: «اللہ تعالیٰ دىن سورىغان ۋاقتىڭلاردا فىردەۋىس جەننىتىنى سوراڭلار ، ئۇ جەننەتنىڭ ئوتتۇرىسى ۋە ئۈستىدۇر.»<sup>②</sup> ئۇنداقتا جەننەتنىڭ ئەڭ ئالىيسى بولغان فىردەۋىسكە نىسبەتەن قىزىقىشىڭىز قانداق ؟ بىز

① سۈرە بەقەرە 183 - ئايەت.

② بۇخارى رىۋايىتى.

ئۇلۇغ نەرشىنىڭ رەببى ، كەرەملىك الله تعالى نىڭ پەزلى - مەرھەمىتىنى  
سورايمىز!

يەنە بىر ھەدىستە ، رەسۇلۇللاھ ﷺ : «(دۇئادا) رىغبىتىڭ يۇقىرى بولسۇن. سېنىڭ تىلىڭنىڭنى بېرىش الله تعالى ئۈچۈن ھېچقانچە تەس ئەمەس» دېدى. <sup>①</sup> كۆپ كىشىلەردىن: «نېمە ئۈچۈن ئالىي فىردەۋىسىنى سورىمايسىز؟» دەپ سورىسىڭىز ، (ئۇ كىشى مۇنداق دەيدۇ): «سىز ئالىي فىردەۋىسىنى ئەمەللىرىڭىز ۋە ئىتائىتىڭىز بىلەن سورىمايسىز ، بەلكى سىز الله تعالى نىڭ رەھمىتى ، سېخىلىقى ۋە پەزلى بىلەن سورىمايسىز». شۇڭا بەزى ئۆلىمالار: «سىلەر الله تعالى دىن سورىغان ۋاقتىڭلاردا فىردەۋىس جەننىتىنى سوراڭلار!» دېگەن ھەدىسنى شەرھىلەپ مۇنداق دەيدۇ: «ئىنسان ئالىي فىردەۋىسكە ئۆز دۇئاسى سەۋەبلىك ئېرىشىدۇ». ئۆلىمالار نېمە ئۈچۈن شۇنداق دەيدۇ؟ چۈنكى رەسۇلۇللاھ ﷺ مۇمكىن بولمايدىغان بىر نەرسىگە باشقىلارنى دەۋەت قىلمايدۇ. رەسۇلۇللاھ ﷺ ئىزچىل مۇنداق دېدى: «سىلەر الله تعالى دىن سورىغان ۋاقتىڭلاردا فىردەۋىس جەننىتىنى سوراڭلار». بۇ ھەدىس ئىنساننىڭ بەزىدە ئالىي فىردەۋىس جەننىتىگە دۇئاسى سەۋەبلىك ئېرىشىدىغانلىقىغا دەلىل بولىدۇ.

بىز ھازىر ئاددى ئەقىلىمىز بىلەن «پەقەت قۇرئان كەرىمنى ئون خىل قىرائىتى بىلەن ، ئالتە ھەدىس كىتابلىرىنى ئىسنادلىرى بىلەن ۋە مەزھەپ كىتابلىرىنى يادلىغان ھەمدە ئەقىدە كىتابلىرىنى ئوقۇغان ئۆلىمالار ،

<sup>①</sup> مۇسلىم رىۋايىتى .

فقھىشۇناسلار ۋە مۇھەددىسلەر ئالىي فېردەۋسكە كىرىدۇ» دەپ ئويلايمىز. ئەگەر بىزگە: «پالانى پادىچى ئالىي فېردەۋس بىلەن رىزىقلاندۇرۇلدى!» دېيىلسە، ئۇنىڭ كىرىشىنى يات سانايىمىز. شۇنداق! ئۇمۇ ئالىي فېردەۋسكە كىرىدۇ. نېمە ئۈچۈن؟ ئۇ قېرىندىشىم، سىز كەڭرىچىلىكنى تار قىلىۋېلىپ: «ئۇ كىشى ئىسلام ۋە مۇسۇلمانلارغا نېمە مەنپەئەت يەتكۈزدى؟ ئۇ نېمىنى يادلىغان؟ نېمىنى ئۆگەنگەن؟» دەيسىز. شۇنداق، اللە تەلى ھەقىقەتەن پەزلى كەڭ ۋە سېخىلىقى كاتتا زاتتۇر. ئەگەر اللە تەلى ئاسمان - زېمىن ئەھلىنى ئالىي فېردەۋسكە كىرگۈزۈشنى ئىرادە قىلسا، اللە تەلى نىڭ مۈلكىدىن ھېچ نەرسە كېمەيمەيدۇ. چۈنكى اللە تەلى پۈتكۈل مەخلۇقاتتىن باي، سېخىي، ناھايىتى شەپقەتلىك ۋە مېھرىبان زاتتۇر. سىز اللە تەلى دىن ئۇ زاتنىڭ رەھىمىتى بىلەن ئالىي فېردەۋسنى سوراپ دەيسىزكى: «رەھىمىتىڭ، پەزلىڭ، سېخىلىقىڭ، ئاتا - ئېھسانىڭ ۋە مېھرىبانلىقىڭ تولىمۇ كەڭرى بولغان كەرەملىك اللە، مەن سەندىن سېخىلىقىڭ، رەھىمىتىڭ، پەزلىڭ بىلەن سورايمەن. كېچە - كۈندۈزنىڭ سېخىلىقى ئىلىكىدە بولغان ئى اللە ۋە بارلىق نەرسىلەرنىڭ خەزىنىلىرى ئىلىكىدە بولغان ئى اللە! — سىز اللە قا سانا ئوقۇڭ، اللە نى مەدھىيلەڭ، اللە نى ئۇلۇغلاڭ. اللە نى ئۇلۇغلاپ مۇقەددەس بىلگەندىن كېيىن، سوراڭ... — مەن سېنىڭ سېخىلىقىڭ، رەھىمىتىڭ، پەزلىڭ بىلەن سەندىن ئالىي فېردەۋسنى سورايمەن، ئى ئالەملەرنىڭ رەببى!»

ھەتتا بەزى ئىنسانلارنىڭ كېچىلىك نامىزى ۋە كۈندۈزلۈك روزىسى يوق تۇرۇپ، يەنى، كۆپ تائەت - ئىبادەتلىرى يوق تۇرۇپ، فېردەۋسكە ئېرىشىدۇ. بىز تارلاشتۇرۇۋالمايلى، ئەقىللىرىمىز ۋە قەلبلىرىمىزنى چەكلەپ

قويمايلى! ئالىي فەردەۋسنى پەقەت مۇئەييەن شەخسلەر بىلەنلا چەكلەپ قويۇش توغرا ئەمەس. گاھدا كىشىلەرنىڭ ئىچىدە مەشھۇر بولمىغان بىر كىشى ئالىي فەردەۋسكە ئېرىشىپ، مەشھۇر بولغان كىشى ئالىي فەردەۋسكە كىرەلمەسلىكى مۇمكىن. بۇ ئالەمنىڭ پەزىلىتى، بۇنى ئالەمنىڭ ئۆزى خالىغان كىشىلەرگە ئاتا قىلىدۇ. گاھدا سۈرە فاتىھەنى يادا بىلمەيدىغان، ئالەمنىڭ بىلەن يالغۇز سىردىشىدىغان، ياشىنىپ قالغان موماي قەلبىنىڭ ساپلىقى، دۇئاسى ۋە ئالەمنىڭ غايىلىنىپ يالۋۇرۇشى بىلەن ئالىي فەردەۋسكە كىرىدۇ.

ھەقىقەتەن ئالەمنىڭ ھەر نەرسىگە قاتتىق. ئالەمنىڭ سىلەرگە رەھمەت قىلسۇن! سىلەر كەڭرىپ كىشىنى تارلاشتۇرۇپ قويماڭلار، ئالەمنىڭ سېخىلىقىنى چەكلەپ قويماڭلار! ئالەمنىڭ سېخىلىقى ئىنتايىن كەڭ ۋە پەزىلى بەك كاتتىدۇر.

ئى قەدىرلىك دوستلار، كېچە - كۈندۈز ئالەمنىڭ غايىلىنىشىڭلار! تەسەۋۋۇر قىلىپ بېقىڭلار، بىر ئىنسان كېچە - كۈندۈز سەجدىلىرىدە دائىم ئالەمنىڭ غايىلىنىشى: «اللهم إني أسألك الفردوس الأعلى برحمتك وكرمك يا كريم يا رحمن يا بديع السموات والأرض يا ذا الجلال والإكرام أسألك برحمتك وفضلك أن ترزقني الفردوس الأعلى» (تەرجىمىسى: «ئى ئالەم، سېنىڭ رەھمىتىڭ ۋە سېخىلىقىڭ بىلەن سەندىن ئالىي فەردەۋسنى سورايمەن! ئى كەرىملىك، مېھرىبان، شەپقەتلىك، ئاسمان - زېمىننى كامالى قۇدرەت بىلەن ياراتقۇچى، ئۇلۇغ ۋە پەزىلى - كەرەم ئىكسى ئى ئالەم، مەن سەندىن پەزىلى ۋە رەھمىتىڭ بىلەن ئالىي فەردەۋسنى رىزىق

قىلىپ بېرىشكىنى سورايمەن!» دەپ ، كۈندە 100 ~ 200 قېتىم سورىسا ،  
 اللّٰه تەالى بۇ ئىنساننىڭ دۇئاسىنى قۇرۇق قايتۇرمايدۇ. اللّٰه تەالى نىڭ  
 سېخىلىقى بۈيۈك ۋە پەزىلى كەڭدۇر.

اللّٰه تەالى سىلەرنىڭ دۇئايىڭلارغا بەرىكەت ئاتا قىلسۇن! ئالىي  
 فىردەۋسكە ئىنتىلىڭلار! سىز ئەمەللىرىڭىز ، ئىتائەتلىرىڭىز ، ئىمانىڭىز ۋە  
 ئىلىمىڭىز بىلەن «فىردەۋسكە ئېرىشمەن» دەپ ئويلىماڭ. سىز گامىدا  
 ئىمتىھاندىن ئۆتەلمەيسىز. چۈنكى رەسۇلۇللاھ ﷺ بۇ ئورۇنغا نىسبەتەن  
 «رىغىبتىڭ يۇقىرى بولسۇن!» دېگەن. سىز ھېچبىر ئىشنى يىراق سانماڭ.  
 بەزى كىشىلەر: «قېرىندىشىم ، مەن اللّٰه تەالى دىن سىزگە فىردەۋس  
 جەننىتىنى رىزىق قىلىپ بېرىشنى دۇئا قىلىپ سورايمەن ، مەن بۇنى قىيىن  
 دەپ ئويلىمايمەن ھەمدە بۇنىڭ بىر قىيىن ئىش بولۇپ قېلىشىدىن ، اللّٰه قا  
 سېغىنىپ پاناھ تىلەيمەن. اللّٰه ھەر نەرسىگە قادىردۇر» دەيدۇ. سىز بىرەر  
 بەندىنىڭ اللّٰه قا نىسبەتەن يامان گۇماندا بولغانلىقىنى ئۇچراتسىڭىز  
 قانداق ئويلايسىز؟ اللّٰه تەالى ھەدىس قۇددۇسىدا مۇنداق دەيدۇ: «مەن  
 بەندەمنىڭ ماڭا بولغان گۇمانىنىڭ يېنىدا ، بەندەم ماڭا خالىغان  
 نەرسىسىنى گۇمان قىلسۇن»<sup>①</sup>. بەزى رىۋايەتلەردە: «ئەگەر ئۇنىڭ ماڭا  
 بولغان گۇمانى ياخشى بولسا ، ئۇنىڭغىمۇ شۇ ياخشىلىق بولىدۇ؛ ئەگەر  
 ئۇنىڭ ماڭا بولغان گۇمانى يامان بولسا ، ئۇنىڭغىمۇ شۇ يامانلىق بولىدۇ»  
 دېدى.<sup>②</sup> سىز داۋاملىق: «اللّٰه تەالى فىردەۋس جەننىتىنى رىزىق قىلىپ

① تەبىئىي رىۋايىتى.

② ئەھمەد ۋە ئىبنى ھىببان رىۋايىتى. ئەلبانى «سەھىھ» دېگەن.



بېرىدۇ» دەپ ئۈمىد قىلىسىڭىز ، اللہ تەئەلى غا يېقىنلاشىسىڭىز ، دۇئانى تەكرارلاشتىن بوشاشمىسىڭىز ۋە سەۋر قىلىسىڭىز ، — ئى قەدىرلىك دوستلار ، بۇ ئىش سەۋرگە مۇھتاج بولىدۇ ، — اللہ تەئەلى پەزلى ۋە رەھىمىتى بىلەن سىزگە ئالىي فېردەۋس جەننىتىنى رىزىق قىلىپ بېرىدۇ. ھەتتا سىزدە كۆپ تائەت - ئىبادەتلەر بولمىسىمۇ ، گەرچە سىز ئالىم ، فېقھىشۇناس ۋە مۇھەددىس بولمىسىڭىزمۇ ، اللہ تەئەلى سىزگە رىزىق قىلىپ بېرىدۇ. اللہ تەئەلى ھەر نەرسىگە قادىردۇر ، ناھايىتى شەپقەتلىك ، مېھرىبان ۋە سېخىي زاتتۇر.

ئۇلۇغ نەرشىنىڭ رەببى ، كەرەملىك اللہ تەئەلى دىن ھەممىڭلارغا ئالىي فېردەۋسنى ئاتا قىلىشنى سورايمەن!

سىلەر قېرىنداشلىرىڭلارغا دۇئا قىلىپ تۇرۇڭلار. نەپسۇس ، قېرىنداشلىرىمىزغا اللہ تەئەلى نىڭ فېردەۋسنى رىزىق قىلىپ بېرىشنى بىز بەك ئاز دۇئا قىلىۋاتىمىز. خۇددى فېردەۋس بىزنىڭ قولمىزدىكىدەك ۋە بىز خالىغان كىشىلەرنى فېردەۋسكە كىرگۈزىدىغاندەك ، بىزنى نەجەبلەندۈرگەن (يەنى بىز ياقىتۇرغان) كىشىلەرنى فېردەۋسكە كىرگۈزىمىز ، بىزنى نەجەبلەندۈرمىگەن (يەنى بىز ياقىتۇرمىغان) كىشىلەرنى فېردەۋسكە كىرگۈزمەيمىز. <sup>①</sup>

ئى قەدىرلىك دوستلار ، ئالىي فېردەۋس جەننىتى سېخىيلارنىڭ نەك سېخىيسى ۋە شەپقەت قىلغۇچىلارنىڭ نەك شەپقەت قىلغۇچىسى —

<sup>①</sup> ئاپتۇر بۇ جۈملىدە ئۆزى ياقىتۇرغان ۋە ياقىتۇرمىغان كىشىلەر ھەققىدە دۇئا قىلىش ۋە قىلماسلىقنى مەقسەت قىلماقچى.

اللہ تعالیٰ نىڭ قولدا. قېرىنداشلىرىڭىزغا: «ئى اللہ، پالانغا ئالىي فېردەۋس جەننەتنى رىزىق قىلىپ بەرگىن!» دېسىڭىز، ئەجىبا پەرىشتىلەر نېمە دەيدۇ؟ پەرىشتىلەر: «ساڭمۇ شۇ بولسۇن!» دەيدۇ. اللہ سىلەرگە رەھمەت قىلسۇن! سىز دۇئا قىلغان ۋاقتىڭىزدا تونۇش قېرىنداشلىرىڭىزغا، ھەمراھلىرىڭىزغا، يېقىنلىرىڭىزغا، ئەھلىڭىزگە ۋە دوستلىرىڭىزغا ئالىي فېردەۋس جەننەتنى سوراڭ!

ئاخىرىدا، اللہ تعالیٰ دىن بىزلەرنى ئۆزى ياخشى كۆرىدىغان ۋە رازى بولىدىغان ئەمەللەرگە مۇۋەپپەقىيەت قىلىشىنى سورايمىز. وجزاكم اللہ خيراً!

4- دەرس

قۇرئان كەرىمدىكى دوزاخنىڭ بايىنى

## بِسْمِ اللّٰهِ الرَّحْمٰنِ الرَّحِیْمِ

اللّٰه تەالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، بۇ ئۇچرىشىشىمىزدا بىز ئىن شاء اللّٰه قۇرئان كەرىمدىكى دوزاخنىڭ بايانى توغرىلىق سۆزلەپ ئۆتىمىز.

ئەگەر بىز رەسۇلۇللاھ ﷺ نىڭ ھاياتىغا نەزەر سالىساق ، رەسۇلۇللاھ ﷺ نىڭ ھەر ۋاقىت دوزاخنى ئېسىدىن چىقىرىپ قويىمىغانلىقىنى ئۇچرىتىمىز.

سىز رەسۇلۇللاھ ﷺ نىڭ ھەر ۋاقىت اللّٰه قا سېغىنىپ ، دوزاختىن پاناھ تىلىگەنلىكىنى تەسەۋۋۇر قىلىڭ!

<sup>①</sup> سۈرە بەقەرە 183 - ئايەت.

مەسلەن، بىز نەتگەنلىك ۋە كەچلىك زىكرلەردە اللە قا سېغىنىپ، دوزاختىن پاناھ تىلگەن دۇئالارنى ئۇچرىتىمىز. «أَصْبَحْنَا وَأَصْبَحَ الْمُلْكُ لِلَّهِ، وَالْحَمْدُ لِلَّهِ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ، وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، رَبِّ أَسْأَلُكَ خَيْرَ مَا فِي هَذَا الْيَوْمِ، وَخَيْرَ مَا بَعْدَهُ، وَأَعُوذُ بِكَ مِنْ شَرِّ مَا فِي هَذَا الْيَوْمِ، وَشَرِّ مَا بَعْدَهُ، رَبِّ أَعُوذُ بِكَ مِنَ الْكَسَلِ، وَسُوءِ الْكِبَرِ، رَبِّ أَعُوذُ بِكَ مِنْ عَذَابٍ فِي النَّارِ، وَعَذَابٍ فِي الْقَبْرِ» (تەرجىمىسى: «بىز تاڭ ئاتقۇزدۇق، پادىشاھلىق اللە قا مەنسۇپ بولغان ھالدا تاڭ ئاتتى، جىمى ھەمدۇ - سانا اللە قا خاستۇر. اللە تىن باشقا ھېچ ئىلاھ يوقتۇر، ئۇ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ - سانا ئۇنىڭغا خاستۇر، ئۇ ھەر نەرسىگە قادىردۇر. ئى رەببىم! بۇ كۈننىڭ ۋە كېيىنكىسىنىڭ ياخشىلىقىنى تىلەيمەن ھەمدە ساڭا سېغىنىپ بۇ كۈننىڭ ۋە كېيىنكىسىنىڭ شەرىدىن پاناھ تىلەيمەن. ئى رەببىم! ساڭا سېغىنىپ ھۇرۇنلىقتىن ۋە قېرىلىقنىڭ يامانلىقىدىن پاناھ تىلەيمەن. ئى رەببىم! ساڭا سېغىنىپ دوزاخ ئازابى ۋە قەبرە ئازابىدىن پاناھ تىلەيمەن.»<sup>(1)</sup>)

سز رەسۇلۇللاھ ﷺ نىڭ ھەر كۈنى، ھەر نەتگەن ۋە كەچتە اللە قا سېغىنىپ، دوزاختىن پاناھ تىلگەنلىكىنى تەسەۋۋۇر قىلىڭ!

<sup>(1)</sup> مۇسلىم رىۋايىتى.

شۇنىڭدەك، تەشەھھۇدتىن كېيىن ۋە سالامدىن بۇرۇن رەسۇلۇللاھ ﷺ نىڭ اللە قا سېغىنىپ، دوزاختىن پاناھ تىلىگەنلىكىنى ئۇچرىتىمىز. رەسۇلۇللاھ ﷺ بىزگە تەشەھھۇدتىن كېيىن بۇ دۇئانى ئوقۇشىمىزنى ئۆگەتكەن ئىدى: «اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ، وَمِنْ عَذَابِ النَّارِ، وَمِنْ فِتْنَةِ الْمَحْيَا وَالْمَمَاتِ، وَمِنْ فِتْنَةِ الْمَسِيحِ الدَّجَالِ» (تەرجىمىسى: «ئى اللە، مەن ھەقىقەتەن ساڭا سېغىنىپ، قەبرە ئازابىدىن، دوزاخ ئازابىدىن، ھايات - مامات پىتىنىسىدىن ۋە دەججالنىڭ پىتىنىسىنىڭ شەرىدىن پاناھ تىلەيمەن.»<sup>①</sup>)

رەسۇلۇللاھ ﷺ دوزاخنى نەسلەشنى ئۇخلاشتىن ئىلگىرى ھەم ئۇنتۇپ قالمايتتى. رەسۇلۇللاھ ﷺ ئۇخلاشتىن بۇرۇن ئوڭ قولىنى ئوڭ مەڭزىنىڭ ئاستىغا قوياتتى ۋە: «رَبِّ قِنِي عَذَابَكَ يَوْمَ تَبْعَثُ عِبَادَكَ» (تەرجىمىسى: «ئى رەببىم، مېنى سەن بەندىلىرىڭنى تىرىلدۈرىدىغان كۈندىكى ئازابتىن ساقلىغىن!»<sup>②</sup>) دېگەن بۇ دۇئانى بىر قېتىم ياكى ئۈچ قېتىم دەيتتى.

ئەنەس ئىبنى مالىك رەزىيەللاھۇ ئەنھۇ ئېيتقىنىدەك، رەسۇلۇللاھ ﷺ نىڭ دۇئالىرىنىڭ كۆپرەكى بولغان بۇ دۇئانى تەسەۋۋۇر قىلىپ بېقىڭلار: «رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ»

① بۇخارى رىۋايىتى.

② ئەھمەد ۋە تىرمىزى رىۋايىتى. ئىلمانى «سەھىھ» دېگەن.

(تەرجىمىسى: «پەرۋەردىگارىمىز! بىزگە دۇنيادا ياخشىلىق ئاتا قىلغىن ، ئاخىرەتتەمۇ ياخشىلىق ئاتا قىلغىن ، بىزنى دوزاخ ئازابىدىن ساقلىغىن.»)<sup>①</sup>

دېمەك ، دوزاخنى ئەسلەش رەسۇلۇللاھ ﷺ نىڭ ھاياتىدا ، پىكرىدە ۋە قەلبىدە چوڭقۇر ئورۇن ئالغان بولۇپ ، رەسۇلۇللاھ ﷺ نىڭ ئېسىدىن ۋە خىيالىدىن چىقىپ كەتمەيتتى. دېمەك ، مۇسۇلمان دائىم دوزاخنى ئەسلىشى ۋە ھەرۋاقىت دوزاخ توغرىلىق دەرسلەرنى ئاڭلاپ تۇرۇشى ياكى دوزاخنىڭ سۈپىتى توغرىلىق كىتابلارنى ئوقۇپ تۇرۇشى زۆرۈر. نېمە ئۈچۈن؟ سەۋەبى ، اللە تەئالى دىن قورقۇشنى زىيادە قىلىش ، دۇنيا شەھۋەتلىرى ۋە لەززەتلىرىگە چۆكۈپ كەتمەسلىك ، گۇناھ - مەئسىيەتكە بېرىلمەسلىك ۋە ئاخىرەتنى ئەسلەشتىن غەپلەتتە قالماسلىق ئۈچۈندۇر.

بۇ ئۇچرىشىشىمىزدا مەن دوزاخ ياكى دوزاخ ئەھلىنىڭ ئەھۋالى زىكىر قىلىنغان بەزى ئايەتلەرنى چۆرىدىگەن ھالدا بەزى روشەن مەزمۇنلارنى ئوتتۇرىغا قويىمەن.

تۆۋەندە بىز ھەدىس ئەمەس ، بەلكى ئايەتلەرنى تىلغا ئېلىپ ئۆتىمىز. اللە تەئالى مۇنداق دەيدۇ: ﴿ هَذَانِ حَصْمَانِ اخْتَصَمُوا فِي رَجِيمٍ فَالَّذِينَ كَفَرُوا قُطِعَتْ لَهُمْ ثِيَابٌ مِنْ نَارٍ ﴾ («مۇئمىنلەر ۋە كۇففارلاردىن ئىبارەت) بۇ ئىككى (پىرقە) پەرۋەردىگارى توغرىسىدا مۇنازىرىلەشتى (يەنى مۇئمىنلەر بىلەن كۇففارلار اللە نىڭ دىنى ئۈستىدە بەس - مۇنازىرە قىلىشىپ ، مۇئمىنلەر اللە نىڭ دىنىغا ياردەم بەرمەكچى بولدى ، كۇففارلار

① بۇخارى ۋە مۇسلىم رىۋايىتى.

الله نىڭ نۇرىنى ئۆچۈرمەكچى بولدى)، كاپىرلارغا ئوتتىن كىيىملەر پىچىلدۇ»<sup>①</sup> تەسەۋۋۇر قىلىپ بېقىڭ! ئىنساننىڭ كىيىمى ئوتتىن بولسا ۋە بۇ ئوت دوزاخ ئەھلىنىڭ كىيىمى بولسا ھەمدە ئۇلارغا ئوتتىن كىيىملەر پىچىلسا، ئەھۋالى قانداق بولار؟!

ئازاب بۇنىڭ بىلەن توختاپ قالمايدۇ. الله تعالى يەنە مۇنداق دەيدۇ:

﴿يُصَبُّ مِنْ فَوْقِ رُءُوسِهِمُ الْحَمِيمُ﴾ «ئۇلارنىڭ باشلىرى ئۈستىدىن يۇقىرى ھارارەتلىك قايناقسۇ قويۇلىدۇ.»<sup>②</sup> الله ساقلىسۇن! دوزاخ ئەھلىنىڭ باشلىرى ئۈستىدىن يۇقىرى ھارارەتلىك قايناقسۇ قۇيۇلىدۇ.

«الْحَمِيمُ» دېگەن نېمە؟ «الْحَمِيمُ»: ھارارىتى ۋە قاينىشى كۈچلۈك بولغان قايناقسۇ. مەن سىلەرگە بىر مىسالنى بايان قىلاي. ئەگەر ھازىر بىر كىشى سۇ تامچىدىغان ئورۇننىڭ ئاستىدا بىر سائەت ئولتۇرسا، بۇ سۇ قايناق سۇ ئەمەس، بەلكى ئىسسىق سۇ بولسا، — بىز بىر كۈن ياكى بىر ھەپتە ئەمەس، بەلكى بىر سائەت ئولتۇرسا دەۋاتىمىز، — ھەر مىنۇتتا بىر تامچە سۇ تامچىسا، سۇ تامچىغان كىشى ئۈچۈن ئۇ ھېچقانچە ئازاب ئەمەس، لېكىن ئۇ روھى ئازاب تارتىدۇ. بىر سائەت جەرياندا، ھەر بىر مىنۇت ياكى بەش مىنۇتتا بىر تامچە سۇ تامچىغان تەقدىردىمۇ، چارچاپ ئازابلاندى. ئۇنداقتا، روھى جەھەتتە ئازابلانغان بۇ كىشى نېمە بولۇپ كېتەر؟ ئەگەر بۇ ئازابنىڭ ئورنىغا جەھەننەمنىڭ ئوتى بولسىچۇ؟

① سۈرە ھە ج 19 - ئايەتنىڭ بىر قىسمى.

② سۈرە ھە ج 19 - ئايەتنىڭ بىر قىسمى.



ئۇلارنىڭ باشلىرى ئۈستىدىن يۇقىرى ھارارەتلىك سۇ قۇيۇلدى. اللہ تعالى مۇنداق دەيدۇ: ﴿يُصَبُّ مِنْ فَوْقِ رُؤُوسِهِمُ الْحَمِيمُ ﴿۱۹﴾ يُصْهَرُ بِهِ مَا فِي بُطُونِهِمْ وَالْجُلُودُ﴾ «ئۇلارنىڭ باشلىرى ئۈستىدىن يۇقىرى ھارارەتلىك قايناقسۇ قويۇلدى [19]. ئۇنىڭ بىلەن ئۇلارنىڭ ئىچ - باغرى ۋە تېرىلىرى ئېرىتىلىدۇ [20].» ① ئۇلارنىڭ باشلىرى ئۈستىدىن يۇقىرى ھارارەتلىك قايناقسۇ تۆكۈلگەن ۋاقىتتىكى يۇقىرى ھارارەتنى تەسەۋۋۇر قىلىپ بېقىڭ! ئۇلارنىڭ باشلىرى ئۈستىدىن تۆكۈلگەن يۇقىرى ھارارەتلىك قايناق سۇ: قاتتىق قاينىغان ۋە قىزىغانلىقتىن ئۇلارنىڭ قورساقلىرىدىكى ئۈچەي - باغرى، ھەتتاكى تىرىلىرىنىمۇ ئېرىتىۋېتىدۇ. بىز اللہ تعالى دىن مۇشۇ ئازابتىن خاتىرجەم ۋە سالامەت قىلىشنى تىلەيمىز.

اللہ تعالى مۇنداق دەيدۇ: ﴿يُصَبُّ مِنْ فَوْقِ رُؤُوسِهِمُ الْحَمِيمُ ﴿۱۹﴾ يُصْهَرُ بِهِ مَا فِي بُطُونِهِمْ وَالْجُلُودُ ﴿۲۰﴾ وَهُمْ مَقَامِعٌ مِنْ حَدِيدٍ ﴿۲۱﴾﴾ «ئۇلارنىڭ باشلىرى ئۈستىدىن يۇقىرى ھارارەتلىك قايناقسۇ قويۇلدى [19]. ئۇنىڭ بىلەن ئۇلارنىڭ ئىچ - باغرى ۋە تېرىلىرى ئېرىتىلىدۇ [20]. ئۇلار تۆمۈر - توقماقلار بىلەن ئۇرۇلدى.» ② سىز تۆمۈر توقماقلارنى تەسەۋۋۇر قىلىپ بېقىڭ! ئۇلار تۆمۈر توقماقلار بىلەن ئازابلاندى. اللہ تعالى مۇنداق دەيدۇ: ﴿كُلَّمَا أَرَادُوا أَنْ يَخْرُجُوا مِنْهَا مِنْ غَمٍّ أُعِيدُوا فِيهَا﴾ «ھەر قاچان ئۇلار

① سۈرە ھە ج 19- ئايەتنىڭ بىر قىسمى ۋە 20- ئايەت.

② سۈرە ھە ج 19- ئايەتنىڭ بىر قىسمى ۋە 20- 21- ئايەتلەر.

(يېتىۋاتقان) غەم - قايغۇنىڭ قاتتىقلىقىدىن دوزاختىن چىقماقچى بولسا ، ئۇلار دوزاخقا قايتۇرۇلىدۇ»<sup>①</sup> ئۇلارنىڭ باشلىرىغا شۇ تۆمۈر توقماقلار بىلەن ئۇرۇلىدۇ. بىز الله تعالى دىن ئۇ ئازابتىن خاتىرجەم ۋە سالامەت قىلىشنى سورايمىز.

الله تعالى ئۆزىنىڭ ھۆرمەتلىك كىتابىدا مۇنداق دەيدۇ: ﴿وَسُقُوا مَاءً حَمِيمًا فَقَطَّعَ أَمْعَاءَ هُمْ﴾ «قايناقسۇ بىلەن سۇغىرىلىپ (قىزىقلىقىدىن) ئۈچەيلىرى پارە - پارە قىلىنىدىغانلار بىلەن ئوخشاشمۇ؟»<sup>②</sup> تەسەۋۋۇر قىلىپ بېقىڭ! ئۇلار قايناقسۇ بىلەن سۇغۇرۇلىدۇ. دېمەك ، ئۇلارنىڭ باشلىرى ئۈستىدىن قايناقسۇ قۇيۇلۇپلا قالماستىن ، ھەتتا ھارارىتى يۇقىرى قايناقسۇ ئۇلارغا ئىچۈرۈلىدۇ. تەسەۋۋۇر قىلىپ بېقىڭ! مەن سىلەرگە بۇ كۆرۈنۈشنى تەسۋىرلەپ بېرىش ئۈچۈن بىر قانچە مىساللارنى بايان قىلىشنى ياخشى كۆردۈم. ئەمما بۇلار تەخمىنىي مىسال بولۇپ ، ئۇ دوزاخ ئوتىنىڭ دەرىجىسىگە يەتمەيدۇ. چۈنكى جەھەننەمنىڭ ئوتى: رەسۇلۇللاھ ﷺ بايان قىلغىنىدەك ، دۇنيا ئوتىدىن 70 ھەسسە ئارتۇق.

تەسەۋۋۇر قىلىپ بېقىڭ! ئەگەر ھازىر سىزدىن بىر ئىستاك (قىزىق) چاي ياكى قەھۋەنى تىز سۈرئەتتە ئىچىش تەلەپ قىلىنسا ، ئەھۋالىڭىز قانداق بولار؟ سىزنىڭ ئۈچەيلىرىڭىز ئۈزۈلۈپ كېتىدۇ. ئۇنىڭ ئورنىغا جەھەننەمنىڭ ئوتى بولسا نېمە بولۇپ كېتەر؟! ﴿وَسُقُوا مَاءً حَمِيمًا فَقَطَّعَ

① سۈرە ھەج 22- ئايەتنىڭ بىر قىسمى.

② سۈرە مۇھەممەد 15- ئايەتنىڭ بىر قىسمى.

أَمْعَاءُهُمْ ﴿ قايناقسۇ بىلەن سۇغىرىلىپ (قىزىقلىقىدىن) ئۈچەيلىرى پارە - پارە قىلىنىدىغانلار بىلەن ئوخشاشمۇ؟ ﴾<sup>①</sup> سىز بۇ ئايەتنى ۋە مۇشۇ ھالەتنى ھېس قىلىپ بېقىڭ! رەسۇلۇللاھ ﷺ بۇ ھەقتە نېمە دېگەن؟ رەسۇلۇللاھ ﷺ مۇنداق دەيدۇ: «ئەگەر سىلەر مەن بىلگەن نەرسىنى بىلگەن بولساڭلار، ئەلۋەتتە ئاز كۈلۈپ، كۆپ يىغلايتتىڭلار»<sup>②</sup> لېكىن مەسىلە، بىز رەسۇلۇللاھ ﷺ بىلگەن نەرسىنى بىلمەيمىز.

شۇنىڭدەك، اللە تعالى ئۇلار ھەققىدە مۇنداق دېگەن: ﴿ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ ﴾ «دوزاختا ئۇلارنىڭ ئاستىغا سالىدىغان كۆرپىسىمۇ ئوتتىن، ئۈستىگە يېپىنىدىغان يوتقىنىمۇ ئوتتىن بولىدۇ»<sup>③</sup>. تەسەۋۋۇر قىلىپ بېقىڭ! دوزاخ ئەھلى ئۈچۈن ئوتتىن بولغان كۆرپە بار. ﴿ وَمِنْ فَوْقِهِمْ غَوَاشٍ ﴾ يەنى ئۇلارنىڭ يېپىنچىسىمۇ ئوتتىن. دېمەك، ئۇلارغا ئوتتىن بولغان كىيىم، ئوتتىن بولغان كۆرپە ۋە تۆمۈردىن بولغان توقماقلار بار.

يەنە بىر ئايەتتە، اللە تعالى سىزگە دوزاخ ئەھلىنىڭ قانداق ئىكەنلىكىنى ۋە دوزاخ ئەھلىنىڭ ئارزۇلىرىنىڭ ئەڭ كاتتىسى نېمە ئىكەنلىكىنى بايان قىلىپ بېرىدۇ، ئۇ بولسىمۇ ئۆلۈمدۇر. خۇددى بۇ دۇنيادا كاپىرلار ئارزۇ قىلغان ئارزۇلارنىڭ ئەڭ كاتتىسى ھاياتلىق بولغىنىدەك،

① سۈرە مۇھەممەد 15- ئايەت.

② بۇخارى ۋە مۇسلىم رىۋايىتى.

③ سۈرە ئەئراف 41- ئايەت.

جەھەننەمدە كاپىرلار ئارزۇ قىلغان ئارزۇلارنىڭ نەك كاتتىسى ئۆلۈمدۇر. بۇنى تەسەۋۋۇر قىلىپ بېقىڭلار!

﴿وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا

يُخَفَّفُ عَنْهُمْ مِنْ عَذَابِهَا﴾ «كاپىرلار دوزاخ ئازابىغا دۇچار بولىدۇ، ئۇلارنىڭ ئۆلۈپ (ئارام تېپىپ قالماسلىقى ئۈچۈن) جانلىرى ئېلىنمايدۇ، ئۇلاردىن ئازابمۇ يېنىكلىتىلمەيدۇ»<sup>①</sup>. يەنى ئاخىرەتتە ئۆلۈم يوق ۋە ئۇلاردىن دوزاخ ئازابى يەڭگىللىتىلمەيدۇ. ئىنسانلارنىڭ تېخنىكىلىرى قانچە يۇقىرى بولۇپ كەتسىمۇ، ئىنسانلارنى قانچىلىك ئازابلىيالايدىغانلىقىغا قاراپ بېقىڭ! ئۇلار سىزنى قانچىلىك ئازابلار؟! بەلكىم بىر ~ ئىككى ئاي ئازابلار، ئاندىن ئۆلۈپ كەتسىڭىزلا بۇ ئازاب ئاخىرلىشىدۇ، خالاس!

لېكىن تەسەۋۋۇر قىلىپ بېقىڭ! دوزاخ ئازابىنىڭ ئاخىرقى چېكى يوق. تەسەۋۋۇر قىلىڭ! ئىنسان مەڭگۈ ئازابلاندى. جەھەننەمدە چۈشلۈك، جۈمە كۈنلۈك ياكى پەيشەنبە كۈنلۈك ئارامغا ئوخشاش ۋە ياكى «ماڭا بەنادۇل (يەنى ئاغرىق توختىتىش دورىسى) بېرىڭلار! مەن ئازراق ئارام ئېلىۋالاي!» دېگەنگە ئوخشاش، ئارام ئېلىش يوق. تەسەۋۋۇر قىلىپ بېقىڭ! ئىنسان جەھەننەمدە 24 سائەت، ھەر مىنۇت، ھەر سېكۇنت ئازابلاندى. مەسىلەن، نەگەر بىرەرسىمىزنىڭ بىر كۈن نەتراپىدا بېشى ئاغرىپ كەتسە نېمە بولۇپ كېتەر؟! شۇ ۋاقىتتا ئۇ ھاياتلىق ۋە دۇنيانى يامان كۆرىدۇ. اللە تەئالى دىن بىزنى ئۇ ئازابتىن سالامەت قىلىشنى سورايمىز!

① سۈرە فاتىر 36- ئايەتنىڭ بىر قىسمى.

بىر قانچە يىل توختىماي ئازابلىنىۋاتقان ئىنساننىڭ ھالى نېمە بولۇپ كېتەر؟ كاپىر - مۇشرىكلار مەڭگۈ ئازابلىنىدۇ، ئەمما مۇئمىنلەر بولسا ئۆزىنىڭ گۇناھلىرىنىڭ ھېسابى بويىچە ئازابلىنىدۇ. ﴿لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا﴾ «ئۇلارنىڭ ئۆلۈپ (ئارام تېپىپ قالماسلىقى ئۈچۈن) جانلىرى ئېلىنمايدۇ، ئۇلاردىن ئازابىمۇ يېنىكلىتىلمەيدۇ».<sup>①</sup> تەسەۋۋۇر قىلىپ بېقىڭ! ئازاب ئۇلاردىن يەڭگىللىتىلمەيدۇ. يەنى كېلەر يىلدىمۇ، ئۇنىڭ كېيىنكى يىلدىمۇ، 20 يىل، ھەتتا 100 يىلدىن كېيىنمۇ، ئۇلاردىن ئازاب يەڭگىللىتىلمەيدۇ. داۋاملىق شۇ ئازاب! ئۇ دوزاخ ئازابى ئۆزگەرمەيدۇ.

بىز اللە تەالى دىن خاتىرجەملىك ۋە سالامەتلىكنى تىلەيمىز! ئى قەدىرلىك قېرىنداشلىرىم، شۇنىڭ ئۈچۈن بىز دائىم دوزاخنى ئەسلەپ تۇرۇشىمىز ۋە اللە قا سېغىنىپ دوزاختىن پاناھ تىلىشىمىز زۆرۈر.

اللە تەالى يەنە بىر ئايەتتە مۇنداق دەيدۇ: ﴿وَنَادُوا يَا مَالِكُ لِيَقْضِ عَلَيْنَا رَبُّكَ﴾ «ئۇلار (يەنى كۇففارلار) (دوزاخقا مۇئەككەل پەرىشتىگە): «ئى مالىك! پەرۋەردىگارنىڭ بىزگە ئۆلۈم ھۆكۈم قىلسۇن» دەپ توۋلايدۇ».<sup>②</sup> ئۇلار: «بىزنى قويۇۋەت! بىز ئۆلەيلى!»، «بىزنى خالىي قوي! بىز ئارام ئالايلى!

① سۈرە فاتىر 36- ئايەت.

② سۈرە زۇخروف 77- ئايەتنىڭ بىر قىسمى.

ئازابتىن چارچاپ كەتتۇق!» دەيدۇ. ﴿وَنَادُوا يَا مَالِكُ﴾ مالىك دېگەن كىم؟ مالىك: دوزاخقا مۇنەككەل قىلىنغان پەرىشتىدۇر.

﴿وَنَادُوا يَا مَالِكُ لِيَقْضِ عَلَيْنَا رَبُّكَ﴾ «ئۇلار (يەنى كۇففارلار) دوزاخقا مۇنەككەل پەرىشتىگە): <ئى مالىك! پەرۋەردىگارنىڭ بىزگە ئۆلۈم ھۆكۈم قىلسۇن> دەپ توۋلايدۇ.»<sup>①</sup> ئۇلار ھاياتلىقنىڭ ئاخىرلىشىشىنى ئارزۇ قىلىدۇ، ئەمما اللە تەلى ئۇلارغا رەددىيە بېرىپ مۇنداق دەيدۇ: ﴿إِنَّكُمْ مَّا كُنْتُمْ إِلَّا لِقْدًا جِنَّاتِكُمْ بِالْحَقِّ وَلَكِنَّ أَكْثَرَكُمْ لِلْحَقِّ كَارِهُونَ﴾ «مالىك: <سىلەر ئازابتا چوقۇم قالسىلەر>» دەيدۇ [77]. بىز سىلەرگە ھەقىقەتەن ھەق (دىن) نى كەلتۈردۇق ۋە لېكىن سىلەرنىڭ كۆپچىلىكىڭىلار ھەق (دىن) نى يامان كۆرگۈچىلەردۇر.»<sup>②</sup>

ئى قەدىرلىك قېرىنداشلىرىم، شۇنىڭ ئۈچۈن مەن سىلەرگە بىر مىسال بايان قىلىشنى ياخشى كۆردۈم. تەسەۋۋۇر قىلىپ بېقىڭ! ئەگەر بىر ئادەم پەقەت بىر تال يىڭىنى ئېلىپ كېلىپ، سىزنىڭ بەدىنىڭىزگە، كۆزىڭىزگە ياكى بەدىنىڭىزدىكى سەزگۈر ئەزالىرىڭىزغا سانجىشقا باشلىسا، ئەھۋالىڭىز قانداق بولار؟ سىز ئازابىنى ھېس قىلىسىز. ئەگەر سىزگە:

«كىچىك چوغنى قولۇڭغا قوي!» دېيىلسە، نېمە ئىش يۈز بېرەر؟

ئى قەدىرلىك قېرىنداشلىرىم، تەسەۋۋۇر قىلىپ بېقىڭلار! جەھەننەمنىڭ ئوتىنى سۈپەتلەپ بولغىلى بولمايدۇ.

① سۈرە زۇخروف 77- ئايەتنىڭ بىر قىسمى.

② سۈرە زۇخروف 77- ئايەتنىڭ بىر قىسمى ۋە 78- ئايەت.

اللہ تعالیٰ مۇنداق دەيدۇ: ﴿فَيَوْمَئِذٍ لَا يُعَذِّبُ عَذَابَهُ أَحَدٌ﴾ «شۇ كۈندە ھەر ئەھدى (اللہ قا ئاسىلىق قىلغانلارنى) اللہ جازالىغاندەك جازالىمايدۇ.»<sup>①</sup> بىرەر كىشى اللہ تەالى ئازابلغانغا ئوخشاش ئازابلاشقا قادر بولالمايدۇ. بۇ توغرىسىدا اللہ تەالى نىڭ دوزاخ ئازابى ۋە دوزاخ ئەھلىنىڭ ئەھۋالى توغرىلىق تىلغا ئالغان كۆپلىگەن ئايەتلىرى بار. مۇئمىن كىشى چوقۇم بۇ ئايەتلەرنى تەپەككۈر قىلىشى كېرەك. ھېچ بولمىغاندا دوزاخ توغرىلىق ماتېرىياللارنى ئوقۇپ تۇرۇشى ۋە ھەر ئايدا دوزاخنى ئەسلىتىش ھەققىدىكى ئۇنئالغۇ لېنتىلارنى ئاڭلاپ تۇرۇشى زۆرۈر. شۇنداق بولغاندا قەلبلەر اللہ تىن قورقۇدۇ، گۇناھ - مەئسىيەتلەردىن ياندۇ ۋە ئىنسان گۇناھ - مەئسىيەتلەرگە چۈشۈپ قېلىشتىن ۋە ۋاجىباتلارنى تەرك ئېتىشتىن ئاگاھ بولىدۇ.

ئاخىرىدا، بۈيۈك نەرشنىڭ رەببى، كەرەملىك اللہ تىن بىزنى ۋە سىلەرنى دوزاخ ئازابىدىن ساقلىشىنى ھەمدە مېنىڭ ۋە سىلەرنىڭ گۇناھىڭلارنى كەچۈرۈشىنى سورايمەن!

① سۈرە فەجر 25 - ئايەت.





5- دەرس

اللہ تعالیٰ نىڭ كۆزىتىپ تۇرۇشى

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرگەمۇ (رامزان روزىسى) پەرز قىلىندى.»<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى، بىر اللہ تىن باشقا ھېچ ئىلاھ يوقتۇر، ئۇ يەككە - يېگاندىر، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك، بۇ ئۇچرىشىشىمىزدا ھاياتىمىزنىڭ ھەر بىر مىنۇت ۋە ھەر بىر دەقىقىلىرىدە بىز ئۈچۈن ئەڭ نېھتىياچلىق ۋە مۇھىم بىر تېما بولغان «بۈيۈك ۋە كاتتا زات اللہ تەئەلى نىڭ نازارەت قىلىشى» ھەققىدە سۆزلەيمىز.

اللہ تعالیٰ مۇنداق دەيدۇ: ﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾ «اللہ كۆزلەرنىڭ خىيانىتىنى ۋە دىللاردىكى يوشۇرۇن

<sup>①</sup> سۈرە بەقەرە 183 - ئايەت.

نەرسىلەرنى بىلىپ تۇرىدۇ»<sup>①</sup>. ﴿إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ﴾ «شۈبھىسىزكى ، ئاسمان ۋە زېمىندىكى ھېچ نەرسە ئاللاھقا مەخپىي ئەمەس»<sup>②</sup>. ئاللاھقا ھېچ نەرسە مەخپىي ئەمەس. ئاللاھ مۇشۇ كائىناتنىڭ پەرۋەردىگارى ۋە مۇشۇ كائىناتنىڭ ئىلاھى. ئۇزاتقا ئاسمان ۋە زېمىندا ھېچ نەرسە مەخپىي ئەمەس. شۇنىڭ ئۈچۈن بەزى ئۆلىمالار: «المراقبة» (يەنى نازارەت قىلىش) نىڭ مەنىسى: قەلبىنىڭ ، رەب تائالانىڭ (ئۆزىگە) يېقىن ئىكەنلىكىنى بىلىشى» دېدى. ئى قېرىنداشلار ، ئاللاھ بىلەن قەسەمكى ، ئىنساننىڭ بۈيۈك ياراتقۇچى ئاللاھ تەئالى نىڭ كۆزىتىپ تۇرۇشىدىن قورقۇشىدىن بەكرەك ، مەخلۇقنىڭ كۆزىتىپ تۇرۇشىدىن قورقۇشى ئېغىر مەسىلىدۇر.

ئەگەر ھازىر بازار ، يىغىلىش سورۇنلىرى ۋە كوچىلارغا كامېرالار ئورنىتىلسا ، ئۇلار (يەنى كامېرا ئالدىدىكى كىشى): «كىمكى بىرەر ئايالغا قارىسا ، بىز ئۇ ئايالغا تەكرار قارىغان ئادەمنىڭ مائاشىدىن تۇتۇۋاليمىز ۋە ئۇ جازاغا تارتىلىدۇ» دېسە ، سىز قانداق ئويلايسىز ؟

بۇ ۋاقىتتا سىز كىشىلەرنىڭ ئايال كىشىگە قاراشتىن ئىنتايىن ئېھتىيات قىلغانلىقىنى ۋە كۆزلىرىنى يۇمۇۋالغانلىقىنى ئۇچرىتىسىز. ئەگەر سىز ئۇنىڭدىن سەۋەبىنى سورىسىڭىز ، ئۇ سىزگە: «ئاللاھ بىلەن قەسەمكى ، بۇ يەردە كامېرا بار ، ئۇ كامېراغا قاراڭ! ئۇ مېنى كۆرۈۋاتىدۇ ، مېنى سۈرەتكە

① سۈرە غافىر 19- ئايەت .

② سۈرە ئال ئىمران 5- ئايەت .

ئېلىۋاتىدۇ. ئەگەر تەكرار قارىغانلىقىمنى كۆرۈپ قالسا مېنىڭ مائاشىمدىن تۇنۇۋالىدۇ!» دەپ ، مەخلۇقنىڭ كامېراسىغا ئىنتايىن ئەھمىيەت بېرىدۇ. لېكىن ئۇ كىشى رەببىنىڭ ھەر ۋاقىت قاراپ تۇرۇۋاتقانلىقىغا ئەھمىيەت بېرىپ كەتمەيدۇ.

ئەپسۇسلىنارلىق ۋە ئەمەلىيەتتە بىئارام قىلىدىغان ئىشلارنىڭ قاتارىدىن: سىز بەزى كىشىلەرنىڭ ئەگەر ماشىنىدا بەش - ئالتە ياشلىق بالىلىرى بىلەن بىرگە بولۇپ قالسا ، شۇلار ئالدىدا گۇناھ قىلىشتىن قورققانلىقىنى ۋە ھەرقانداق ھارام ئىشلارنى قىلىشقا ئامال قىلالمايۋاتقانلىقىنى ئۇچرىتىسىز. ئۇ كىشى كىچىك بالىلىرىدىن قورقۇپ ، ئۇنىڭغا شۇنچىلىك ئەھمىيەت بېرىدۇ - يۇ ، ئەمما ئەڭ كاتتا ، ئەڭ ئۇلۇغ ، ئەڭ كۈچلۈك ، ئەڭ غالىب ، بەندىلىرىنى تىزگىنلەپ تۇرغۇچى ، ئەزىمەتلىك ۋە كەرەملىك اللە تەئالى دىن قورقمايدۇ.

ئەگەر بۇنى «بىرەر نەرسىنى ئۇقتۇرىدۇ» دېيىشكە توغرا كەلسە ، بۇ ئىماننىڭ ئاجىزلىقىنى ئۇقتۇرىدۇ.

ئى قەدىرلىك قېرىنداشلار ، شۇنىڭ ئۈچۈن بىز اللە تەئالى نىڭ بىزنى كۆزىتىپ تۇرىدىغانلىقىنى دائىم ئەسلەپ تۇرۇشىمىز تولمۇ زۆرۈر. مەسىلەن ، ھەرقانداق بىر ئەمەلگە قەدەم قويۇشىڭىز ، ھەرقانداق بىر سۆزنى دېيىشىڭىز ۋە ھەرقانداق بىر قەدەمنى ئېلىشىڭىزدىن ئىلگىرى اللە تەئالى نىڭ سىزنى كۆزىتىپ تۇرىدىغانلىقىنى ئەسلەڭ. اللە تەئالى ھەقىقەتەن سىزنىڭ ھەر بىر ئىشىڭىزنى خاتىرىلەپ تۇرىدۇ. بىشەر ھافىي مۇنداق دەيدۇ:

«ئەگەر كىشىلەر اللە تەئالى نىڭ كاتتىلىقىنى ئەسلەپ تۇرغان بولسا اللە تەئالى غا ئاسىي بولمىغان بولاتتى».

لېكىن ھازىر كىشىلەر «مەخلۇقنىڭ كاتتىلىقى» نى ئەسلەپ تۇرىدۇ. «مەخلۇقنىڭ كاتتىلىقى» كىشىلەرنىڭ قەلبىنى ئىگەللەۋاتىدۇ.

ئاندىن ئۇ كىشى خالىقتىن ھايا قىلغاندىن بەكرەك مەخلۇقتىن ھايا قىلىدۇ. ئۇ كىشى ئەگەر ئۆزى يالغۇز قالسا ، يالغۇز سەپەر قىلسا ياكى يالغۇز مېھمانخانىدا ، ئايرىم ياتاقتا بولسا ، ھېچنەرسىگە پەرۋا قىلماي ئۆز رەببىگە ئاسىيلىق قىلىدىغانلىقىنى ئۇچرىتىسىز. لېكىن ئۇ كىشى بىرەرسى ياكى كىچىك بالا بىلەن بىللە بولسا ، (سبحان اللە!) سىز ئۇ كىشىنىڭ اللە تەئالى غا ئاسىي بولمايدىغانلىقىنى ئۇچرىتىسىز.

ئاخىرىدا ، اللە تەئالى نىڭ قەلبلىرىمىزنى ئىسلاھ قىلىپ ، ئەيىبلەرىمىزنى بىزگە كۆرسىتىپ بېرىشىنى سورايمىز.

سۆزۈمنى مۇشۇ يەردە ئاخىرلاشتۇراي. اللە تەئالى دىن مېنىڭ ۋە سىلەرنىڭ گۇناھلىرىڭلارنى مەغپىرەت قىلىشىنى سورايمەن.

اللە نىڭ رەھمىتى ، سالامى ۋە بەرىكەتلىرى پەيغەمبىرىمىز مۇھەممەد ﷺ گە ، ئۇنىڭ ئائىلە - تاۋابىئاتلىرىغا ۋە بارلىق ساھابىلىرىگە بولسۇن!



6- دەرس

يامان ئىش قىلىپ سالىسىڭىز، ياخشىلىقنى

ئەگەشتۈرۈڭ

بِسْمِ اللّٰهِ الرَّحْمٰنِ الرَّحِیْمِ

يامان نىش قىلىپ سالىسىڭىز ، ياخشىلىقنى ئەگەشتۈرۈڭ

اللّٰهُ تَعَالَى مُؤَدِّقُ دَعْوَاكَ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۆمەتلىرىگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى.»<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللّٰهُ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰهُ تەن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰهُ نىڭ بەندىسى ۋە ئەلچىسىدۇر.

مەقسەتكە كەلسەك ، رەسۇلۇللاھ ﷺ بىزگە ۋەسىيەت قىلىپ: «قەيەردە بولساڭ ، اللّٰهُ تەن قورققىن ۋە بىرەر يامان نىش قىلىپ سالىساڭ ، ئۇنىڭغا ياخشىلىقنى ئەگەشتۈرگىن ، ئۇ ياخشىلىق يامانلىقنى ئۆچۈرىدۇ. كىشىلەرگە گۈزەل ئەخلاق بىلەن مۇئامىلە قىلغىن.»<sup>②</sup> دېدى.

① سۈرە بەقەرە 183 - ئايەت.

② تىرمىزى ، ئەھمەد رىۋايىتى. ئەلبانى «سەھىھ» دېگەن.



بىز بۇ ھەدىسىنىڭ «بىرەر يامان ئىش قىلىپ سالساڭ، ئۇنىڭغا ياخشىلىقنى ئەگەشتۈرگىن، ئۇ ياخشىلىق يامانلىقنى ئۆچۈرىدۇ» دېگەن بۆلىكىنى سۆزلەيمىز.

گۇناھ - مەئسىيەتكە چۈشۈپ قالغان ۋاقىتتا، سىزنىڭ ھاياتىڭىزدىكى شۇئارىڭىز ھەمدە ھاياتىڭىزدىكى، يولىڭىزدىكى ۋە دىنىڭىزدىكى پروگراممىڭىز دەرھال تائەت - ئىبادەتلەرنىڭ بىر قانچە تۈرلىرىنى قىلىشقا ئالدىراش بولسۇن!

اللہ نەزە ۋە جەللە ئۆزىنىڭ ھۆرمەتلىك كىتابىدا مۇنداق دەيدۇ:

﴿وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبَنَّ

السَّيِّئَاتِ﴾ «كۈندۈزنىڭ ئىككى تەرىپىدە (يەنى ئەتىگەندە ۋە كەچقۇرۇن

ۋاقىتلىرىدا) ۋە كېچىنىڭ دەسلەپكى ۋاقىتلىرىدا ناماز ئۆتىگەن ①.

شۈبھىسىزكى، ياخشى ئىشلار ئارقىلىق يامان ئىشلار يۇيۇلىدۇ» ②.

دېمەك، ياخشىلىقلارنىڭ يامانلىقلارنى يۇيۇشى اللہ نەزە ۋە جەللە نىڭ رەھىمىتىنىڭ قاتارىدىندۇر.

شۇنىڭ ئۈچۈن، رەسۇلۇللاھ ﷺ بىزگە بىرەر گۇناھنى قىلىپ

سالغان ۋاقىتتا تۇتىدىغان نۇرغۇن يول ۋە ۋاسىتىلەرنى ئىنئام قىلدى.

شەيتاننىڭ بەزى كىشىلەرگە قانداق ھىيلە - مېكر قىلغانلىقىغا قاراڭ! اللہ

① بۇ يەردە پەرز نامازلاردىن بامدات، ئەسىر، شام ۋە خۇپتەن نامازلىرىدىن ئىبارەت.

② سۈرە ھۇد 114 - ئايەت.

تعالى بۇ ھەقتە مۇنداق دەيدۇ: ﴿وَكَانَ الشَّيْطَانُ لِلْإِنْسَانِ خَدُولًا﴾  
 «شەيتان ئىنساننى (ئازدۇرۇپ بولۇپ) تاشلىۋېتىدۇ»<sup>①</sup>. يەنى شەيتان ،  
 ئىنساننى تائەت ، ئىبادەت ۋە تەۋبىدىن ئۆمدىسىزلىككە ئۇرۇدۇ ، مانا بۇ  
 شەيتاننىڭ مەقسىتى .

الله تعالى مۇنداق دەيدۇ: ﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ  
 عَدُوًّا﴾ «شەيتان ھەقىقەتەن سىلەرگە دۈشمەندۇر ، ئۇنى دۈشمەن  
 تۇتۇڭلار»<sup>②</sup>. سىلەر شەيتاننى دۈشمەن تۇتۇڭلار! ئۇنى دوست ،  
 ھەمسۆھبەت ۋە سىرداش قىلىۋالماڭلار! نەگەر ئىنسان شەيتاننى ئۆزىگە  
 دائىم ھەمراھ تۇتسا ، شەيتاننىڭ تەلەپلىرىنى رەت قىلماي ، ئاڭلاپ  
 ئىتائەت قىلسا ، شەيتاننىڭ ئۇ كىشىگە قىلغان بۇيرۇقلىرىنى ئىجرا قىلسا ،  
 ئۇ ئىنساننىڭ بۇ قىلمىشلىرى شەيتان ئالدىدىكى تەبىئىتىنىڭ ئاجىزلىقىنى  
 ئۇقتۇرۇپ بېرىدۇ. الله تعالى شەيتاننىڭ تەبىئىتىنىڭ ئاجىزلىقىنى بايان  
 قىلىپ مۇنداق دەيدۇ: ﴿إِنَّ كَيْدَ الشَّيْطَانِ كَانَ ضَعِيفًا﴾ «شەيتاننىڭ  
 تەدبىرى ھەقىقەتەن ئاجىزدۇر»<sup>③</sup>. شەيتاننىڭ تەدبىرى ئاجىز. لېكىن بەزى  
 كىشىلەر بىرەر گۇناھنى قىلسا ، شۇ گۇناھتا داۋاملىشىپ كېتىۋېرىدۇ. نەگەر  
 بۇ كىشىگە: «گۇناھ قىلىپ سالغان بولسىڭىز ، كەينىدىن ياخشى

① سۇرە فۇرقان 29- ئايەت.

② سۇرە فاتىر 6- ئايەت.

③ سۇرە نىسا 76- ئايەت.

ئەمەللەرنى قىلىشقا ئالدىراڭ» دېيىلسە ، ئۇ: «مەن ھازىر گۇناھ قىلغان تۇرسام ، ياخشى ئەمەللەرنى قانداقمۇ قىلالاي؟» دەيدۇ. ئۇنداقتا ، ئۇ كىشىنى ياخشى ئەمەللەرنى قىلىشتىن توسۇۋاتقان ئامىل نېمە؟ سىز بۇ ئىنساننىڭ گۇناھلارغا چۈشۈپ قالغانلىقى سەۋەبلىك تائەت - ئىبادەتلەردىن ئۆزىنى مەھرۇم قويدىغانلىقىنى ئۇچرىتىسىز. بۇ شەيتاننىڭ مۇشۇ ئىنسان ئۈچۈن قىلغان ھىيلە - مېكرىنىڭ قاتارىدىن ھېسابلىنىدۇ.

ئوسمان ئىبنى ئەففان رەزىيەللاھۇ ئەنھۇدىن رىۋايەت قىلىنغان ھەدىستە ، رەسۇلۇللاھ ﷺ بىزگە ۋەسىيەت قىلىپ مۇنداق دەيدۇ: «كىمكى مەن تاھارەت ئالغانغا ئوخشاش تاھارەت ئېلىپ ، ئاندىن كۆڭلىدە ھېچ نەرسىنى پەيدا قىلماي (يەنى پۈتۈن ۋۇجۇدى بىلەن) ئىككى رەكئەت ناماز ئوقۇسا ، ئۇ كىشىنىڭ ئىلگىرىكى گۇناھلىرى مەغپىرەت قىلىنىدۇ.»<sup>①</sup>

مەسىلەن ، ئىنسان ھارامغا قاراش ، ھارامنى سۆزلەش ، يالغان ئېيتىش ۋە غەيۋەت قىلىشتەك بىرەر گۇناھقا چۈشۈپ قالسا ، ئۇ ئىنسان دەرھال تاھارەت ئېلىپ ، ئىككى رەكئەت ناماز ئوقۇيدۇ. گاھىدا ئۇ كىشى: «بەلكىم مەن بىر مەزگىلدىن كېيىن ، بۇ گۇناھقا يەنە چۈشۈپ قېلىشىم مۇمكىن» دەپسە ، بىز ئۇ كىشىگە: «سىز ھازىر اللە قاتەۋبە قىلىڭ! بەلكىم سىز تەۋبە قىلىپ ، ئۇزۇن ئۆتمەيلا ئۆلۈم كېلىپ ، اللە تەئالى غا تەۋبە قىلغان ھالەتتە ئۇچرىشىشىڭىز مۇمكىن» دەيمىز. مەسىلەن ، سىز بەلكىم ماشىنا ھادىسىسى ياكى يۈرەك كېسىلى بىلەن ۋاپات تېپىشىڭىز مۇمكىن ،

① بۇخارى ۋە مۇسلىم رىۋايىتى.

سىز بۇنى بىلمەيسىز! لېكىن شەيتان ئىنساننىڭ گۇناھ - مەئسەيەتكە چۈشۈپ قالغانلىقى سەۋەبلىك بارلىق كۈچ - قۇۋۋىتىنى چىقىرىپ ، ئۇنى تائەت - ئىبادەتلەردىن توسۇشقا ئۇرۇندۇ. سىز بەزى كىشىلەرنىڭ ئۆزىنى نامازدىن مەھرۇم قويغانلىقىنى ئۇچرىتىسىز. ئەگەر سىز ئۇنىڭدىن: «نېمىشقا ناماز ئوقۇمايسىز؟» دەپ سورىسىڭىز ، ئۇ سىزگە: «قېرىندىشىم ، مەن زىنا قىلىپ تۇرۇپ ، ناماز ئوقۇسام قانداق بولىدۇ؟!» دەيدۇ. مانا بۇ كۆپىنچە ياشلاردىكى قىيىنچىلىق بولۇپ ، ئۇلارمۇ ھەم: «مەن زىنا قىلىپ تۇرۇپ ، ناماز ئوقۇسام قانداق بولىدۇ?!» دەيدۇ. مەسىلەن ، ئىككى كىشى بولۇپ ، بىرى ، زىنا قىلغان ئەمما ناماز ئوقۇپ ئۆلۈپ كەتكەن ؛ يەنە بىرى ، ناماز ئوقۇماي زىنا قىلىپ ئۆلۈپ كەتكەن. بۇ ئىككىسىنىڭ قايسىسى ئەۋزەل ؟

اللە تەئالى نىڭ ھۇزۇرىدا ئەلۋەتتە زىنا قىلغان ئەمما ناماز ئوقۇپ ئۆلۈپ كەتكەن كىشى ، ناماز ئوقۇماي زىنا قىلىپ ئۆلۈپ كەتكەن كىشىدىن ئەۋزەلدۇر. بەزى ئۆلىمالار: «ناماز ئوقۇماي زىنا قىلىپ ئۆلۈپ كەتكەن كىشى ، كافر ھالىتىدە ئۆلۈپ كېتىدۇ» دەيدۇ.

يول ۋە ۋاستىلەرنىڭ ئەڭ كاتتىلىرىنىڭ قاتارىدىن: ئەگەر سىز گۇناھ - مەئسەيەتكە چۈشۈپ قالغان ۋاقتتا شەيتاننى مەغلۇپ قىلىپ ، ھالاك قىلىشنى ئويلىسىڭىز ، سىزنىڭ نۇرغۇن تائەت - ئىبادەتلەرنى قىلىشىڭىز زۆرۈر بولىدۇ. بۇ ھەقتە رەسۇلۇللاھ ﷺ: «كىمكى <سُبْحَانَ اللَّهِ وَبِحَمْدِهِ> <sup>①</sup> نى يۈز قېتىم دېسە ، دېڭىزنىڭ كۆپۈكىدەك گۇناھلىرى

<sup>①</sup> سُبْحَانَ اللَّهِ وَبِحَمْدِهِ : اللہ تەئالى نى پاك دەپ ئېتىقاد قىلمەن . اللہ تەئالى نى مەدھىيەلەيمەن .

بولسىمۇ ، مەغپىرەت قىلىندۇ»<sup>①</sup> دېدى. دېڭىزنىڭ كۆپۈكىنى اللە تەئالى دىن باشقا ھېچكىم ساناپ بولالمايدۇ. سىز گۇناھ قىلغان ۋاقىتتا «سُبْحَانَ اللَّهِ وَبِحَمْدِهِ» نى يۈز قېتىم دېسىڭىز ، ئۇنىڭدىن كېيىن «أَسْتَغْفِرُ اللَّهَ» نى يۈز قېتىم دېسىڭىز ۋە سىزگە ئاسان بولغان نەرسىدىن ئازغىنە بولسىمۇ سەدىقە قىلىسىڭىز ، نەجىبا گۇناھلىرىڭىز كەچۈرۈلمەسمۇ؟! چۈنكى رەسۇلۇللاھ ﷺ: «سەدىقە اللە تەئالى نىڭ غەزىپىنى ئۆچۈرىدۇ» دېدى<sup>②</sup>.

بىز يۇقىرىدا دەپ ئۆتكەندەك ، سىز ئىككى رەكئەت ناماز ئوقۇيسىز ۋە قۇرئان كەرىمدىن بىر قانچە بەت ئوقۇيسىز. چۈنكى قۇرئان كەرىمدىكى ھەر بىر ھەرىپكە ئون ياخشىلىق بېرىلىدۇ. سىلەر قۇرئان كەرىمدىن ھەر قېتىم بىر بەت ئوقۇشنى تەسەۋۋۇر قىلىپ بېقىڭلار! مەن بىر بەتنى «ئىككى يۈز ھەرپتىن ئاز نەمەس» دەپ ئويلايمەن. يەنە تەسەۋۋۇر قىلىپ بېقىڭلار! ھەر بىر ھەرپ ئون ياخشىلىقتىن بولسا ، جەمئىي قانچە بولىدۇ؟ ئىككى مىڭ ياخشىلىق بولىدۇ. دېمەك سىز گۇناھ قىلغاندىن كېيىن ، اللە تەئالى نىڭ ئىزنى بىلەن نۇرغۇن تائەت - ئىبادەتلەرنى قىلىپ ، اللە تەئالى غا ئۆزىڭىزنىڭ ئىخلاسمەنلىكىڭىزنى كۆرسەتكەن ۋاقىتىڭىزدا اللە تەئالى سىزنى تەۋبىگە مۇۋەپپەقىيەت قىلىدۇ.

بەزى كىشىلەر: «مەن ئاجىز» دەيدۇ. ماقۇل ، سىز گۇناھ - مەئسىيەتنىڭ ئالدىدا ئاجىزكەنسىز ، ئۇنداقتا نېمىشقا كۈچلۈك بولۇشقا تىرىشمايسىز؟ نېمىشقا اللە تەئالى غا ئىتائەت قىلىشتا ئاجىزلىق قىلىسىز؟

① تىرمىزى ، ئىبنى ماجە رىۋايىتى. ئەلبانى «سەھىھ» دېگەن.

② تىرمىزى رىۋايىتى.

بۇنداق ئاجىزلىق قىلىشىڭىز توغرا ئەمەس. ئۇ كىشىنىڭ سىزگە: «مەن ئاجىز، نەپسىمگە قارشى تۇرۇشقا قادىر بولالمايمەن، ھىممەت - ئىرادەم يوق، گۇناھ - مەئىسىيەت قىلماي، سەۋر قىلىشقا قادىر بولالمايمەن، گۇناھ - مەئىسىيەت قىلىپ سالمايمەن!» دېيىشى توغرا ئەمەس، بۇ شەيتاننىڭ ۋەسۋەسىسى. (بۇنداق ۋاقتتا، بىز ئۇنىڭغا): «سىز نېمىشقا كۈچلۈك بولالمايسىز؟ ئەجىبا رەسۇلۇللاھ ﷺ: <كۈچلۈك مۆمىن، ئاجىز مۆمىنغا قارىغاندا اللە تەئالى ئۈچۈن ياخشى ۋە سۆيۈملۈكرەكتۇر >»<sup>①</sup> دېمىگەنمىدى» دەيمىز.

دېمەك، بىرەر گۇناھ ياكى مەئىسىيەتلەرنى قىلىپ سالغان ۋاقتتا، بىر ئەمەس، بەلكى كۆپ تائەت - ئىبادەتلەرنى قىلىشقا ئالدىراش سىزنىڭ بۇ ھاياتتىكى شۇئارىڭىز، پروگراممىڭىز ۋە يولىڭىز بولسۇن. ئۈمىدىكى، اللە تەئالى ئۆز رەھىمىتى ۋە سېخىيلىقى بىلەن سىزنى ئەپۇ قىلىپ، گۇناھلىرىڭىزنى كەچۈرىدۇ ۋە سىز ھاياتىڭىزنى يېڭىلايسىز. شۇ ئاساستا اللە تەئالى ئۆز ئىزنى بىلەن سىزنى ئۆزىڭگە بويسۇنۇشقا ۋە تەۋبىگە مۇۋەپپەقىيەت قىلىدۇ. اللە تەئالى نىڭ سىزنىڭ گۇناھلىرىڭىزنى كۆرۈپ تۇرىدىغانلىقىنى ئويلىغان ۋاقتىڭىزدا سىز: «مەن مۇناپىق بولۇپ قالدىم!» دېمەك. يەنى «مەن زىنا قىلىپ، ئوغرىلىق قىلىپ، ھاراق ئىچىپ تۇرۇپ مەسجىدكە بېرىپ ناماز ئوقۇسام قانداق بولىدۇ؟!» دېمەك، بۇ توغرا ئەمەس. بۇ شەيتاننىڭ ۋەسۋەسىسى. قاراڭ! شەيتان سىزگە ۋەسۋەسە قىلىپ: «سەن ھازىر گۇناھ قىلىپ تۇرۇپ يەنە ياخشى ئەمەلنى قىلساڭ قانداق بولىدۇ؟»

① مۇسلىم رىۋايىتى.

بۇ نىفاقلىق!» دەيدۇ. مانا بۇ شەھىتاندىن. شەھىتان سىزنى ھەرخىل يول ۋە ۋاسىتە بىلەن تائەت - ئىبادەتتىن مەھرۇم قويۇشنى ئىرادە قىلىدۇ. مۇھىمى ، ئۇ سىزنى تائەت - ئىبادەتتىن يىراقلاشتۇرىدۇ. سىز شەھىتاننىڭ مۇنداق ھىيلە - مەكرلىرىگە چۈشۈپ قېلىشتىن قاتتىق ھەزەر نەيلەك! سىز ئۆزىڭىزنىڭ نەپسىدە ئاجىزلىق ، سۇسلىق ۋە كەمچىللىكنى تاپقاندا ، اللە تەئالى غا ئىلتىجا قىلىڭ! مانا بۇ — تەقۋادارلارنىڭ سۈپىتىدۇر. بۇ ھەقتە اللە تەئالى مۇنداق دەيدۇ: ﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرِ اللَّهُ فَعَسَىٰ أَلَّا اللَّهُ وَمَنْ يَصِرْهُمَا عَلَىٰ مَا فَعَلُوا وَهُمْ يَعْلَمُونَ﴾ «تەقۋادارلار يامان بىر گۇناھ قىلىپ قالسا ياكى ئۆزلىرىگە زۇلۇم قىلسا اللە نى ياد ئېتىدۇ ، گۇناھلىرى ئۈچۈن مەغپىرەت تەلەپ قىلىدۇ ، گۇناھنى كەچۈرىدىغان اللە تىن باشقا كىم بار؟ ئۇلار قىلمىشلىرىنى بىلىپ تۇرۇپ داۋاملاشتۇرمايدۇ»<sup>①</sup>. مۇئىن گۇناھ - مەئسىيەت ئۈستىدە داۋاملاشمايدۇ. ئىنسان گۇناھ - مەئسىيەتكە چۈشۈپ قالغان ۋاقىتتا ، اللە تەئالى غا تەۋبە قىلىشقا ئالدىرىشى كامىل ياخشىلىقتۇر. ئەمما گۇناھ - مەئسىيەتنىڭ ئۈستىدە ئىزچىل داۋاملىشىپ ئۇنى قىلىۋېرىش مۇئىنلەرنىڭ سۈپىتى ئەمەس. بەلكى مۇئىنلەرنىڭ سۈپىتى گۇناھ - مەئسىيەت قىلغاندا ، اللە تەئالى غا تەۋبە قىلىشتۇر. ئەگەر سىز: «بەش ~ ئالتە ئايدىن كېيىن مەن مۇشۇ گۇناھنى يەنە قىلىپ سالمەن!» دېسىڭىز ، مەن ئېيتىمەنكى: «سىز ھازىر اللە تەئالى غا تەۋبە قىلىڭ! سىز

① سۈرە ئال ئىمران 135- ئايەت.

بىلمەيسىز ، ئۈمىدىكى ، اللہ تەئالى سىزنى تەۋبىگە مۇۋەپپەق قىلىشى ۋە سىزنىڭ قەلبىڭىزگە بۇ گۇناھنى يامان كۆرسىتىشى مۇمكىن. »

ئاخىرىدا ، ئۇلۇغ نۇرىنىڭ رەببى ، كەرەملىك اللہ تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەق قىلىشىنى سورايمەن.

وآخر دعوانا أن الحمد لله رب العالمين!



7- دەرس

ھەسەت قىلىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم! ئەتراپىمىزدا بىر كېسەللىك بار ، ئۇ كېسەللىك كۆپ قىسىم ياخشى كىشىلەر ۋە ئىسلاھ قىلغۇچىلاردا ھەمدە ئەر - ئايال ، چوڭ - كىچىك ۋە بىلىملىك - بىلىمسىزلىرىنىڭ ئارىسىدا كەڭ تارقالغان. بۇ كېسەل چوڭ گۇناھ قاتارىدىن ئېتىبارغا ئېلىنىدۇ. ئاگاھ بولۇڭلاركى ، ئۇ بولسىمۇ ھەسەتتۇر.

ئۇنداقتا ، ھەسەتنىڭ مەنىسى نېمە ؟

<sup>①</sup> سۈرە بەقەرە 183 - ئايەت.

ھەسەت: ئىمام نەۋەۋى رەھىمەھۇللاھ ئۆزىنىڭ «ياخشىلار باغچىسى» ناملىق كىتابىدا تىلغا ئېلىپ ئۆتكىنىدەك «نېمەتنىڭ يوقىلىپ كېتىشىنى ئارزۇ قىلىشتۇر». يەنى مەيلى دىنىي نېمەت بولسۇن ۋە ياكى دۇنياۋى نېمەت بولسۇن، بۇ نېمەتتىن قېرىندىشىڭنىڭ ئايرىلىپ قېلىشىنى ئارزۇ قىلىشىڭدۇر.

اللھ تەئالى ئۆزىنىڭ ھۆرمەتلىك كىتابىدا «اللھ تەئالى نېمەت ئاتا قىلغان كىشىلەرگە ھەسەت قىلىش يەھۇدىيلارنىڭ سۈپىتى» ئىكەنلىكىنى بايان قىلدى. دېمەك بۇ يەھۇدىيلارنىڭ سۈپىتى. بىز بۇنىڭدىن ئاگاھ بولۇشىمىز كېرەك.

ئىبلىس ھەم ئادەم ئەلەيھىسسالامغا ھەسەت قىلغانلىقى ئۈچۈن ، اللھ تەئالى غا ئاسىي بولغان تۇنجى گۇناھى ھەسەت بولدى.

رەسۇلۇللاھ ﷺ بىزگە ۋەسىيەت قىلىپ مۇنداق دەيدۇ: «بىر - بىرىڭلارغا ھەسەت قىلىشماڭلار، ئۆچمەنلىك قىلىشماڭلار، ئۆز - ئارا سىلە - رەھىمنى ئۈزمەڭلار، تەتۈر قاراشماڭلار ۋە اللھ نىڭ قېرىنداش بەندىلىرىدىن بولۇڭلار.»<sup>①</sup>

اللھ تەئالى قۇرئان كەرىمدە مۇئمىنلەرنىڭ سۈپەتلىرىنى بايان قىلىپ مۇنداق دەيدۇ: ﴿وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا﴾ «دىللىرىمىزدا

<sup>①</sup> بۇخارى ۋە مۇسلىم رىۋايىتى.

مۇئەننەلەرگە قارشى دۈشمەنلىك پەيدا قىلمىغىن»<sup>①</sup>. يەنى ئىمان ئېيتقان كىشىلەرگە ئۆچمەنلىك، ھەسەتنى پەيدا قىلمىغىن!

ئى قەدىرلىك قېرىنداشلىرىم، ھەسەتنىڭ بىر قانچە تۈرلۈك زىيانلىرى بار. بىرىنچى زىيىنى ئاللى تەئالى نىڭ ھۆكۈمىگە نارازىلىق بىلدۈرۈش. سىلەر ھەسەت قىلغۇچىنىڭ ئاللى تەئالى نىڭ ھۆكۈمىگە ئېتىراز بىلدۈرۈشىنىڭ قانداق بولىدىغانلىقىنى بىلەمسىلەر؟ يەنى «ئى رەببىم! سەن پالانىغا نېمەتلەرنى بەردىڭ، ماڭا بەرمىدىڭ. نېمە ئۈچۈن پالانىغا بېرىپ، ماڭا بەرمەيسەن؟» دەپ، ئاللى تەئالى نىڭ ئادىللىقىغا ۋە ھۆكۈملىرىگە تۆھمەت قىلىدۇ.

بىز تەستىقلايمىزكى، ئاللى تەئالى ئەڭ ئادىل، ئەڭ توغرا ھۆكۈم قىلغۇچى، ئەڭ مېھرىبان ۋە ھەر بىر ئىشنى ئۆزىنىڭ توغرا ئورنىغا قويغۇچى زاتتۇر. چۈنكى ئاللى تەئالى نىڭ «الحكىم» دېگەن بىر ئىسىم سۈپىتى بار بولۇپ، ئاللى تەئالى ھەر بىر ئىشنى ئۆزىنىڭ مۇناسىپ ئورنىغا قويغۇچى ۋە ھېكمەت بىلەن ئىش قىلغۇچى زاتتۇر.

شۇنىڭدەك، ھەسەتنىڭ زىيانلىرىنىڭ قاتارىدىن، سىز ھەسەت قىلغۇچىنى دائىم غەم - قايغۇ ۋە قىيىنچىلىق ئىچىدە ئۇچرىتىسىز. ئەگەر ئۇ ئاللى تەئالى نىڭ بىرەر كىشىگە دىنىي ۋە دۇنيالىق نېمەتلەرنى بەرگەنلىكىنى كۆرسە، ئۇنىڭ روھى ھالىتىنىڭ جىددىيلىشىپ ۋە چارچىغانلىقىنى، ھەتتا بەزى كىشىلەرنىڭ چىرايىدا ھەسەتنىڭ ئاشكارا بولغانلىقىنى ئۇچرىتىسىز.

① سۈرە ھەشەر 10 - ئايەت.

مەسلەن ، بىر كىشىگە كۆپ مال رىزىق ئېتىلگەنلىكى ياكى ھەدىيە ماشىنىلىرى كەلگەنلىكى ۋە ياكى بىر كىشىنىڭ گۈزەل ، سالھ ئايال بىلەن توي قىلغانلىق خەۋىرى ھەسەتخورغا يەتسە ، اللە تەئالى ئۆزىنىڭ بەندىلىرىگە چۈشۈرۈپ بەرگەن نېمەتلەرنى بۇ ھەسەتخورنىڭ يامان كۆرۈپ ، يۈزىنىڭ رەڭگى ئۆزگەرگەنلىكىنى ھەمدە ئۇنىڭ كۆزى ۋە چىرايىدىن قېرىنداشلىرىنىڭ خۇشاللىقىغا خۇشال بولمايدىغان ، غەم - قايغۇلىرىغا غەم قىلمايدىغان ھەسەتخورلۇق سۈپىتىنى ئۇچرىتىسىز. ۋەھالەنكى ، رەسۇلۇللاھ ﷺ كامىل مۇئەمىننىڭ سۈپىتىنى بايان قىلىپ: «سىلەرنىڭ بىرىڭلار ئۆزى ياخشى كۆرگەن نەرسىنى قېرىندىشىغا ھەم ئوخشاش ياخشى كۆرمىسە ، ھەقىقىي مۇئەمىن بولالمايدۇ» دېدى.<sup>①</sup>

سىز قانچىلىك سۆزلىسىڭىزمۇ ۋە ياكى قانچىلىك بىلىمىڭىز ، چۈشەنچىڭىز ، ئىبادىتىڭىز ، ئىتائىتىڭىز ، قۇرئاننى يادقا ئېلىشىڭىز ، كېچىلىرى قىيامدا تۇرۇپ ، كۈندۈزلىرى روزا تۇتۇشىڭىز بولۇپ كەتسىمۇ ، لېكىن سىزدە «ئۆزىڭىز ياخشى كۆرگەن نەرسىنى قېرىندىشىڭىز ئۈچۈن ياخشى كۆرەلمەسلىك ياكى ئۇلارغا ياخشىلىقنى ئارزۇ قىلالماسلىق» سۈپىتى بولسا ، سىزنىڭ قەلبىڭىزدە مەسلە بار ئىكەن. شۇ سەۋەبتىن بىز سىزگە: «سىز ھازىرغىچىلىك ئىمانىڭىزنى مۇكەممەل قىلالمايسىز ۋە ئىمانىڭىز كەمتۈككەن» دەيمىز. نەگەر سىز: «ئى جامائەت! مەن كېچىلىرى قىيامدا تۇرۇپ ، كۈندۈزلىرى روزا تۇتمەن. قۇرئاننى يادقا ئالغان ئىمام ، خاتىپ ۋە مەشھۇر كىشىمەن» دېسىڭىز ، بىز سىزگە: «سىزنىڭ قانچىلىك

① بۇخارى ۋە مۇسلىم رىۋايىتى.

ياخشى ئەمەللىرىڭىز بولۇپ كەتسۇن ، ئەگەر سىز ئۆزىڭىز ياخشى كۆرگەن نەرسىنى مۇسۇلمان قېرىنداشلىرىڭىزغىمۇ ياخشى كۆرەلمىسىڭىز ۋە ئۆزىڭىز يامان كۆرگەن نەرسىنى مۇسۇلمان قېرىنداشلىرىڭىزغىمۇ يامان كۆرەلمىسىڭىز ، شەرىئەت تارازىسىغا ئاساسەن <ئىمانى كەمتۈك> دەپ قارىلىسىز» دەيمىز .

ئى قەدىرلىك قېرىنداشلىرىم ، شۇنىڭ ئۈچۈن سىز ئۆزىڭىز بىلەن قەلبىڭىز ئوتتۇرىسىدا كۈرەش قىلىشىڭىز لازىم . ئەگەر سىز قەلبىڭىزدە ھازىرغىچىلىك مەيلى دىنىي ياكى دۇنيالىق نېمەت بولسۇن ، اللە تەئالى كىشىلەرگە بەرگەن شۇ نېمەتنىڭ يوقىلىپ كېتىشىنى ياخشى كۆرۈش سۈپىتىنى ھېس قىلىسىڭىز ، ئۇنداقتا نېمە ئىش قىلىسىز؟ سىز نەپىسىڭىز بىلەن كۈرەش قىلىپ ، اللە تەئالى غا: «ئى رەببىم ، پالانى كىشىگە مۇۋەپپەقىيەت ، رىزقىغا بەرىكەت ئاتا قىلغىن!» دەپ دۇئا قىلىشىڭىز كېرەك . يەنى بىرەر مۇسۇلمان قېرىنداشىڭىزغا اللە تەئالى نىڭ ئۆي ، ئايال ، خىزمەت ۋە ياخشى مائاش رىزىق قىلىپ بەرگەنلىكىنى ، ئۇنىڭ پۇل تاپقانلىقىنى ياكى قۇرئان يادلىغانلىقىنى ئاڭلىسىڭىز ، ئۇ كىشى ئۈچۈن: «ئى رەببىم ، ئۇنىڭغا مۇۋەپپەقىيەت ، رىزقىغا بەرىكەت ئاتا قىلغىن!» دەپ دۇئا قىلىڭ . ئاندىن بۇ ۋاقىتتا سىز بىلەن شەيتان ۋە يامانلىققا بۇيرۇغۇچى نەپىسىڭىز ئوتتۇرىسىدا جەڭ باشلىنىدۇ ، ھەتتا سىز اللە تەئالى غا قەلبىڭىزدىن راستچىللىق ۋە ئىخلاسمەنلىكنى كۆرسىتىپ: «ئى رەببىم ، مەن قەلبىمنىڭ ساغلام بولۇشى ئۈچۈن ، قەلبىم بىلەن كۈرەش قىلىمەن!» دەڭ .

ئى قەدىرلىك قېرىنداشلىرىم ، سىز قەلبى دۇنياغا باغلانغان بارلىق كىشىلەرنىڭ شۇ دۇنيا ئۈچۈن غەم قىلىدىغانلىقىنى ۋە ئۇنىڭغا كۆڭۈل بۆلىدىغانلىقىنى ئۇچرىتىسىز. ئەمما مال - دۇنياغا پەرۋا قىلمايدىغان كىشى ئۇ مال - دۇنيادىن يۈز ئۆرۈيدۇ.

ئىمام ئىبنى قەييىم رەھىمەھۇللاھ: «دۇنياغا قىزىقماستىن قەلب ۋە بەدەننىڭ راھىتى» دېدى. قەلبى ئاخىرەتكە باغلانغان ئىنسان بۇنداق يوقىلاڭ ئىشلارغا نەزەر سالمايدۇ، بەلكى كىشىلەر ئۈچۈن بەرىكەت تىلەيدۇ. ئەگەر بىر كىشىنىڭ تىجارىتىگە اللە تەئالى مۇۋەپپەقىيەت ئاتا قىلسا ۋە ئالىي شەھىدلىك بىلەن رىزىقلاندۇرسا، ئۇ كىشىگە بەرىكەت تىلەيدۇ.

سىز ئۆز نەپسىڭىز بىلەن كۈرەش قىلىڭ! نەپسىڭىزنى اللە قا كۆرسىتىپ تۇرۇپ: «ئى رەببىم، مەن ئۆز نەپسىم بىلەن جەڭ قىلىۋاتىمەن» دەپ ئۆز نەپسىڭىز بىلەن جەڭ قىلىڭ!

ئى قەدىرلىك قېرىنداشلىرىم ، مەن ئېيتىمەنكى ، بۇ ھەسەتخورلۇق كېسىلى كەڭرى تارقالغان. ئىبنى تەيمىيە رەھىمەھۇللاھ مۇنداق دەيدۇ: «ئادەم بەدىنى ھەسەتتىن ئايرىلالمايدۇ، لېكىن كەرەملىك اللە ئۇنى يوشۇرىدۇ، مەلئۇن شەيتان ئۇنى ئاشكارىلايدۇ».<sup>①</sup>

ھەسەتنىڭ تۈرلىرى ناھايىتى كۆپ. مەسىلەن: ئېرى بىلەن جېدەللىشىۋاتقان ئايالنى بىز دائىم ئۇچرىتىمىز. مەن سىلەرگە ئېيتىپ

<sup>①</sup> ئىبنى تەيمىيەنىڭ «رسالة في أمراض القلوب وشفائها» كىتابى 18-بەت.

ئۆتكىنىمىدەك ، ھەقىقەتەن بۇ كېسەل ئاياللار ئارىسىدا بەك كۆپ تارقالغان . بىر ئايال يەنە بىر ئايالنىڭ قېشىغا بارىدۇ ۋە ئۇ ئايالنىڭ ئۆيىنىڭ چىرايلىق ئىكەنلىكىنى ۋە ئۆي سايمانلىرىنىڭ يېڭى ئىكەنلىكىنى كۆرىدۇ . يەنە بىر قانچە كۈنلەردىن كېيىن ئۇ ئۆيىنىڭ كۆيۈپ كەتكەنلىكىنى ئاڭلاپ ، قەلبىدە خۇشال بولىدۇ . بىز بۇنى «ھەسەت» دەيمىز .

ئەگەر مۇسۇلمان قېرىنداشىڭىزغا بالا - قازا ، بەختسىزلىك ، كېسەللىك ۋە قىيىنچىلىقلار بىلەن مۇسبەت يەتكەنلىكىنى ئاڭلىغان ۋاقتىڭىزدا ، كۆڭلىڭىزدە خۇشال بولسىڭىز ، بىز بۇنىمۇ «ھەسەت» دەيمىز .

ئەگەر مۇسۇلمان قېرىنداشلىرىڭىزغا اللە تەئالى نىڭ نېمەت ئاتا قىلغانلىقىنى ھەمدە ئۇلارنىڭ دىنىي ۋە دۇنيالىق ئىشلىرىغا مۇۋەپپەقىيەت ئاتا قىلغانلىقىنى ئاڭلىغان ۋاقتىڭىزدا ، سىز غەمكىن ۋە بىئارام بولۇپ ھەسرەت چەكسىڭىز ، بىز بۇنىمۇ «ھەسەت» دەيمىز .

سىز قەلبىڭىزدىن قاتتىق ھېساب ئېلىشىڭىز كېرەك . سىز قەلبىڭىزدە ھەسەت بار - يوقلىقىغا قاراڭ! ئاندىن دائىم اللە تەئالى غا: «ئى رەببىم ، قەلبىمنى كېسەللەردىن ، ھەسەتخورلۇقتىن ، دۈشمەنلىكتىن ۋە يامان كۆرۈشتىن ساقلىغىن!» دەپ دۇئا قىلىڭ .

مەن سىلەرگە ئاياللارنىڭ رىئاللىقىدا بولغان بىر مىسالنى سۆزلەپ ئۆتەي . مەسىلەن ، سىز ئۆزىڭىزنىڭ ئېرى بىلەن جېدەللىشىدىغان بىر ئايالنى ئۇچرىتىسىز . بۇ ئايال يەنە بىر ئايالنىڭ ئائىلە ھاياتىغا اللە تەئالى مۇۋەپپەقىيەت ئاتا قىلغانلىقىنى ۋە ئېرى بىلەن بەختلىك ئىكەنلىكىنى



ئاڭلىغان ۋاقتتا ، ئۇنىڭ غەم چەككەنلىكىنى ئۇچرىتىسىز. ئەگەر كۈنلەرنىڭ بىر كۈنى ئۇ ئايال بۇ ئايالغا ئۆزى بىلەن ئېرى ئوتتۇرىسىدا قىيىنچىلىق يۈز بەرگەنلىكىنى شىكايەت قىلىپ كەلسە ، بۇ ئايال خۇشال بولۇپ كېتىدۇ. ھەتتا سىز بۇ ئايالنىڭ خۇشاللىقتىن چىرايى ۋە روھى ھالىتىنىڭمۇ ئۆزگىرىپ ، خۇشاللىقنى ئاشكارە قىلغانلىقىنى ئۇچرىتىسىز.

بىز ئېھتىيات قىلىشىمىز ۋە قەلبىمىزدىن ئىنچىكىلىك بىلەن ھېساب ئېلىپ تۇرۇشىمىز كېرەك. چۈنكى مەن سىلەرگە ئېيتقاندەك ، ھەسەت بولسا «اللە تعالى نىڭ تەقدىرىگە ئېتىراز بىلدۈرۈش» دەپ قارىلىدىغان چوڭ گۇناھلارنىڭ قاتارىدىندۇر.

ئەگەر سىز: «قەلبىمنى ھەسەتتىن قانداق پاكلايمەن؟» دەپ سورىسىڭىز ، مەن ئېيتىمەنكى: «نەپسىڭىز بىلەن كۆرەش قىلىش ئارقىلىق پاكلايسىز ھەمدە ھەسەت قىلىنغان كىشىنىڭ مەنپەئەتى ۋە قەلبىڭىزنى ھەسەتتىن پاكلىشى ھەققىدە اللە تعالى غا دۇئا قىلىڭ!»

ئاخىرىدا ، بۈيۈك نەرشىنىڭ رەببى ، كەرەملىك اللە تعالى دىن قەلبىرىمىزنى ھەسەتتىن پاكلىشىنى ، ماڭا ۋە سىلەرگە مەغپىرەت قىلىشىنى سورايمەن. اللە نىڭ رەھىمىتى ، سالامى ۋە بەرىكىتى رەسۇلۇللاھ ﷺ گە ، ئۇنىڭ ئائىلە - تاۋابئاتلىرىغا ۋە بارلىق ساھابىلەرگە بولسۇن ، ئامىن!



8- دەرس

غەيۋەت

## بِسْمِ اللّٰهِ الرَّحْمٰنِ الرَّحِیْمِ

اللّٰه تەالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى.»<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

قەدىرلىك دوستلار ، بىز ئەمدى بىر كېسەللىك توغرىسىدا سۆزلەيمىز. بۈگۈن بۇ خىل كېسەل - سالىھ كىشىلەرگە ، ئىسلاھاتچىلارغا ، ئەرلەرگە ، ئاياللارغا ، ئىلىم ئېلىۋاتقانلارغا ، چوڭلارغا ۋە كىچىكلەرگە ئومۇميۈزلۈك يۇقۇپ قالدى. سىز بۇ كېسەلنىڭ ھەر قانداق ئورۇندا كىشىلەرگە ھەمراھ بولۇۋاتقانلىقىنى ئۇچرىتىسىز ، ھەتتا اللّٰه تەالى نىڭ پەزىلىتىدىن بىرەر پەرزنى ئادا قىلىۋاتقاندا ، ئىسلام ئاساسلىرىنىڭ بىرى

<sup>①</sup> سۈرە بەقەرە 183 - ئايەت.

بولغان ھەج ئىبادىتىنى ۋە پەرز رامزاننى ئادا قىلىۋاتقان ھالەتتەمۇ ھەم بۇ كېسەلنىڭ ئۇلارغا ھەمراھ بولۇۋاتقانلىقىنى ئۇچرىتىسىز. دېمەك ، بۇ كېسەل كەڭ تارقالدى ، كۆپ مۇسۇلمانلارغا يۇقتى. پەقەت اللە رەھىم قىلغان كىشىلەرلا بۇ كېسەلدىن مۇستەسنا بولالدى .

بۇ كېسەل نېمە ؟ ئۇ — غەيۋەت .

ئىمام مۇسلىم ئۆزىنىڭ سەھىھ كىتابىدا رىۋايەت قىلىدۇكى ، رەسۇلۇللاھ ﷺ ساھابىلەرگە : «غەيۋەتنىڭ نېمە ئىكەنلىكىنى بىلەمسىلەر ؟» دېگەندە ، ساھابىلەر : « اللە ۋە ئۇنىڭ رەسۇلى نەك ياخشى بىلگۈچىدۇر » دېدى . رەسۇلۇللاھ ﷺ : «غەيۋەت دېگەن مۇسۇلمان قېرىندىشى يامان كۆرىدىغان بىرەر ئىشنى ئۇ يوق يەردە سۆزلەش» دەپ جاۋاب بەردى . ساھابىلەر : «ئى رەسۇلۇللاھ ، نەگەر بىز سۆزلىگەن ئىش ئەمەلىيەتتە شۇ قېرىندىشىمىزدا تېپىلسىچۇ ؟» دەپ سورىغىنىدا ، رەسۇلۇللاھ ﷺ : «ئۇ ئىش شۇ قېرىندىشىڭدا تېپىلسا ، غەيۋەت قىلغان بولسىن ، نەگەر تېپىلمىسا ، تۆھمەت قىلغان بولسىن» دېدى .

كۆپىنچە كىشىلەر غەيۋەتكە سەل قارايدۇ ۋە غەيۋەتنى «ئاددىي ئىش» دەپ ئويلايدۇ . ھەتتا مەسىلە شۇ دەرىجىگە بېرىپ يەتتىكى ، تاھارەت ئېلىپ ناماز ئوقۇساقمۇ ، غەيۋەتتىن ئۆزىمىزنى تارتالمايمىز .

قەدىرلىك دوستلار ، نەجىبا سىلەر غەيۋەتنىڭ چوڭ گۇناھلار قاتارىدىن ئىكەنلىكىنى بىلمەمسىلەر ؟! كۆپچىلىك ئۆلىمالار ئېيتقىنىدەك ، چوڭ گۇناھلارنى ناماز ، روزا ئۆچۈرەلمەيدۇ . چوڭ گۇناھلارغا اللە قاتەۋبە

قىلىش لازىم بولىدۇ. يەنى اللہ تەالى نىڭ مەغپىرەت قىلىشى ئۈچۈن ، ئىنسان ئۆزىنىڭ قىلغان يامان ئىشىغا پۇشايمان قىلىپ ، قايتا قىلماسلىققا ئىرادە باغلاپ ، اللہ تەالى غا سەمىمىي تەۋبە قىلىشى كېرەك .

بىز تۆۋەندە ئەمەلىي مىساللاردىن سۆزلەپ ئۆتىمىز. چۈنكى بەزى كىشىلەر سەل قاراپ ، غەيۋەت قىلىۋېتىپ ، يەنە سىزگە: «قېرىندىشىم ، بۇ غەيۋەت ئەمەس!» دەيدۇ. بىلىڭكى ، سىز بىرەر مۇسۇلمان قېرىندىشىڭىزنى تىلغا ئېلىپ تۇرۇپ: «پالانى بېخىل» دېسىڭىز ، بۇ سۆزىڭىز غەيۋەت بولىدۇ. چۈنكى بۇ سۆزىڭىز رەسۇلۇللاھ ﷺ نىڭ: «غەيۋەت دېگەن مۇسۇلمان قېرىندىشى يامان كۆرىدىغان بىرەر ئىشنى ، ئۇ يوق يەردە سۆزلەش» دېگەن سۆزىگە چۈشىدۇ. ھەر بىر سۆزنى تەسەۋۋۇر قىلىڭ! مۇسۇلمان قېرىندىشىڭىزغا يىتىپ قالسا ، قېرىندىشىڭىز يامان كۆرىدىغان ۋە بىئارام بولىدىغان ئىش — غەيۋەت دەپ ئېتىبارغا ئېلىنىدۇ. سىز: «پالانى قورقۇنچاق ، پالانىنىڭ ئۇيقۇسى كۆپ ، پالانىنىڭ تامىقى كۆپ ، پالانى كىشىنى زېرىكتۈرىدۇ ، پالانى بالىلىرىغا ئەدەپ ئۆگەتمىگەن ، پالانى ئايالىغا ئەدەپ ئۆگەتمىگەن ، پالانىنىڭ يۈز - ئابرويى يوق» دېسىڭىز ، غەيۋەت بولىدۇ. چۈنكى ئۇنداق سۆزلەر كىشىلەرنى كەمسىتىش قاتارىدىندۇر. ھەتتا بەزى ئۆلىمالار ئاجايىپ بىر ئىشنى تىلغا ئېلىپ: «بەزى كىشىلەر دۇئا يولى ئارقىلىقمۇ غەيۋەت قىلىدۇ» دەيدۇ. مەسىلەن ، سىز بىرەيلەندىن: «پالانىنىڭ ئىشى قانداقراق؟» دەپ سورىسىڭىز ، ئۇ كىشى سىزگە: «اللہ تەالى دىن ئۇنى سالامەت قىلىشنى ۋە ئەپۇ قىلىشنى سوراي مەن» دېسە ،

بەزى ئۆلىمالار بۇنى «غەيۋەت» دەپ ئاتىدى. ئۆلىمالار نېمە ئۈچۈن بۇنى «غەيۋەت» دەيدۇ؟ چۈنكى سىز ئۇنىڭ سۆزى ئارقىلىق نەھۋالى سورالغان ھېلىقى كىشىدە «چۈشەندۈرۈشكە تېگىشلىك بىرەر مەسىلىنىڭ بارلىقى»نى بىلىپ قالدىڭىز. ھەتتا بەزى كىشىلەر: «پالانىنىڭ ئىشى قانداقراق؟» دەپ سورىسا، بۇنىڭغا جاۋابەن: «قېرىندىشىم، بىز غەيۋەت قىلىشنى ياخشى كۆرمەيمىز، بىزنى قىستماڭلار!» دېيىلسە، ئۆلىمالار بۇنىمۇ «غەيۋەت» دەپ ئاتىدى. شۇنداقلا «بىز بۇ كىشىنىڭ غەيۋىتىنى قىلىشنى ياخشى كۆرمەيمىز» دېگەننىمۇ «غەيۋەت» دەپ ئاتىدى.

گەرچە سىزنىڭ غەيۋەت قىلىپ سېلىشىڭىزنىڭ ئېھتىماللىقى بولغان تەقدىردىمۇ، قاتتىق ئاگاھ بولۇڭ ۋە دىققەت قىلىڭ. ھەتتا يۈزدە بىر پىرسەنت ئېھتىماللىق بولسىمۇ تەرك ئېتىڭ! ئى قېرىندىشىم، غەيۋەت ياكى غەيۋەت نەمەسلىكىدە ئىككىلەنگەن ئېھتىمالنىمۇ تەرك ئېتىڭ. ئەجبارە سۇلۇللاھ ﷺ: «شەك بار ئىشنى قويۇپ، شەك يوق ئىشنى چىڭ تۇت»<sup>①</sup> دېمىگەنمىدى؟! مەن بەزى ئۆلىمالارنىڭ كىتابلىرىدا مۇنداق مەزمۇنلارنى ئوقۇدۇم: «ئەگەر سەن <پالانى مىسكىن> دېسەڭ، ئۇ — غەيۋەتتۇر. چۈنكى ئۇ بىرەر كىشىنىڭ ئۆزىنى مىسكىن دېيىشنى ياخشى كۆرمەيدۇ. شۇنداقلا <پالانى دەرۋىش> ۋە <پالانى ساددا> دېگەنگە ئوخشاش سۆزلەرمۇ شۇلارنىڭ قاتارىدىندۇر.»

① تىرمىزى ۋە نەسائى رىۋايىتى.

قەدىرلىك دوستلار، بىز غەيۋەتكە چۈشۈپ قالماسلىقىمىز ئۈچۈن، بۇنداق سۆزلەردىن ھەرۋاقت ئېھتىيات قىلىشىمىز لازىم. رەسۇلۇللاھ ﷺ ئاسمانغا ئۆرلىتىلگەن ۋاقتتا، ترىناقلىرى مستىن بولغان بىر بۆلۈك كىشىلەرنى كۆردى. تەسەۋۋۇر قىلىپ بېقىڭ! ئۇلار ترىناقلىرى بىلەن يۈزلىرى ۋە مەيدىلىرىنى تاتىلايدۇ... رەسۇلۇللاھ ﷺ جىبرىئىل ئەلەيھىسسالامدىن: «ئۇلار كىم؟ ئۇلارنىڭ جىنايىتى نېمە؟» دەپ سورىدى. جىبرىئىل ئەلەيھىسسالام: «بۇلار كىشىلەرنىڭ گۆشلىرىنى يېگەن ۋە يۈز - ئابرويلىرىنى تۆككەن كىشىلەر» دەپ جاۋاب بەردى. <sup>①</sup> دېمەك، باشقىلارنىڭ غەيۋىتىنى قىلىدىغان كىشىنىڭ ئازابى شۇكى: ئۇلارنىڭ مستىن ترىناقلىرى بولۇپ، ئۆزىنىڭ يۈزلىرىنى ۋە مەيدىلىرىنى تاتىلايدۇ. لَا حَوْلَ وَلَا قُوَّةَ إِلَّا بِاللَّهِ ...

الله تعالى مسال قىلغان غەيۋەتخورنىڭ بۇ ئېچىنىشلىق ئەھۋالىغا قاراڭ! الله تعالى مۇنداق دەيدۇ: ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَحْسَسُوا وَلَا يَغْتَبَ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ﴾ «ئى مۇئمىنلەر! نۇرغۇن گۇمانلاردىن ساقلىنىڭلار (يەنى ئائىلىدىكىلىرىڭلارغا ۋە كىشىلەرگە گۇمانخورلۇق قىلماڭلار)، بەزى

<sup>①</sup> ئەبۇ داۋۇد ۋە ئەھمەد رىۋايىتى؛ ئەلبانى «سەھىھ» دېگەن.



گۇمانلار ھەققە تەن گۇناھتۇر ، (مۇئىنلەرنىڭ ئەيىبىنى) ئىزدىمەڭلار ،  
 بىر - بىرىڭلارنىڭ غەيۋىتىنى قىلماڭلار ، سىلەرنىڭ بىرىڭلار ئۆلگەن  
 قېرىندىشىڭلارنىڭ گۆشىنى يېيىشنى <sup>①</sup> ياقىتۇرامسىلەر؟ ئۇنى  
 ياقىتۇرامىسىلەر. اللە تىن قورقۇڭلار. اللە (تەۋبە قىلغۇچىلارنىڭ قىلغان)  
 تەۋبىسىنى بەكمۇ قوبۇل قىلغۇچىدۇر ، (ئۇلارغا) ناھايىتى مېھرىباندۇر. <sup>②</sup>  
 ئۆلۈك قېرىندىشىڭىزنىڭ گۆشىنى يەۋاتقان ھالىتىڭىزنى تەسەۋۋۇر  
 قىلىپ بېقىڭ! بۇ نېمىدېگەن قاباھەتلىك كۆرۈنۈش! شۇنىڭدەك ، غەيۋەت  
 قىلغان كىشى خۇددى ئۆلۈپ قالغان قېرىندىشىنىڭ گۆشىنى يېگەندەك  
 بولىدۇ. اللە ساقلىسۇن!

شۇڭا بىز ھەتتا غەيۋەت سورۇنىدا ئولتۇرۇپ قېلىشتىنمۇ قاتتىق  
 ئاگاھلاندىرىمىز! بەزىدە غەيۋەتنى ئىنكار قىلىشقا جۈرئەت قىلالمىغانلىق  
 سەۋەبلىك بۇ يامانلىققا چۈشۈپ قېلىۋاتىمىز.

بەزىلەر غەيۋەتنى ئاڭلاپ تۇرۇپمۇ ، يەنىلا قېرىنداشلىرىغا چىرايلىق  
 مۇئامىلە قىلىدۇ. چۈنكى ئۇ كىشى قېرىنداشلىرىنىڭ ئۆزىگە غەزەپ  
 قىلىشىنى خالىمايدۇ. ئۇلارنىڭ بەزىسى بىر ياكى ئىككى ~ ئۈچ قېتىم شۇك  
 تۇرىدۇ - دە ، غەيۋەت شۇ سورۇندا داۋاملىشىپ ، ئورۇنلىشىپ قالىدۇ.  
 دېمەك ، ئۇنىڭ نەزىرىدە بۇ ئادەتتىكى ئىش بولۇپ ، «ھېچقىسى يوق»

<sup>①</sup> غەيۋەتنىڭ زىيادە قەبىھ ئىكەنلىكىگە تەمسىل.

<sup>②</sup> سۈرە ھۇجۇرات 12- ئايەت.

دەپ غەيۋەتنى ئاڭلاۋېرىدۇ. شۇڭا ئى قەدىرلىك دوستلار! غەيۋەت سورۇنلىرىدىن دائىم نېھتىيات قىلىشىمىز ۋە غەيۋەت سورۇنلىرىنى ياخشى تونۇۋېلىشىمىز لازىم. بولۇپمۇ ئاياللار سورۇنى! مەن ئاياللارنىمۇ ئاگاھلاندۇرىمەن. چۈنكى بۇ سۈپەت ئەرلەرگە قارىغاندا ئاياللار ئوتتۇرىسىدا كۆپ تارقالغان. مەسىلەن، ئاياللار: «پالانى ئايال تالاق قىلىنىپتۇ، پوكۇنى ئايال مۇنداق قىلىنىپتۇ، ئۇنداق بوپتۇ...» دەپ ئاياللارنىڭ خەۋەرلىرىنى كۆپ تىلغا ئالىدۇ ۋە غەيۋەتنى باشقىلارغا قارىغاندا كۆپ قىلىدۇ.

شۇڭا «ئىنساننىڭ ياخشىلىقلىرىنى يەپ كېتىدىغان» بۇ خەتەرلىك كېسەلدىن نېھتىيات قىلىشىمىز لازىم. سىز باشقىلارنىڭ غەيۋەتنى قىلىپ، تەۋبە قىلمىسىڭىز، ئۇ كىشى قىيامەت كۈنى سىزنىڭ ياخشىلىقلىرىڭىزنى ئېلىۋالىدۇ.

بۇ ھەقتە ئىمام ئىبنى قەييىم رەھىمەھۇللاھ ئۆزىنىڭ «الداء والدواء» (كېسەل ۋە شىپالىق) ناملىق كىتابىدا: «سىز زىنا - پاهىشە، ئوغرىلىق ۋە ھارام يېيىش... قاتارلىق كۆپ ھارام ئىشلاردىن ساقلانغان زاهىد، ئىبادەتگۈي بىر ئادەمنى ئۇچرىتىسىز. لېكىن ئۇ كىشى غەيۋەتتىن ساقلانمايدۇ ۋە ئۆز تىلىنى باشقۇرۇشقا قادىر بولالماي، ھايات ۋە ئۆلگەن مۇسۇلمانلارنىڭ يۈز - ئابروپىغا تىل تەگكۈزگەنلىكىنى ئۇچرىتىسىز» دەيدۇ. بۇنىڭغا كۆپلىگەن ئىبادەتگۈي ۋە سالىھ كىشىلەرمۇ چۈشۈپ قېلىۋاتىدۇ. مەن يۇقىرىدا ئېيتقاندەك، ئۇلار چوڭ گۇناھلارنى تەرك ئېتىدۇ، ئەلۋەتتە،

غەيۋەتمۇ چوڭ گۇناھلار قاتارىدىن ئىدى ، لېكىن غەيۋەتنى تەرك ئېتىشكە قادىر بولالمايدۇ. دېمەك ، غەيۋەت ئۇ كىشىدە ئورۇنلىشىپ ، ئۇنىڭ ئوبرازىدا گەۋدىلىنىپ قالىدۇ.

سز بىرەر سورۇندا ئولتۇرۇپ قالسىڭىز ، كىشىلەرنىڭ بۇ خىل كېسەللىكتىن باشقىلارنى ئاگاھلاندۇرغانلىقىنى ئۇچرىتىسىز. شەك - شۈبھىسىزكى ، ئىنسان باشقىلارنىڭ خاتالىقلىرىنى تىلغا ئېلىشقا ۋە مۇسۇلمانلارنىڭ نەيىبلىرىنى ئىزدەشكە ئادەتلىنىپ قالىدۇ ، بۇمۇ بىر خىل كېسەللىك. ئىنسان ھەرۋاقىت نەپسى بىلەن جىھاد قىلىپ تۇرۇشى لازىم. چۈنكى بۇ مەسىلىنى ھەل قىلىش نەپسى بىلەن جىھاد قىلىشقا موھتاج بولىدۇ. نەگەر ئىنسان سۆزلىمەكچى بولغاندا ، بىرەر مەنپەئەت ياكى ھاجىتى بولمىسا ، باشقىلار ھەققىدە سۆز قىلىشتىن تىلىنى يىغسۇن. بىز بۇ مەنپەئەتنى كەڭرى ئوتتۇرىغا قويۇشنى خالىمايمىز. بۇنى كەڭرى بايان قىلماسلىقتا مەنپەئەت ۋە ئېھتىياج بارمۇ؟ شۇنداق ، بار. سىز پاسىق ۋە گۇناھكار كىشىدىن ئېھتىيات قىلىڭ! سىز بىرەر ئايالغا ئۆيلىنىشنى ئىرادە قىلىۋاتقان كىشى توغرىسىدا سورالسىڭىز ، مەسىلەن: «پالانىغا پىكىرىڭىز قانداق؟ يەنى ئۇ كىشى ھازىر سىزنىڭ سىڭلىڭىز ياكى قىزىڭىزغا ئۆيلىنىشنى ئىرادە قىلىۋاتىدۇ» دېسە ، سىز: «مەن ئۇ كىشىنى <مۇنداق - مۇنداق...> كىشى دەپ تونۇيمەن» دېگىنىڭىزگە ئوخشاش ھاجەت ۋە مەنپەئەت تۈپەيلىدىن بولسا جانىز ، نەمما ھاجەت ۋە مەنپەئەت بولمىسا ، كىشىلەرنىڭ يامانلىقلىرىنى سۆزلەش جانىز بولمايدۇ.

ئاخىرىدا ، ئۇلۇغ ئىرشنىڭ رەببى ، كەرەملىك الله تىن تىللىرىمىزنى  
غەيۋەتتىن پاكلىشىنى سورايمەن ھەمدە ئۆزۈمگە ۋە سىلەرگە الله تعالى  
دىن مەغپىرەت تىلەيمەن!

9- دەرس

سالامنى ئاشكارا قىلىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿ يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈمەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، رەسۇلۇللاھ ﷺ بىزگە ئارىمىزدا سالامنى ئاشكارا قىلىشنى ۋەسىيەت قىلدى. سالامنى ئاشكارا قىلىش مۇسۇلمانلار ئوتتۇرىسىدىكى دوستلۇققا سەۋەب بولىدۇ. بۇ ئەسەردە بىز مۇسۇلمانلار دوستلۇق ، ئىتتىپاقلىق ۋە بىرلىشىشكە نەقەدەر مۇھتاج - ھە!

ئىمام مۇسلىمىدىن رىۋايەت قىلىنغان بىر ھەدىستە ، رەسۇلۇللاھ ﷺ مۇنداق دەيدۇ: «سىلەر مۇئمىن بولمىغۇچە جەننەتكە كىرەلمەيسىلەر ، ئۆز - ئارا دوستلاشمىغۇچە مۇئمىن بولالمايسىلەر. ئەگەر سىلەر ئۇنىڭغا

<sup>①</sup> سۈرە بەقەرە 183 - ئايەت.

ئەمەل قىلساڭلار ، ئۆز - ئارا دوست بولىدىغان نەمەلگە باشلاپ قويمايمۇ ؟  
ئاراڭلاردا سالامنى ئومۇملاشتۇرۇڭلار .»

ئۇنداقتا ، بۈگۈن بىز سالامنى ئاشكارا قىلىش توغرىسىدا سۆھبەتلىشەيلى . سەھمە ھەدىستە ، رەسۇلۇللاھ ﷺ دىن ئىسلامدىكى خىسلەتلەرنىڭ نەۋزىلى توغرىلىق سورىلىپ : «ئىسلامدىكى نەۋزەل نەمەل قايسى ؟» دېيىلگەندە ، رەسۇلۇللاھ ﷺ : «ئىچ قالغان كىشىگە تائام بېرىش ھەمدە تونۇغان ۋە تونۇمىغان كىشىلەرگە سالام بېرىش» دېدى .<sup>①</sup>

ئى قەدىرلىك دوستلار ، ھازىر بىزدە ساقلىنىۋاتقان ئېغىر مەسىلە پەقەت تونۇغان كىشىلەرگىلا سالام قىلىمىز . مەسىلەن ، دوكتۇر ئۆز تەبىقىسىدىكى دوكتۇرغا سالام قىلىدۇ . ئەمما كەمبەغەل ، مىسكىن ئائىلە خىزمەتچىسىگە ئوخشاش بىر ئادەمنى ئۇچراتسا ، ئۇ دوكتۇر : «مېنىڭ شاھادەتنامەم بار ، مەن نېمىشقا ئۇنىڭغا سالام قىلغۇدەكمەن ؟ ئۇ ماڭا سالام قىلىشى كېرەك!» دەپ ، ئۇلارغا سالام قىلمايدۇ . بىرەر مۇدىر ياكى مىنىستىر بولسا ، پەقەت ئۆز تەبىقىسىدىكى ياكى ئۆز شەھىرىدىكى كىشىلەرگە سالام قىلىدۇ ، ئەمما مىڭ نەپسۇس ، بەزى ئىشلەمچىلەرنى ھەتتا اللە تەئالى نىڭ مەسجىدلىرىدە ناماز ئوقۇۋاتقان ھالەتتە كۆرسىمۇ ، ئۇنىڭغا قاراپمۇ قويمايدۇ ۋە سالام قىلمايدۇ . لېكىن بۇ يۇقىرى نوپۇزلۇق شەخس شۇ شەھەر ئەھلىدىن بولسا ياكى شۇ شەھەر ئەھلىنىڭ كىيىمىنى كىيگەن ۋە ياكى شۇ قەبىلىدىن بولسا ، ھەممە كىشىلەرنىڭ شۇ شەخسكە

① بىرلىككە كېلىنمەن ھەدىس .

سالام قىلغانلىقىنى ئۇچرىتىسىز. بۇ بىز تاشلىشىمىز كېرەك بولغان ئىجتىمائىي كېسەللىك.

بىز پەقەت تونۇغان كىشىلەرگە سالام قىلىمىز. بىزنىڭ بۇ ئىشىمىز باشقىلارنى تۆۋەن كۆرۈش، تەكەببۇرلۇق ۋە ئۆزىنى چوڭ تۇتۇشتىن ئىبارەت يامان ئىللەتتۇر. رەسۇلۇللاھ ﷺ مۇنداق دەيدۇ: «بىر كىشىنىڭ مۇسۇلمان قېرىندىشىنى تۆۋەن كۆرۈشى يېتەرلىك يامانلىقتۇر.»<sup>①</sup> مەسىلەن بەزى كىشىلەر بىرەر شەخسنى ھەتتا مەسجىدكە كۆرسىمۇ، ئۇ شەخسنىڭ تەقى - تۇرقى، كىيىمى ۋە كۆرۈنۈشى ئادەتتىكىچە بولسا، ئۇنىڭغا سالام قىلمايدۇ. مەسىلەن، ئۇنىڭ ئوڭ تەرىپىدىكى كىشى شۇ شەھەر ئەھلىدىن ياكى ئۇ تونۇيدىغان كىشى بولسا، ئۇنىڭغا سالام قىلىدۇ، ئەمما سول تەرىپىدىكى كىشىگە سالام قىلمايدۇ. بۇ نېمە ئۈچۈن؟ چۈنكى ئۇنى تونۇمايدۇ ياكى كىيىمى ئادەتتىكىچە. مانا بۇ — مەن ئېيتقان بىزدىكى ئىجتىمائىي كېسەللىك.

بىر قېتىم رەسۇلۇللاھ ﷺ ئولتۇراتتى. بىر ئادەم كىرىپ: «ئەسسalamۇ ئەلەيكۇم» دەپ سالام قىلدى ۋە ئولتۇردى. رەسۇلۇللاھ ﷺ: «ئون ساۋاب» دېدى. ئاندىن يەنە بىر ئادەم كىرىپ: «ئەسسalamۇ ئەلەيكۇم ۋە رەھمەتۇللاھ» دەپ سالام قىلىۋىدى، رەسۇلۇللاھ ﷺ: «يىگىرمە ساۋاب» دېدى. ئۈچىنچى ئادەم كىرىپ: «ئەسسalamۇ ئەلەيكۇم ۋە رەھمەتۇللاھى ۋە بەرەكاتۇھ» دەپ سالام قىلىۋىدى، پەيغەمبەر ﷺ: «ئوتتۇز ساۋاب»

① مۇسلىم ۋە ئەبۇ داۋۇد رىۋايىتى.



دېدى. <sup>①</sup> شۇنىڭ ئۈچۈن ، سالامنى كامىل قىلىشقا ئۆزۈڭلارنى ئادەتلەندۈرۈڭلار. بەزى كىشىلەر بىرەر سورۇنغا كىرسە ياكى تېلېفوندا پەقەت «ئەسسالامۇ ئەلەيكۇم» دەپ قىسقىلا سالام قىلىپ ، ئەجىردىن مەھرۇم قېلىۋاتىدۇ. ئى قېرىندىشىم ، اللە سىزگە ياخشىلىق ئاتا قىلسۇن! «ئەسسالامۇ ئەلەيكۇم ۋە رەھمەتۇللاھى ۋە بەرەكاتۇھ» دەپ سالامنى كامىل قىلىڭ! ھەتتا «ئوتتۇز ساۋاب»نى تولۇق ئېلىڭ! بىر ياخشىلىققا ئۇنىڭ باراۋىرىدە ئون ساۋاب يېزىلسا ، ئاندىن جەمئىي ئاز دېگەندە 300 ساۋاب بولىدۇ ، اللە تعالى يەنە خالىغان كىشىگە ھەسسىلەپ بېرىدۇ. پەقەت «ئەسسالامۇ ئەلەيكۇم» بىلەن ئۆزىڭىزنى ئەجىردىن مەھرۇم قويماي ، بەلكى «ئەسسالامۇ ئەلەيكۇم ۋە رەھمەتۇللاھى ۋە بەرەكاتۇھ» دەپ ئۆزىڭىزنى بۇنىڭغا دائىم ئادەتلەندۈرۈڭ ، ھەتتا تىلىڭىزغا باغلىنىپ كەتسۇن.

بەزى ھەدىسلەردە كەلگىنىدەك ، ئىنسان بىرەر سورۇندىن ئايرىلغان ۋاقتتىمۇ «ئەسسالامۇ ئەلەيكۇم ۋە رەھمەتۇللاھى ۋە بەرەكاتۇھ» دېيىشى ھەم سۈننەتنىڭ قاتارىدىن ھېسابلىنىدۇ. بەزى كىشىلەر سورۇندىن ئايرىلغان ۋاقتتا «في أمان الله» (اللە قا ئامانەت) ، «مع السلامة» (خەير - خوش) ۋە شۇنىڭغا ئوخشاش ئۆز شەھىرىدە ئادەتلەنگەن سۆزلەرنى قوللىنىپ ، ئۆزىنى ياخشىلىقتىن مەھرۇم قىلىپ قويدۇ. بىز دەيمىزكى ، ئۇنداق دېيىش سۈننەتكە ئۇيغۇن ئەمەس. سۈننەتكە ئۇيغۇن بولغىنى — بىرەر سورۇندىن ئايرىلغان ياكى تېلېفوندا

<sup>①</sup> ئەبۇ داۋۇد ۋە تىرمىزى رىۋايىتى.

قارشى تەرەپ بىلەن خوشلاشقان ۋاقتىڭىزدا: «ئەسسالامۇ ئەلەيكمۇ ۋە رەھمەتۇللاھى ۋە بەرەكاتۇھ» دېيىشىڭىزدۇر. سىز ئۆزىڭىزنى «بەرەكاتۇھ» دېگەن كەلىمىگە ئادەتلەندۈرۈڭ. بىز چوقۇم سالامنى ئاشكارا قىلىشىمىز لازىم.

رەسۇلۇللاھ ﷺ ئىنتايىن كەمتەر كىشى ئىدى. رەسۇلۇللاھ ﷺ زېمىن يۈزىدىكى مەخلۇقاتنىڭ ئەڭ ئەۋزىلى ۋە پەيغەمبەرلەرنىڭ تۈگەنچىسى تۇرۇپمۇ ئەنەس رەزىيەللاھۇ ئەھۇبىيىتقاندەك، كىچىك بالىلارنىڭ يېنىدىن ئۆتكەندە ئۇلارغا سالام قىلاتتى. بەزى كىشىلەر ئويناۋاتقان بالىلارنىڭ يېنىدىن ئۆتۈپ كېتىۋېتىپ ئۇلارغا پەرۋا قىلمايدۇ ۋە سالام قىلمايدۇ. يەنە بەزى كىشىلەر بالىلىرى بىلەن تۇرۇۋاتقان بىرەر ئادەمنى ئۇچرىتىپ قالسا، دادىسىغا سالام قىلدۇ، ئەمما كىچىك بالىلىرىغا سالام قىلمايدۇ. بۇ توغرا ئەمەس، بەلكى سۈننەتكە خىلاپ! كىچىكلەرگەمۇ سالام قىلىش رەسۇلۇللاھ ﷺ نىڭ يولىدۇر.

قەدىرلىك دوستلار، بىز سالامنى ئاشكارا قىلىشقا ئەھمىيەت بېرىشىمىز لازىم. بۇ — مۇسۇلماننىڭ مۇسۇلمان ئۈستىدىكى ھەققى. شۇنىڭدەك، رەسۇلۇللاھ ﷺ مۇنداق دەيدۇ: «مۇسۇلماننىڭ مۇسۇلمان ئۈستىدىكى ھەققى - ئۇچراشقان ۋاقتتا سالام قىلىش»<sup>①</sup>، يەنە مۇنداق دەيدۇ: «ئۇچراشقاندا سالامنى بالدۇر قىلغان كىشى ئىككى كىشىنىڭ ياخشىسىدۇر»<sup>②</sup>.

① بۇخارى رىۋايىتى.

② بىرلىككە كېلىنگەن ھەدىس.

سىزنىڭ سالامنى دائىم باشقىلاردىن بالدۇر قىلغانلىقىڭىز سىزنىڭ كەمتەر ئىكەنلىكىڭىزنى بىلدۈرىدۇ. كىشىلەرنى قارشى ئېلىش ۋە كۆرۈشكەنگە خۇرسەن بولۇش يۈزىسىدىن سالامنى بالدۇر قىلغانلىقىڭىز سىزنىڭ كەڭ قورساق ۋە كەمتەر ئىكەنلىكىڭىزنى بىلدۈرىدۇ. شۇنىڭ ئۈچۈن ، ئۆز - ئارا سالامغا ئەھمىيەت بېرىشىمىز ۋە ئارىمىزدا سالامنى ئاشكارا قىلىشىمىز لازىم. ئىبنى ئۆمەر رەزىيەللاھۇ ئەنھۇ بازارغا پەقەت باشقىلارغا سالام قىلىش ئۈچۈن باراتتى ، چۈنكى سالام قىلىشتا چوڭ ساۋاب بار ۋە اللە تەئالى سالامنى ياخشى كۆرىدۇ.

ئاخىرىدا ، ئۇلۇغ نەرسىنىڭ رەببى ، كەرەملىك اللە تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشىنى سورايمەن.

وآخر دعوانا أن الحمد لله رب العالمين!



10- دەرس

دۇئالار

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈمەتلىرىگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر .

مەقسەتكە كەلسەك ، ئەگەر بىز پەيغەمبەر ﷺ نىڭ ھاياتىغا نەزەر سالىساق ، بۇ ئالىيجاناب پەيغەمبەرنىڭ ھاياتىدا كۆپ ئاجايىباتلارنى ئۇچرىتىمىز ھەمدە پەيغەمبەر ﷺ نىڭ قەلبى ، پىكرى ، ئەقلى ۋە ھېس تۇيغۇلىرىنىڭ ھەممىسى كېچە - كۈندۈز اللہ تەعالى غا باغلانغانلىقىنى كۆرىمىز. كۆپىنچە كىشىلەرنىڭ ئەھۋالىنىڭ دەل ئەكسىچە ، پەيغەمبەر ﷺ نىڭ كۈندىلىك ھاياتىدا بوش ۋاقتى يوق ئىدى. شۇڭلاشقا ، بىز ئەتىگەن ۋە كەچتە ئوقۇۋاتقان دۇئالارنى رەسۇلۇللاھ ﷺ نىڭ بىزگە بايان قىلىپ بەرگەنلىكىنى ئۇچرىتىمىز. كىمكى بۇ دۇئالارغا ئەمەل قىلىپ ، ئۆز ھاياتىغا

<sup>①</sup> سۈرە بەقەرە 183 - ئايەت .

تەتبىقلىسا ، قىسقا ۋاقىت ئىچىدە ئۆزىدە بىر قۇۋۋەتنى ، ساباتلىقنى ۋە شىجائەتنى ھېس قىلىدۇ. شۇڭلاشقا ، بىز رەسۇلۇللاھ ﷺ نىڭ ئۇخلاشنىڭ ئالدىدا ، ئۇيقۇدىن ئويغانغاندا ، تائامدىن ئىلگىرى ، تائامدىن كېيىن ، ئۆيگە كىرگەندە ، ئۆيدىن چىققاندا ، مەسجىدكە كىرگەندە ، مەسجىدىن چىققاندا ، ھاجەتخانغا كىرگەندە ، ھاجەتخانىدىن چىققاندا ، غەم - قايغۇغا قالغاندا ۋە مۇسبەت يەتكەندە ، ھەتتا ئايالى بىلەن بىرگە بولۇشتىن بورۇن... (سبحان الله!) يەنى مۇسۇلماننىڭ ئومۇمىي ھاياتىدىكى دۇئالىرىنى بىزلەرگە بايان قىلىپ بەرگەنلىكىنى ئۇچرىتىمىز.

دېمەك ، رەسۇلۇللاھ ﷺ شۇنىڭ بىلەن بىز ئۈممەتنى تەربىيەلەيدۇ. بۇ ئۈممەت ھەرۋاقىت ، ھەتتا ئايالى بىلەن بىرگە بولغاندىمۇ ، اللە تەئالى نى ئەسلەيدۇ. شۇڭلاشقا ، بىز ئايالىمىز بىلەن بىرگە بولغاندا نېمە دەيدىغانلىقىمىزنى رەسۇلۇللاھ ﷺ نىڭ بىزگە تەلىم بەرگەنلىكىنى ئۇچرىتىمىز. رەسۇلۇللاھ ﷺ: «ئەگەر بىرىڭلار ئەھلىگە كېلىشنى ئىرادە قىلغان بولسا <بِسْمِ اللّٰهِ ، اللّٰهُمَّ جَبَبْنَا الشَّيْطَانَ ، وَجَبَبِ الشَّيْطَانَ مَا رَزَقْتَنَا> (تەرجىمىسى: <اللە نىڭ ئىسمى بىلەن باشلايمەن. ئى اللە ، شەيتاننى بىزدىن يىراق قىلغىن ۋە بىزگە رىزىق قىلىپ بەرگەن پەرزەنتتىن يىراق قىلغىن!>) دېسە ، ئىككەيلەننىڭ ئوتتۇرىسىدا بالا تەقدىر قىلىنسا ، شەيتان بالغا زىيان يەتكۈزەلمەيدۇ ۋە ئىگە بولالمايدۇ» دېدى. ①

① بۇخارى ۋە مۇسلىم رىۋايىتى.

ئىنساننىڭ شەھۋىتىدىن بورۇنقى بۇ دۇئاسىغا قاراڭ! ئىسلام نېمىدېگەن بۈيۈك - ھە! ئىسلام سىزنى ھەتتا شەھۋەت ۋاقتىدىمۇ رەببىڭىزگە باغلاپ تۇرىدۇ.

رەسۇلۇللاھ ﷺ بىزگە ھەتتا غەم - قايغۇغا قالغاندا ئوقۇلىدىغان «اللَّهُمَّ إِنِّي عَبْدُكَ...» دېگەن دۇئانى بايان قىلىپ بەردى. ئىنسان غەم - قايغۇغا دۇچ كەلگەندە ۋە مۇسبەتلەنگەن ۋاقتتا، غەربلىكلەرگە ئوخشاش ئۆزىنى ئۆلتۈرۈۋالمايدۇ، بەلكى ئىنسان زىياننى كۆتۈرۈۋېتىدىغان زات تەرەپكە يۈزلىنىدۇ. زىياننى كىم كۆتۈرۈۋېتەلەيدۇ؟ ئەلۋەتتە، ناھايىتى شەپقەتلىك ۋە مېھرىبان رەببىمىز اللە سۇبھانەھۇ ۋە تائالا كۆتۈرۈۋېتەلەيدۇ. رەسۇلۇللاھ ﷺ بۇ دۇئانى بايان قىلىپ بەردى. بۇ دۇئا ھەممىگە

تونۇشلۇق، مەشھۇر دۇئا: «اللَّهُمَّ إِنِّي عَبْدُكَ ، وَابْنُ عَبْدِكَ ، وَابْنُ أُمَّتِكَ ، نَاصِيَتِي بِيَدِكَ ، مَاضٍ فِي حُكْمِكَ ، عَدْلٍ فِي قَضَائِكَ ، أَسْأَلُكَ بِكُلِّ اسْمٍ هُوَ لَكَ سَمِيَةٌ بِهِ نَفْسِكَ ، أَوْ أَنْزَلْتَهُ فِي كِتَابِكَ ، أَوْ عَلَّمْتَهُ أَحَدًا مِنْ خَلْقِكَ ، أَوْ اسْتَأْثَرْتَ بِهِ فِي عِلْمِ الْغَيْبِ عِنْدَكَ ، أَنْ تَجْعَلَ الْقُرْآنَ رَبِيعَ قَلْبِي ، وَنُورَ صَدْرِي ، وَجَلَاءَ حُزْنِي ، وَدَهَابَ هَمِّي » (تەرجىمىسى: «ئى اللە، مەن سېنىڭ بەندەڭ ھەمدە بەندەڭنىڭ ۋە دېدىكىڭنىڭ ئوغلىمەن، مېنىڭ كوكۇلام سېنىڭ قولۇڭدىدۇر، سېنىڭ ھۆكۈمۈڭ ماڭا ئۆتكۈچدۇر، ھەققىمدە چىقارغان ھۆكۈمۈڭ مۇتلەق ئادىلدۇر، سەن كىتابىڭدا نازىل قىلغان ياكى مەخلۇقلىرىڭدىن بىرەرسىگە بىلدۈرگەن، شۇنداقلا ئىلمى غەيبىڭ قاتارىدا ساقلاشنى ئىرادە قىلغان، قىسقىسى، سەن ئۆزۈڭنى



ئاتىغان ۋە ساڭا مەنسۇپ بولغان بارلىق ئىسىملىرىڭ بىلەن سورايمەنكى ،  
قۇرئاننى يۈرىكىمنىڭ باھارى ، دىلىمنىڭ نۇرى ، قايغۇلىرىمنى كۆتۈرگۈچى  
ۋە غەپمىنى كەتكۈزگۈچى قىلىپ بەرگىن.»<sup>①</sup>

شۇڭا مەن ھەجىمى كىچىك ، لېكىن پايدىسى كۆپ بولغان «حصن  
المسلم» دېگەن كىتابنىڭ مۇسۇلماننىڭ يانچۇقىدا ، ماشىنىسىدا ۋە ياتاق  
ئۆيىدە ئۇنىڭ بىلەن دائىم بىرگە بولۇشىغا ۋەسىيەت قىلىمەن. بۇ كىتابتا  
رەسۇلۇللاھ ﷺ نىڭ دۇئالىرىدىن كۆپ قىسمى بار.

رەسۇلۇللاھ ﷺ سىزگە سىزنىڭ بىرەر مۇسەبەتكە ئۇچرىغان  
ۋاقتىڭىزدا ئوقۇيدىغان دۇئاڭىڭىزنى بايان قىلىپ بەردى. يەنى «مۇسۇلمان  
كىشىگە بىرەر مۇسەبەت يەتسە...» مۇسەبەت چوڭ بولسۇن ، كىچىك  
بولسۇن ، ماشىنا ھادىسىسى بولسۇن ، كېسەل بولسۇن ، ئىجتىمائىي ،  
ئىقتىسادىي ياكى روھىي مۇشكىلات بولسۇن ، سىز مۇسەبەتلەنگەن  
ۋاقتتا ، رەسۇلۇللاھ ﷺ بايان قىلىپ بەرگەن مۇنۇ دۇئانى ئوقۇيسىز.  
رەسۇلۇللاھ ﷺ مۇنداق دەيدۇ: « مۇسۇلمان كىشىگە بىرەر مۇسەبەت  
يەتسە ، ئۇ: >إِنَّا لِلَّهِ وَإِنَّا إِلَيْهِ رَاجِعُونَ، اللَّهُمَّ أَجْرِي فِي مُصِيبَتِي، وَأَخْلِفْ  
لِي خَيْرًا مِنْهَا< (تەرجىمىسى: >بىز ئەلۋەتتە اللە نىڭ ئىگىدارچىلىقىدىمىز ،  
چوقۇم اللە نىڭ دەرگاھىغا قايتىمىز. ئى اللە ، ماڭا كەلگەن بۇ مۇسەبەت  
ئۈچۈن ماڭا نەجىر بەرگىن ، ماڭا ئۇنىڭدىن ياخشىراقىنى تولۇقلاپ  
بەرگىن!<) دېسە ، اللە تعالى ئورنىغا تېخىمۇ ياخشىسىنى تولۇقلاپ

① ئەھمەد رىۋايىتى. ئەلبانى «سەھىھ» دېگەن.

بېرىدۇ. ① « بۇ راست سۆزلىگۈچى ۋە راستچىل دەپ تەستىقلانغان رەسۇلۇللاھ ﷺ نىڭ سۆزى.

قەدىرلىك دوستلار، مەن ئېيتىمەنكى، رەسۇلۇللاھ ﷺ مۇسۇلمانلارنى «دائىم ئۆز رەببىگە باغلىنىش»قا تەربىيەلەيدۇ. بۇ نېمە ئۈچۈن؟ مېۋىسى نېمە؟ نەتىجىسى نېمە؟ ئىنسان ھەقىقەتەن دائىم ئۆز رەببىگە باغلىنغان ۋاقىتتا ئىنسان ۋە جىندىن بولغان شەيتانلار بۇ ئىنساننى ئازدۇرۇشقا قادىر بولالمايدۇ.

بۇ ھەقتە اللہ تەئالى مۇنداق دەيدۇ: ﴿إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَىٰ رَبِّهِمْ يَتَوَكَّلُونَ ﴿١٠٩﴾ إِنَّمَا سُلْطَانُكَ﴾ «شۈبھىسىزكى، مۇئمىنلەرنىڭ ۋە پەرۋەردىگارغا تەۋەككۈل قىلغۇچىلار (يەنى يۈلەنگۈچىلەر) نىڭ ئۈستىدىن شەيتان ھۆكۈمرانلىق قىلالمايدۇ (يەنى پەرۋەردىگارغا ھەقىقىي يۈلەنگەن مۇئمىنلەرگە شەيتاننىڭ ۋەسۋەسىسى تەسىر قىلالمايدۇ). [99] شەيتاننىڭ ھۆكۈمرانلىقى...» — يەنى شەيتاننىڭ تەسىرى ۋە ھۆكۈمرانلىقى، — ﴿إِنَّمَا سُلْطَانُكَ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ﴾ «شەيتان پەقەت ئۆزىنى دوست تۇتىدىغانلار ۋە ئۆزىنىڭ (ئىغۋا قىلىشى) بىلەن مۇشربك بولۇپ كەتكەنلەر ئۈستىدىنلا ھۆكۈمرانلىق قىلىدۇ. [100].» ②

① مۇسلىم رىۋايىتى.

② سۈرە نەھل 99-100-ئايەت.

اللہ تعالیٰ یەنە مۇنداق دەيدۇ: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾

«كىمكى اللہ قا تەۋەككۈل قىلسا ، اللہ ئۇنىڭغا كۇپايە قىلىدۇ.»<sup>①</sup>

نەتجە شۇكى ، ئىنسان دائىم نەتگەنلىك زىكىرلەر ، كەچلىك زىكىرلەر ، ئۇخلاشتىن ئىلگىرىكى زىكىرلەر ، شۇنداقلا ھەممە نەھۋال ۋە ھەرخىل مۇناسىۋەتلەردىكى زىكىرلەرنى ئوقۇيدۇ . ھەتتا نەگەر سىز قۇرۇقلۇق ياكى دېڭىزدىن قانداق بىر يەرگە بارسىڭىز ، سەپەر قىلسىڭىز ، مېھمانخانىدا ئولتۇرسىڭىز ياكى راھەتلىنىپ ئۇخلاشنى ئىرادە قىلسىڭىز ۋە ياكى بىرەر شەخسنى زىيارەت قىلىشنى ئىرادە قىلسىڭىز رەسۇلۇللاھ ﷺ سىزگە ئېيتىپ بەرگەن دۇئالارنى ئوقۇڭ .

رەسۇلۇللاھ ﷺ : «كىمكى بىرەر مەنزىلگە چۈشۈپ : <أَعُوذُ بِكَلِمَاتِ

اللَّهِ التَّامَّاتِ> ( تەرجىمىسى : <اللہ نىڭ مۇكەممەل كەلىمىلىرى بىلەن اللہ قا سېغىنىپ پاناھ تىلەيمەن > دېسە ، ئۇ كىشى ئاشۇ ئورۇندىن يۆتكەلگەنگە قەدەر ھېچنەرسە زىيان يەتكۈزەلمەيدۇ» دەيدۇ.<sup>②</sup>

بەزى ئۆلىمالار : «سىز ئايروپىلانغا چىقىپ ، قايسى بىر ئورۇنغا چۈشىڭىز مۇشۇ دۇئانى ئوقۇڭ» دەيدۇ . بولۇپمۇ ، ئاياللار بۇ دۇئانى ئوقۇپ تۇرۇشقا نەقەدەر مۇھتاج - ھە ! چۈنكى ، ئۇلار ئۆز - ئارا يوقلاشقاندا ، مۇناسىۋەتلەردە ياكى خۇشاللىق ۋاقتلاردا ، ھەسەت ، ئاداۋەت ۋە كۆز تېگىش كۆپ يۈز بېرىدۇ .

① سۈرە تەلاق 3- ئايەتنىڭ بىر قىسمى .

② مۇسلىم رىۋايىتى .

ئىنسان رەسۇلۇللاھ ﷺ نىڭ يۇقىرىقى دۇئالىرى بىلەن قوغدىنىدۇ.  
ھەربىر مۇسۇلمان بەختلىك ، خاتىرجەم ۋە سائادەت ئىچىدە ياشىشى  
ئۈچۈن بۇ دۇئالارنى يادلىشى زۆرۈر.  
ئاخىرىدا ، ئۇلۇغ ئەرشنىڭ رەببى ، كەرەملىك اللە تىن ئۆزى ياخشى  
كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشىنى سورايمەن. اللە  
نىڭ رەھىمىتى پەيغەمبىرىمىز مۇھەممەد ﷺ گە ، ئۇنىڭ ئائىلە -  
تاۋابىئاتلىرىغا ۋە ئەسھابىلىرىغا بولسۇن!

11- دەرس

كۈندىلىك سۈننەتلەر

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈمەتلىرىگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى»<sup>①</sup>.

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، «بەندە ئۆز رەببىنى سەمىمىي ياخشى كۆرۈش» نىڭ نېمە ئىكەنلىكى ھەمدە ئىنسان ئۆز رەببى اللہ تەئەلى نى ۋە پەيغەمبەر ﷺ نى ياخشى كۆرگەنلىكىنىڭ ئىپادىسى ھەققىدە ، اللہ تەئەلى بىزگە بايان قىلىپ مۇنداق دەيدۇ: ﴿قُلْ إِن كُنتُمْ تُحِبُّونَ اللّٰهَ فَاتَّبِعُونِي يُحْبِبْكُمُ اللّٰهُ وَيَغْفِرْ لَكُمْ ذُنُوبَكُمْ﴾ «ئى مۇھەممەد! ئۇلارغا) ئېيتقىنكى ،

① سۇرە بەقەرە 183 - ئايەت.

«ئەگەر سىلەر اللە نى دوست تۇتساڭلار، ماڭا ئەگىشىڭلاركى، اللە سىلەرنى دوست تۇتدۇ، (ئۆتكەنكى) گۇناھىڭلارنى مەغپىرەت قىلدۇ»<sup>①</sup>.

ئۇنداقتا، بىز بۇ ئۇچرىشىشىمىزدا، اللە خالىسا «كۈندىلىك سۈننەتلەرگە ئەھمىيەت بېرىش» توغرىلىق سۆزلەپ ئۆتىمىز. ئادەتتە، كۈندىلىك تۇرمۇشىمىزدا نۇرغۇن سۈننەتلەر بار بولۇپ، سىز كۆپ كىشىلەرنىڭ بۇ سۈننەتلەرگە سەل قارىغانلىقىنى ئۇچرىتىسىز. بىر بەندىنىڭ پەيغەمبەر ﷺ گە ئەگەشكەنلىكى، ئۇ بەندىنىڭ اللە تەئالى نى ياخشى كۆرگەنلىكىنىڭ ئىپادىسى ھېسابلىنىدۇ. سىزنىڭ اللە تەئالى نىڭ ھۇزۇرىدىكى ئورنىڭىز: سىزنىڭ سۈننەتلەرنى قانچىلىك تەتبىقلىغانلىقىڭىزغا ئاساسەن بولىدۇ. پەيغەمبەر ﷺ نىڭ سۈننەتلىرىنى ھاياتىڭىزغا قانچە كۆپ تەتبىقلىسىڭىز، سىزنىڭ اللە تەئالى نىڭ ھۇزۇرىدىكى مەرتىبىڭىز ۋە قەدەر - قىممىتىڭىز شۇنچە يۇقىرى بولىدۇ.

سۈننەت ئىش - ھەرىكەتتە ھەم سۆزلەردە بولىدۇ. تەسەۋۋۇر قىلىپ بېقىڭلار! بىر ئىنسان ئەتىگەندىن - كەچكىچە، ئۆز نەپسىنى مۇشۇ سۈننەتلەرنى ئۆزىگە تەتبىقلاش ئاساسىدا تەربىيىلىيەلسە، ئۇنىڭ بارلىق ھاياتى پەيغەمبەر ﷺ نىڭ سۈننىتى ئۈستىدە بولىدۇ. مەسىلەن: بىز مىسۋاك ئىشلىتىشنىڭ سۈننەت ئىكەنلىكىنى بىلىمىز. كىشىلەردىن ھەيرانمەن، «سبحان اللە!» ئەگەر ئۇلارغا: «كىمكى سۈننەتلەردىن بىر سۈننەتنى ئۆزىگە تەتبىقلىسا، بىز ئۇنىڭغا نۇرغۇنلىغان مال - دۇنيا

① ئال ئىمران 31-ئايەت.

بېرىمىز» دېيىلسە ، سىز ئۇلارنىڭ ھەممىسىنىڭ بۇ سۈننەتنى ئۆزىگە تەتبىقلاشقا ھېرىسمەن بولغانلىقىنى ئۇچرىتىسىز .

بۇ نېمە ئۈچۈن ؟ چۈنكى كىشىلەرنىڭ قەلبىدە مال ، دىنار ۋە دېرھەمنىڭ قىممىتى كاتتا . لېكىن ياخشىلىقنىڭ قىممىتىچۇ ؟ «لَا حَوْلَ وَلَا قُوَّةَ إِلَّا بِاللَّهِ!» .

مەسلەن ، مىسۋاك ئىشلىتىش سۈننەت . مۇسۇلمان بىر كېچە - كۈندۈزدە قانچە قېتىم مىسۋاك قىلدۇ ؟ يىگىرمە قېتىمدىن ئاز ئەمەس . ھالبۇكى ، رەسۇلۇللاھ ﷺ : «ئۇممىتىمگە مۇشەققەت بولمىسا ئىدى ، ئۇلارنى ھەر بىر نامازدا ئەلۋەتتە مىسۋاك قىلىشقا بۇيرۇغان بولاتتىم» دېدى .<sup>①</sup> رەسۇلۇللاھ ﷺ نىڭ ئۆيىگە كىرگەن ۋاقتتا ، تۇنجى ئىشى مىسۋاك قىلىش ئىدى . بۇ ھەقتە سەھىھ مۇسلىھدا ئائىشە رەزىيەللاھۇ ئەنھانىڭ ھەدىسى كەلگەن .

تەسەۋۋۇر قىلىڭ ! ئەگەر سىز بەش ۋاق ناماز ئوقۇسىڭىز ، بەش ۋاق نامازدا بەش قېتىم مىسۋاك قىلىسىز . شۇنىڭغا ئوخشاش تەرتىپلەنگەن سۈننەتلەردە (يەنى پەرز نامازنىڭ سۈننەتلىرىدە) ئالتە قېتىم مىسۋاك قىلىسىز ، جەمئىي 11 قېتىم بولىدۇ . يەنە شۇنىڭدەك ، ئىنسان بىر كېچە - كۈندۈزدە ئۆيىگە كىرىدۇ . يەنى مەسجىدىن پەرز نامازدىن قايتىپ ئۆيىگە كىرسە ، تۆت - بەش قېتىم مىسۋاك قىلدۇ . ئۇيقۇسىدىن

<sup>①</sup> بۇخارى رىۋايىتى .



ئويغانغاندا ، تۇنجى نىشى ماسۋاك قىلىش بولىدۇ. رەسۇلۇللاھ ﷺ كېچىدە ئۇيقۇسىدىن ئويغانغاندا ، ماسۋاك بىلەن ئېغىزىنى پاكلايتتى .

سەل قارالغان كۈندىلىك سۈننەتلەرنىڭ قاتارىدىن: ئاياغ كىيىشتىكى سۈننەتلەر. سىز كۆپىنچە كىشىلەرنىڭ ئايىغىنى سول پۇتى بىلەن كىيىپ ، ئوڭ پۇتى بىلەن سالغانلىقىنى ئۇچرىتىسىز. ھالبۇكى ، رەسۇلۇللاھ ﷺ ئاياغ كىيگەن ۋاقىتتا ، ئوڭ پۇتى بىلەن كىيىپ ، سول پۇتى بىلەن سالاتتى. قاراڭ! ئىنسان بىر كېچە - كۈندۈزدە قانچە قېتىم ئاياغ كىيىدۇ؟ مەسىلەن ، ھاجەتخانغا بېرىش ، ئۆيدىن چىقىش ، مەسجىدلەرگە كىرىش ، مەسجىدىتىن چىقىش ۋە ياكى ئۇنىڭدىن باشقا ئەھۋاللاردا بولسۇن ، بۇ سۈننەت ئۇ كىشىدە تەكرارلىنىدۇ. ئۇ كىشى بۇ سۈننەتنى ئۆزىگە ئادەتلەندۈرسە (يەنى ئاياغنى ئوڭ پۇتى بىلەن كىيىپ ، سول پۇتى بىلەن سېلىشقا ئادەتلەنسە) ، ئۇ كىشى ھەرىكەت قىلغاندا ، جىم تۇرغاندا ، ھەتتا بارلىق نىس - پائالىيەتلىرى پەيغەمبەر ﷺ نىڭ سۈننىتى ئۈستىدە بولىدۇ. ئاندىن بۇ كىشىنىڭ ئاياغ كىيىش ۋە سېلىشلىرىغىمۇ ئەجر بېرىلىدۇ ۋە ياخشىلىق يېزىلىدۇ.

ئىنسان ھاجەتخانغا كىرگەندە: «اللَّهُمَّ إِنِّي أَعُوذُ بِكَ مِنَ الْخُبْثِ وَالْخُبَائِثِ» (تەرجىمىسى: ئى اللھ ، ساڭا سېغىنىپ ، ئەركەك ۋە چىشى شەيتانلاردىن پاناھ تىلەيمەن!) دەيدۇ ۋە سول پۇتى بىلەن كىرىدۇ. چىققان ۋاقىتتا ، ئوڭ پۇتى بىلەن چىقىپ: «عُفْرَانِكَ» (تەرجىمىسى: مەغپىرىتىڭنى تىلەيمەن!) دەيدۇ.

ئەمدى ، ئۇخلاشتىن ئىلگىرىكى سۈننەتلەرگە قاراڭ! ئۇخلاشتىن ئىلگىرى قانچە سۈننەت بار؟ ئۇخلاشتىن ئىلگىرى كۆپلىگەن سۈننەتلەر بار. ئۇنىڭ قاتارىدىن: تاھارەت بىلەن ئۇخلاش ، ئوڭ يېنىنى بېسىپ ئۇخلاش ، ئايەتۈلكۈرسى ، سۈرە كافرۇن ۋە سۈرە بەقەرەنىڭ ئاخىرقى ئىككى ئايىتىنى ئوقۇش ھەمدە ئىخلاس ، فەلەق ۋە ناس سۈرىلىرىنى ئوقۇپ ، ئىككى قولغا (سۇفلەپ) ، پۈتۈن بەدىنىنى ئالدى تەرەپتىن باشلاپ سىلاشتىن ئىبارەت ۋە ئۇنىڭدىن باشقا ، سۈننەت كىتابلىرىدا بار بولغان بىزلەرگە تونۇشلۇق سۈننەتلەر.

تائام يېيىش سۈننەتلىرى: بىسىمىللاھ بىلەن باشلاش ؛ تاماق يەپ بولغاندا ، اللە قاھەمدە ئېيتىش ؛ ئوڭ قولى بىلەن يېيىش ؛ بىرەر لوقما تائام چۈشۈپ كەتسە ، ئۇنى ئېلىپ سۈرتۈۋېتىپ يېيىش. بۇلار رەسۇلۇللاھ ﷺ نىڭ سۈننىتىدۇر.

(مۇسۇلمان كىشى) باشقىلار بىلەن ئۇچراشقاندا ، تۇنجى بولۇپ: «ئەسسالامۇ ئەلەيكۇم ۋە رەھمەتۇللاھى ۋە بەرەكاتۇھۇ» دەپ سالام قىلىدۇ ۋە ئۇنىڭ بىلەن قول ئېلىشىپ كۆرۈشىدۇ. چۈنكى قول ئېلىشىپ كۆرۈشۈش سۈننەتتۇر ھەمدە ئۇ خاتالىقنى ئۆچۈرىدۇ. ئۇ ئۇچراشقان كىشىگە تەبەسسۇم قىلىدۇ ، چۈنكى تەبەسسۇم بىلەن قاراش ياخشى كۆرۈلىدىغان سۈننەتتۇر.

ئۇنىڭدىن باشقا كۈندىلىك سۈننەتلەر ھەم بار. يەنى چاشكا نامىزى ، تەرتىپلەنگەن سۈننەت ، كېچىدە قىيامدا تۇرۇش ۋە بۇلاردىن باشقا ، مەيلى پەرز ياكى سۈننەت نامازلاردا بولسۇن ، ئۇنىڭ ئىچىدىكى ئىش

- ھەرىكەت ۋە كەلىمەلەردە كۆپلىگەن سۈننەتلەر بار. بۇ ئۇچرىشىشىمىزدا ، ئۇنى شەرھەلەپ ئۆتىمىز دېسەك ، ۋاقىت ئۇزراپ كېتىدۇ. لېكىن بىز قىسقىغىنە بايان قىلىپ ، بەزى روشەن مەزمۇنلارنى ئوتتۇرىغا قويۇشنى ياخشى كۆردۇق.

مۇسۇلمان ئۆزىنىڭ كۈندىلىك تۇرمۇشىدا ، رەسۇلۇللاھ ﷺ نىڭ سۈننىتىگە ئەھمىيەت بېرىشى كېرەك. ئەگەر بۇنى «بىرەر ئىشقا دەلىل بولدى» دېيىلسە ، ھەقىقەتەن بۇ ئىش ئۇ كىشىنىڭ رەسۇلۇللاھ ﷺ نى ھەقىقىي ياخشى كۆرگەنلىكىگە دەلىل بولىدۇ. رەسۇلۇللاھ ﷺ: «ئۆمىتىمىڭ ھەممىسى جەننەتكە كىرىدۇ ، پەقەت يۈز ئۆرۈگەن كىشى كىرمەيدۇ» دېدى ، ساھابىلەر ھەيران قىلىپ: «ئى رەسۇلۇللاھ ، يۈز ئۆرۈگەن كىشى كىم؟» دېگەندە ، رەسۇلۇللاھ ﷺ: «ماڭا ئىتائەت قىلغان كىشى جەننەتكە كىرىدۇ ، ماڭا ئاسىي بولغان كىشى (جەننەتكە كىرىشتىن) يۈز ئۆرۈگەن بولىدۇ» دېدى.<sup>①</sup>

ئاخىرىدا ، بۈيۈك نەرسىنىڭ رەببى ، كەرەملىك اللە تىن بىزنى ۋە سىلەرنى اللە نىڭ پەيغەمبىرىگە ئىتائەت قىلىدىغان كىشىلەر قاتارىدىن قىلىشنى سورايمىز!

وآخر دعوانا أن الحمد لله رب العالمين!

① بۇخارى رىۋايىتى.



12- دەرس

تەۋبە قىلىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى»<sup>①</sup>.

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، بىز تەۋبىگە نېمىدېگەن مۇھتاج - ھە؟! ئەگەر بىز رەسۇلۇللاھ ﷺ نىڭ ھاياتى ھەققىدە ئويلىنىدىغان بولساق ، بۇ تېمىنىڭ ، رەسۇلۇللاھ ﷺ نىڭ كۈندىلىك ھاياتىنىڭ بىر قىسمى ئىكەنلىكىنى ئۇچرىتىمىز. سەھىھ ھەدىستە ، رەسۇلۇللاھ ﷺ مۇنداق دەيدۇ: «ئى ئىنسانلار ، سىلەر اللہ قا تەۋبە قىلىڭلار ۋە مەغپىرەت تىلەڭلار. ھەقىقەتەن مەن اللہ قا كۈندە 100 قېتىم تەۋبە قىلىمەن»<sup>②</sup>. يەنە بىر

① سۈرە بەقەرە 183 - ئايەت.

② مۇسلىم رىۋايىتى.

رېۋايەتتە ، «كۈندە 70 قېتىم تەۋبە قىلىمەن» دەيدۇ. <sup>①</sup> يەنى 10 قېتىم ، 20 قېتىم ۋە ياكى 30 قېتىم ئەمەس ، بەلكى «100 قېتىم تەۋبە قىلىمەن» دېدى.

ئەگەر سىز بىرەر كىشىدىن: «سىز بۈگۈن اللە قا تەۋبە قىلدىڭىزمۇ؟» دەپ سورىسىڭىز ، ئۇ سىزگە ھەيرانلىق ۋە ئىنكار قىلىش ئىلىكىدە قارايدۇ ۋە: «ماڭا يامانلىق بىلەن تۆھمەت قىلىۋاتامسەن؟ مېنىڭ زىنا قىلغانلىقىمنى ياكى جازانە يېگەنلىكىمنى ۋە ياكى نامازنى تەرك ئەتكەنلىكىمنى كۆردۈڭمۇ؟» دەيدۇ. ھەقىقەتەن بۇ بىچارە ، رەسۇلۇللاھ ﷺ نىڭ اللە تەئالىغا بىر كۈندە يۈز قېتىم تەۋبە قىلغانلىقىنى بىلمىدى.

مەن ھەيران قېلىۋاتمەن ، رەسۇلۇللاھ ﷺ نىڭ يۈز قېتىم تەۋبە قىلىشى ، بىزنىڭ مۇشۇ ئولتۇرۇشمىزغا ئوخشاش بىر ئولتۇرۇشتا بولغان. رەسۇلۇللاھ ﷺ بىر كۈن ئىچىدىكى بىر ئولتۇرۇشىدا ، اللە تەئالىغا يۈز قېتىم تەۋبە قىلغان ، دىققەت قىلىڭ! بىر كۈندە ئەمەس ، بىر ئولتۇرۇشىدا. ئىبنى ئۆمەر رەزىيەللاھۇ ئەنھۇما مۇنداق دەيدۇ: «بىز رەسۇلۇللاھ ﷺ نىڭ بىر ئولتۇرۇشتا يۈز قېتىم <رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ> (ئى رەببىم ، مېنى مەغپىرەت قىلغىن ۋە تەۋبەمنى قوبۇل قىلغىن ، سەن تەۋبىلەرنى بەكمۇ قوبۇل قىلغۇچى ۋە ناھايىتى مېھرىبان دۇرسەن!) دېگەنلىكىنى سانائىتتۇق» دېدى. <sup>②</sup> ھەر بىرىڭلار

<sup>①</sup> بۇخارى رېۋايىتى.

<sup>②</sup> ئەبۇ داۋۇد ، تېرمىزى رېۋايىتى. ئەلبانى «سەھىھ» دېگەن.

ئۆزۈڭلاردىن «مەن مۇشۇ ھەدىسىنى ھاياتىمغا قانچە قېتىم تەتبىقلاپ باقتىم؟» دەپ سوراپ بېقىڭلار. مەن بىر ئولتۇرۇشۇمدا ، اللە تەئالى دىن يۈز قېتىم مەغپىرەت تىلەيمەن .

شۇنىڭ ئۈچۈن ، ئەلى رەزىيەللاھۇ ئەنھۇ مۇنداق دېگەن: «اللە تەئالى بىر بەندىنى ئازابلاشنى ئىرادە قىلسا ، ئۇنىڭغا (اللە تەئالى دىن) مەغپىرەت تىلەشنى ئىلھام قىلمايدۇ».<sup>①</sup> يەنى بۇ ئىنساننىڭ تىلىدا دائىم مەغپىرەت تىلەش بولسلا ، اللە تەئالى ئۇنى ئازابلىمايدۇ. ئەلى رەزىيەللاھۇ ئەنھۇ يۇقىرىقى سۆزىنى ، اللە تەئالى نىڭ بۇ ئايىتىگە ئاساسەن ئېيتقان:

﴿وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ﴾ «ئۇلار ئىستىغپار ئېيتىپ تۇرغان چاغدا ، اللە ئۇلارغا ئازاب قىلمايدۇ»<sup>②</sup> . اللە تەئالى مۇئمىنلەرگە خىتاب قىلغان ۋاقىتتا ، كاپىرلارغا خىتاب قىلمايدۇ (يەنى اللە تەئالى مۇئمىنلەرگە خىتاب قىلغان ۋاقىتتىكى خىتاب: كاپىرلارنى ئۆز ئىچىگە ئالمايدۇ). ﴿وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ﴾ «ئى مۇئمىنلەر! بەختكە ئېرىشىشىڭلار ئۈچۈن ھەممىڭلار اللە قا تەۋبە قىلىڭلار»<sup>③</sup> .

تەۋبە قىلىش مۇۋەپپەقىيەت ۋە نىجاتلىقنىڭ سەۋەبلىرى قاتارىدىن . ھەيرانمەن! بەزى كىشىلەرنى ھەقىقەتەن شەيتان ئالداپ كېتىۋاتىدۇ .

① «تەفسىر روح البیان» 10- توم 175- بەت .

② سۈرە نەفال 33- ئايەت .

③ سۈرە نۇر 31- ئايەتنىڭ بىر قىسمى .



مەسلەن ، ئۇ بىرەر گۇناھ قىلسا ، سىز ئۇنىڭغا: «نېمىشقا اللە تەئالى غا ئىستىغپار ئېيتمايسىز؟» دېسىڭىز ، ئۇ: «مەن بۇ گۇناھنى تۈنۈگۈن قىلدىم . بىلمەيمەن ، بۇنىڭدىن كېيىنمۇ قىلىشىم مۇمكىن . اللە ياخشى بىلگۈچىدۇر . ماڭا ئاسان ، گۇناھ قىلمەن ، ئاندىن تەۋبە قىلمەن ، ئاندىن ئىستىغپار ئېيتىمەن ، ئاندىن يەنە گۇناھ قىلمەن» دەيدۇ .

(بىر يازغۇچى) مۇنداق دەيدۇ: بىر ئادەم ئىمام ھەسەن بەسىرى رەھىمەھۇللاھنىڭ قېشىغا كېلىپ ، ئۇنىڭغا: «بەزىلەر گۇناھ قىلىپ ، ئاندىن تەۋبە قىلىپ ، يەنە گۇناھ قىلىپ ، ئاندىن تەۋبە قىلىپ ، ئۆز رەببىدىن ھايا قىلمايدىغاندۇ؟!» دېدى ، ئىمام ھەسەن بەسىرى رەھىمەھۇللاھ نېمە دېدى ؟ ئۇ بۇ ۋاقتتا ، ئالتۇندىن قىممەتلىك ئاجايىپ بىر سۆزنى قىلدى . يەنى ئۇ: «شەيتاننىڭ ئارزۇسى: ئىنساننى مۇشۇنداق خىيالغا كەلتۈرۈپ غەلبە قىلىش» دېدى.<sup>①</sup> يەنى شەيتاننىڭ ئارزۇسى ۋە نىشانى: سىزنى اللە نىڭ رەھىمىتىدىن ئۈمىدسىزلەندۈرۈش ۋە سىزگە گۇناھتىن پاك ئىكەنلىكىڭىزنى خىيال قىلدۇرۇش . بەزى كىشىلەر سىزگە: «ئىلگىرىكى قىلمىشلىرىڭ سېنى ھالاك قىلىپ بولدى ، سەن تۈگەشتىڭ ، ئەمدى ئادەتلەنگەن گۇناھىڭنى قىلىۋەر!» دەيدۇ . ياق ، بۇ توغرا ئەمەس . بەلكى سىز ، اللە تەئالى غا ئىستىغپار ئېيتىسىڭىز ، تەۋبە قىلىسىڭىز ۋە اللە تەئالى تەرەپكە قايتىسىڭىز ، شۇ چاغدا سىز شەيتاننى بويسۇندۇرىسىز ۋە شەيتاننى ھالاك قىلىسىز . شەيتان سىزنىڭ اللە تەئالى غا تەۋبە قىلىشىڭىزنى خالىمايدۇ ، سىز ئۇنىڭغا: «ئۇنداقتا ، ھازىرلا تەۋبە قىلىڭ ۋە ئىستىغپار

① «السابق» 1-توم 250-بەت .

ئېيتىڭ « دېسىڭىز ، ئۇ سىزگە : «مەن بىلمەيمەن ، بەلكىم بۇ گۇناھنى بىر ئايدىن كېيىن قايتا قىلىشىم مۇمكىن» دەيدۇ . (سىز ئۇنىڭغا ئېيتىڭكى) : «ئۇنداقتا سىز ھازىرلا اللە تەلى غا تەۋبە قىلىڭ ، پات ئارىدا ۋاپات تېپىپ قالسىڭىز ، تەۋبە قىلغان ھالەتتە كېتىسىز» .

ئىمام نەۋەۋى «ياخشىلار باغچىسى» دېگەن كىتابىدا ، ئابدۇللاھ ئىبنى مەسئۇد رەزىيەللاھۇ ئەنھۇدىن ، ئىنتايىن شېرىن سۆزلەردىن تەركىب تاپقان بىر ھەدىسنى رىۋايەت قىلىپ مۇنداق دەيدۇ: رەسۇلۇللاھ ﷺ مۇنداق دەيدۇ: «كىمكى >أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ< (تەرجىمىسى: ئۇنىڭدىن باشقا ھېچ ئىلاھ بولمىغان ، مەڭگۈ ھايات ۋە مۇتلەق ئىدارە قىلغۇچى اللە تىن مەغپىرەت تىلەيمەن ۋە ئۇنىڭغا تەۋبە قىلىمەن) دېسە ، گەرچە ئۇ كىشى جەڭ مەيدانىدىن قېچىشتەك چوڭ گۇناھنى قىلغان بولسىمۇ ، اللە ئۇنىڭ گۇناھلىرىنى مەغپىرەت قىلىدۇ» .<sup>①</sup> سىلەر «جەڭ مەيدانىدىن قېچىش» نىڭ چوڭ گۇناھلار قاتارىدىن ئىكەنلىكىنى بىلىسىلەر .

كۆپ ئىستىغپار ئېيتىڭلار ۋە كۆپ تەۋبە قىلىڭلار . سەلەفلەرنىڭ بەزىسى: «سىلەر تەۋبە قىلغان ھالەتتە تاڭ ئاتقۇزۇڭلار ۋە تەۋبە قىلغان ھالەتتە كەچ قىلىڭلار» دېدى . چۈنكى ، بەزى ئىنسانلار ئۆزىنىڭ گۇناھ - مەئسىيەتلىرى سەۋەبلىك ، تائىت - ئىبادەتلەردىن مەھرۇم قالىدۇ . شۇنىڭ

<sup>①</sup> ئەبۇ داۋۇد ، تىرمىزى رىۋايىتى . ھاكىم : «بۇ ھەدىس بۇخارى ۋە مۇسلىمنىڭ <سەھىھ ھەدىس شەرتى> گە چۈشىدۇ» دېدى . ئىلبانى «سەھىھ» دېدى .

ئۈچۈن ، بۇ تېما بىزنىڭ ھاياتىمىزنىڭ بىر قىسمى بولۇشى لازىم. بىز تەۋبىنى «پەقەت پاسىق ، گۇناھكار ۋە نۇرمدىكى كىشىلەرگىلا خاس» دەپ ئېتىقاد قىلمايمىز ، بەلكى تەۋبىگە بارلىق مۇسۇلمانلار كېچە - كۈندۈز مۇھتاج. سىزمۇ ھەم تىلىڭىزنى تەۋبىگە كۆندۈرۈشكە مۇھتاج. لوقمان ھەكىم ئۆز ئوغلىغا: «ئى ئوغلۇم ، سەن تىلىڭنى <اللَّهُمَّ اغْفِرْ لِي> (ئى اللہ ، مېنى مەغپىرەت قىل!) دېگەن سۆزگە كۆندۈر! ھەقىقەتەن شۇنداق سائەتلەر باركى ، بۇ ۋاقىتتا اللہ تەئالى دىن سورىغان كىشىنىڭ تىلىكى رەت قىلىنمايدۇ» دېدى. ①

ئىمام ھەسەن بەسىرى رەھىمەھۇللاھ بىزگە قىممەتلىك ۋەسىيەت قىلىپ مۇنداق دەيدۇ: «سىلەر ئۆيۈڭلاردا ، داستىخاننىڭلاردا ، بازارلاردا ۋە يوللاردا ئىستىغپارنى كۆپ ئېيتىڭلار!» سىز ھەتتا يولدا ، بازاردا ۋە خىزمەتتە بولسىڭىزمۇ ئىستىغپارنى كۆپ ئېيتىڭ! «سىلەر اللہ تەئالى نىڭ مەغپىرىتىنىڭ قاچان چۈشىدىغانلىقىنى بىلمەيسىلەر». ②

تىلىڭىزنى ئىستىغپارغا كۆندۈرۈڭ. سىز ئۆز نەپسىڭىزگە ، ئۆزىڭىزنىڭ «تەۋبىگە بەكمۇ مۇھتاج ، كۆپ خاتالاشقۇچى ، گۇناھكار» ئىكەنلىكى پوزىتسىيىسىدە قاراڭ! ھەرگىزمۇ ، «الحمد لله! مەن باشقىلاردىن ئۆزۈم ، ناماز ئوقۇيمەن ، قۇرئان ئوقۇيمەن ، كېچىلىرى قىيامدا تۇرىمەن ، روزا تۇتمەن ، پالانى - پالانى ئىشلارنى قىلمەن ۋە سەدىقە بېرىمەن»

① بەيپەقىنىڭ «الشعب» كىتابى 2- توم 56- بەت ؛ ئىبنى رەجەبىنىڭ «جامع العلوم والحكم» كىتابى 2- توم 408-

بەت.

② ئىبنى رەجەبىنىڭ «جامع العلوم والحكم» كىتابى 2- توم 408- بەت.

دەپ ، نەپسىڭىزگە مۇكەممەللىك يۈزىتىسىسىدە قارىماڭ! بىز ھەر كۈنى  
اللە تەئالى غا تەۋبە قىلىشقا ۋە مەغپىرەت تىلەشكە بەك مۇھتاج.  
ئاخىرىدا ، اللە تەئالى دىن مېنى ۋە سىلەرنى مەغپىرەت قىلىشىنى  
سورايمەن.

وآخر دعوانا أن الحمد لله ربّ العالمين!

13- دەرس

پەزىلەتلىك ئەمەللەرگە قىزىقىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى»<sup>①</sup>.

جەمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، بىز بۇ ئۇچرىشىشىمىزدا ، «پەزىلەتلىك ئەمەللەرگە قىزىقىش» توغرىسىدا سۆزلەپ ئۆتىمىز. اللہ تعالیٰ ئۆزىنىڭ ھۆرمەتلىك كىتابىدا مۇنداق دەيدۇ: ﴿فَاسْتَبِقُوا الْحَيَاتِ﴾ «ئى مۇئمىنلەر! ياخشى ئەمەللەرنى قىلىشقا ئالدىراڭلار».<sup>②</sup> اللہ تعالیٰ بىزنى ياخشىلىقتا بەسلىشىشكە بۇيرۇپ مۇنداق دەيدۇ: ﴿وَالسَّابِقُونَ السَّابِقُونَ﴾ «(ئۈچىنچى پىرقە ياخشى ئىشلارنى) ئەڭ ئالدىدا قىلغۇچىلار

<sup>①</sup> سۈرە بەقەرە 183 - ئايەت.

<sup>②</sup> سۈرە بەقەرە 148 - ئايەتنىڭ بىر قىسمى.

بولۇپ ، (ئۇلار جەننەتكە) نەك ئالدىدا كىرگۈچلەردۇر».<sup>①</sup> ئۇلار كىملەر؟ بەزى ئۆلىمالار: «ئۇلار دۇنيادا ياخشى ئەمەللەردە ئىلگىرىلەپ ، ئاخىرەتتە جەننەتكە ھەم ئىلگىرىلەپ كەتكەن كىشىلەردۇر» دەپ بايان قىلدى .

«ئەمەللەردىكى پەزىلەت» دېگىنىمىزدە ، ئۇ بولسىمۇ ، كېچىدە قىيامدا تۇرۇشنىڭ پەزىلىتى ، نەفلە روزا تۇتۇشنىڭ پەزىلىتى ، قۇرئان ئوقۇشنىڭ پەزىلىتى ، تەرتىپلەنگەن سۈننەتنىڭ<sup>②</sup> پەزىلىتى ، ئىزاننىڭ پەزىلىتى ۋە سەدىقنىڭ پەزىلىتىدىن ئىبارەت ناھايىتى كۆپ پەزىلەتلەر بار . شۇنىڭ ئۈچۈن ، مەن سىلەرنىڭ ھەر بىرىڭلارنىڭ مۇشۇ ئەمەللەردىن ۋەزىپە ۋە نېسىۋەڭلار بولۇشنى ۋەسىيەت قىلىمەن . يەنى سىز ، مەن دېگەن «پەزىلەتلىك ئەمەللەر» توغرىسىدىكى كىتابلارنى كۈندىلىك ، ھەپتىلىك ، ئايلىق ئەمەس ، بەلكى ئايدا بىر - قېتىم ياكى بىر - ئىككى سائەت ئوقۇشنى داۋاملاشتۇرۇڭ . مەسىلەن ، قايسى كىتابنى؟ سىزدە «ياخشىلار باغچىسى» دېگەن كىتاب ۋە پەزىلەتلىك ئەمەللەر ، پەزىلەتلىك دەۋەتلەر ، پەزىلەتلىك زىكىرلەر ۋە پەزىلەتلىك گۈزەل ئەخلاقلار توغرىسىدىكى نەك گۈزەل كىتابلار بار . يەنە مەسىلەن ، سىز «ياخشىلار باغچىسى» ياكى قىزىقتۇرۇش ۋە قورقۇتۇش ھەققىدىكى ۋە ياكى «پايدىلىق تىجارەت» (يەنى جىھاد) ھەققىدىكى سەھىھ كىتابلارنى ئوقۇڭ ، بۇ كىتابلارنىڭ ھەممىسى پەقەت پەزىلەتلىك ئەمەللەرگىلا خاس قىلىنغان . ھېچ بولمىسا ، سىزدە «ئايلىق ئوقۇش» بولسۇن . گەرچە ئايدا

① سۈرە ۋاقىئە 10 - ئايەت .

② تەرتىپلەنگەن سۈننەت : پەرز نامازنىڭ سۈننەتلىرى .

بىر قېتىم ئىككى - ئۈچ سائەت بولسىمۇ ئوقۇپ تۇرسىڭىز، بۇ ئوقۇشىڭىزنىڭ سىزگە نېمە پايدىسى بار؟ ئۇ سىزنى ياخشى ئەمەللەرگە قىزىقتۇرىدۇ.

رەسۇلۇللاھ ﷺ بىزنى ئەزانغا قىزىقتۇرۇپ مۇنداق دەيدۇ: «قىيامەت كۈنى، مۇئەزرىنىڭ بويىنى باشقىلارغا قارىغاندا ئۇزۇنراق بولىدۇ (يەنى مۇئەزرىن ئېرىشكەن ئەجرىنىڭ كاتتىلىقىدىن، باشقىلار ئۇنىڭغا ھەۋەس بىلەن قارايدۇ)»<sup>①</sup>.<sup>②</sup> يەنە بىر ھەدىستە، رەسۇلۇللاھ ﷺ مۇنداق دەيدۇ: «مۇئەزرىنىڭ ئاۋازى قانچە كۆپ يەرگە ئاڭلانسا، شۇنچە كۆپ گۇناھى مەغپىرەت قىلىنىدۇ. مۇئەزرىنىڭ ئاۋازىنى ئاڭلىغان ھۆل - قۇرۇق ھەممە نەرسە ئۇنى تەستىقلايدۇ»<sup>③</sup>. سىز بۇ پەزىلەتتىن نېسىۋىدار بولۇش ئۈچۈن، ھەپتىدە ياكى ئايدا بىر - ئىككى قېتىم ئۇرۇنۇپ بېقىڭ! مەسىلەن، سەيلىگە ياكى سەپەرگە چىقىپ قېلىپ، يالغۇز ياكى جامائەت بىلەن ۋە ياكى ئەھلى بالىرىڭىز بىلەن ناماز ئوقۇپ قالسىڭىز، ئەزان ئېيتىڭ.

پەزىلەتلىك ئەمەللەردىن بىرنى ئاڭلىسىڭىز، گەرچە ئايدا بىر قېتىم ياكى ئىككى - ئۈچ ئايدا بىر قېتىم بولسىمۇ، ئۇنى ھاياتىڭىزغا تەتبىقلاشقا ئۇرۇنۇڭ! مەسىلەن، جىنازا نامىزى ئوقۇشقا قىزىقىڭ! رەسۇلۇللاھ ﷺ بۇ ھەقتە بىزنى قىزىقتۇرۇپ مۇنداق دەيدۇ: «كىمكى جىنازا نامىزىغا قاتناشسا، ئۇنىڭغا بىر قىرات ئەجر بولىدۇ ۋە يەرلىكىگە قويغانغا قەدەر جىنازىغا

① بۇ يالاڭ تىرناق () ئىچىدىكى شەرھىنى، ئىمام نەۋەۋىنىڭ «شرح مسلم» كىتابىدىكى مۇشۇ ھەدىسكە يازغان شەرھىسىدىن ئالدۇق - تەرجىماندىن.

② مۇسلىم رىۋايىتى.

③ نەسائى رىۋايىتى. ئەلبانى «سەھىھ» دېگەن.



ئەگىشىپ بىللە بولسا ، ئىككى قىيرات ئەجىر بولىدۇ . ئىككى قىيرات دېگەن ، چوڭ ئىككى تاغدەك ئەجىردۇر».<sup>①</sup> يەنى اللە تەئالى سىزگە ئۆز پەزلى ، رەھىمىتى ، ۋە سېخىيلىقى بىلەن ئوھۇد تېغىچىلىك ياخشىلىق ۋە ئەجىر ئاتا قىلىدۇ .

سىز كاتتا پەزىلەتلەرنى قولغا كەلتۈرۈش ئۈچۈن ، بۇ پەزىلەتلىك ئەمەللەرنىڭ ھەممىسىدىن ئۆزىڭىزگە ۋەزىپە قىلىشقا ۋە نېسىۋىلەرنى قولغا كەلتۈرۈشكە تېرىشىڭ . بۇلار پەقەت ، پەزىلەتلىك ئەمەللەر توغرىلىق كىتابلارنى «ئايلىق ۋەزىپە» قىلىپ ئوقۇش ئارقىلىق قولغا كىلىدۇ . مەن «ھەپتىلىك» ۋە «كۈندىلىك» دېھىدىم ، بەلكى «ئايلىق» دەۋاتىمەن .

مەن سىلەرگە دەپ ئۆتكىنىمدەك ، پەزىلەتلىك ئەمەللەر ناھايىتى كۆپ بولۇپ ، بىز بۇ قىسقىغىنە ئۇچرىشىشىمىزدا ، ئۇلارنى ساناپ بولالمايمىز ، لېكىن بىز مۇسۇلمان بولۇش سۈپىتىمىز بىلەن ، پەزىلەتلىك ئەمەللەرگە ئىمكانقەدەر ھېرىسمەن بولۇپ ، (ئۇلارنى قىلىشقا) تېرىشىشقا تەكلىپ بېرىمەن . بۇ پەزىلەتلىك ئەمەللەرنىڭ ھەممىسىگە ئۆزىڭىزنى بىر ئاي تەربىيەلەڭ . مەسىلەن ، ئۆزىڭىزنى پەزىلەتلىك زىكىرلەرگە تەربىيەلەشكە ۋە ھەر كۈنى يېرىم سائەت ، ھېچ بولمىغاندا ، ئون مىنۇت بولسىمۇ قۇرئان ئوقۇشنى ئۆزىڭىزگە ۋەزىپە قىلىشقا تېرىشىڭ . ھەر كۈنى قۇرئان ئوقۇشىڭىز بىلەن ، سىزگە بەرىكەت ، ياخشىلىق ۋە نېمەت ئاتا قىلىنىدۇ . ئەگەر كۈنىگە بىر پارە قۇرئان ئوقۇشىڭىز ، بىر ئايدا 30 پارە بولىدۇ .

① بۇخارى ، مۇسلىم رىۋايىتى .

شۇنىڭدەك ، بارلىق پەزىلەتلىك ئەمەللەردىن سىزنىڭ كۈندىلىك پروگرامما قىلىشىڭىز لازىم بولىدۇ. رەسۇلۇللاھ ﷺ بايان قىلغان پەزىلەتلىك ئەمەللەرنىڭ ھەممىسىدىن سىزنىڭ ھەم نېسىۋىڭىز بولسۇن. مانا بۇ: كۆپ كىشىلەر سەل قاراۋاتقان ئىش. مەسىلەن ، مەسجىدكە بالدۇر بېرىش. رەسۇلۇللاھ ﷺ: «ناۋادا كىشىلەر مەسجىدكە بالدۇر بېرىشنىڭ ئەجرىنىڭ قانچىلىك كاتتا ئىكەنلىكىنى بىلگەن بولسا ئىدى...» دېدى. <sup>①</sup> «التەجىر»: مەسجىدكە بالدۇر بېرىش دېگەنلىكتۇر. سىز مەسجىدكە ئەزەندىن بەش مىنۇت بورۇن بولسىمۇ بېرىشقا ئۆزىڭىزنى كۆندۈرۈشكە تېرىشىڭ. «ناۋادا كىشىلەر مەسجىدكە بالدۇر بېرىشنىڭ ئەجرىنىڭ قانچىلىك كاتتا ئىكەنلىكىنى بىلگەن بولسا ئىدى...» دېمەك ، سىز بىرىنچى سەپكە قىزىقىڭ. كۆپ كىشىلەر بىرىنچى سەپكە قىزىقمايدۇ. ئى قەدىرلىك قېرىندىشىم ، بۇ بىر ئالاھىدىلىك بولۇپ ، قايسى بىر كىشى بىرىنچى سەپكە قىزىقسا ، يەنى ئۇنىڭ خاراكتېرىدە «مەن چوقۇم بىرىنچى سەپتىلا ناماز ئوقۇيمەن» دېگەن نىيەت مۇجەسسەملەشسە ، مانا بۇ ، پەزىلەتلىك ئەمەللەرنىڭ قاتارىدىن ھېسابلىنىدۇ.

سىز (دائىم) بىرىنچى سەپكە ، مەسجىدكە بالدۇر بېرىشقا ، باشقىلارغا ياردەم بېرىشكە ۋە يېتىملەرگە كېپىل بولۇشقا قىزىقسىڭىز ، مانا بۇلارنىڭ ھەممىسى پەزىلەتلىك ئەمەللەرنىڭ قاتارىدىندۇر. دېمەك ، سىز پەقەت «پەزىلەتلىك ئەمەللەر» توغرىلىق كىتابلارنى ، ئايدا بىر - ئىككى

<sup>①</sup> بۇخارى ، مۇسلىم رىۋايىتى.

سائەت ئوقۇيدىغان «ئايلىق ئوقۇش» نى ئۆزىڭىزگە ۋەزىپە قىلىشىڭىز زۆرۈر.   
اللە تعالى شۇ سەۋەبلەك ، بىزگە ئۆز پەزىلى - كەرەمى ۋە سېخىيلىقى بىلەن   
بۇ ئەمەللەرنى ھاياتىمىزغا تەتبىقلاشنى ھەمدە ئۆزىنىڭ ھۇزۇرىدا كاتتا   
ئەجر ۋە بۈيۈك پەزىلەتلەرنى قولغا كەلتۈرۈشنى نېھسان قىلىپ بېرىشى   
مۇمكىن.

ئاخىرىدا ، اللە تعالى دىن گۇناھلىرىمىزنى مەغپىرەت قىلىشىنى   
سورايمەن!



14- دەرس

نفاقتىن قورقۇش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ساھابە رەزىيەللاھۇ ئەنھۇملارنىڭ ئىلمى كاتتا ، ئىمانى مۇستەھكەم ، اللہ تەئالى ئۇلارنى قۇرئان كەرىمدە ماختىغان ، ئۇلاردىن رازى بولغان ۋە ئۇلار ئەڭ ياخشى دەۋردە ياشاپ تۇرۇپمۇ ، نىفاقتىن قورقاتتى. تابىئىنلاردىن ئىبنى ئەبى مۇلەيكە: «مەن رەسۇلۇللاھ ﷺ نىڭ ساھابىلىرىدىن ئوتتۇز كىشىنىڭ نىفاقتىن قورققانلىقىنى كۆردۈم» دېگەن.<sup>②</sup> نىفاقتىن پەقەت مۇئمىنلا قورقدۇ ۋە پەقەت مۇناپىقلا خاتىرجەم

<sup>①</sup> سۈرە بەقەرە 183 - ئايەت.

<sup>②</sup> بۇخارى رىۋايىتى.

بولدۇ. راستچىل مۇئەمىن نىفاقتىن قورقدۇ، نىفاقتىن خاتىرجەم بولغان ئادەم — ئۇ، مۇناپىقتۇر.

سىز بەزى كىشىلەردىن: «سىز نىفاقتىن قورقاسىز؟» دەپ سورىسىڭىز، بۇ سۇئال ئۇلار ئۈچۈن غەلىتە تۇيۇلۇپ، ئىنكار قىلىدۇ - دە، ئۇ: «مەن قانداقمۇ مۇناپىق بولغۇدەكمەن؟! مەن ناماز ئوقۇيمەن، روزا تۇتمەن، زاكات بېرىمەن ۋە ھەجگە باردىم» دەيدۇ. ئۇ كىشىنىڭ كۆڭلىگە ۋە قەلبىگە مۇناپىقلىقتىن قورقۇش كىرىپمۇ قويمايدۇ. ۋاھالەنكى، نىفاقتىن ھەتتا ساھابە رەزىيەللاھۇ ئەنھۇمىلار ھەم قورققان. شۇنىڭ ئۈچۈن، بىز ئىمام ھەسەن بەسىرى رەھىمەھۇللاھنىڭ بىزگە مۇناپىقنىڭ ھەقىقىي سۈپىتىنى ۋە نىفاقتىڭ نېمە ئىكەنلىكىنى بايان قىلىپ بەرگەنلىكىنى ئۇچرىتىمىز.

ئىمام ھەسەن بەسىرى رەھىمەھۇللاھ مۇنداق دەيدۇ: «مۇناپىق دېگەن: تاشقى كۆرۈنىشى بىلەن قەلبى ھەمدە ئەمەلىيىتى بىلەن سۆزى ئوخشىمايدىغان كىشىدۇر»<sup>①</sup>. سىلەر بۇ نوقتىغا دىققەت قىلىڭلار! بۇ ناھايىتى خەتەرلىك بىر نوقتتا بولۇپ، بىز ھەر بىرىمىز ئۆزىمىزنى تەكشۈرۈشىمىز كېرەك. ئىمام ھەسەن بەسىرى: «قاچانكى ئىنساننىڭ تاشقى كۆرۈنىشى بىلەن قەلبى ئوخشاش بولمىسا...» دېدى، يەنى (ئۇنداق كىشىنىڭ) كىشىلەر بىلەن بىللە بولغان ۋاقىتتا، كىشىلەرنىڭ ئەڭ تەقۋاسى، تاشقى كۆرۈنىشى توغرا، دىنغا ئىخلاسمەن ۋە ئىسلام

<sup>①</sup> ئىبنى رەجەب ھەنبەلىنىڭ «جامع العلوم والحكم» كىتابى 1- توم 431- بەت.

تەلىماتلىرىنى لازىم تۇتقۇچى بولۇپ كۆرۈنسە ، ئەمما يالغۇز قالغاندا ، سىز بۇ كىشىنىڭ گۇناھ - مەئسىيەت ، يامان سۆز ۋە ئۇنىڭدىن باشقا يامان ئىشلارنى قىلىدىغانلىقىنى ئۇچرىتىسىز. ئەمما ھەسەن بەسىرى رەھىمەھۇللاھنىڭ سۆزىدىكى «اختلاف السر»: تاشقى كۆرۈنۈشنىڭ قەلبكە ئوخشىماسلىقى ۋە قەلبىنىڭ تاشقى كۆرۈنۈشكە ئوخشىماسلىقى بولۇپ ، بۇنى نىفاقنىڭ جۈملىسى قاتارىدىن ساندى (اللە ساقلىسۇن!). يەنە شۇنىڭدەك ، ئەمىلىيىتى بىلەن سۆزى ئوخشىمايدۇ ، يەنى نۇرغۇن سۆزلەرنى قىلىدۇ ، ئەمما ئۇنىڭغا ئەمەل قىلمايدۇ. ھەسەن بەسىرى رەھىمەھۇللاھ بۇنىمۇ ھەم نىفاقنىڭ جۈملىسى قاتارىدىن ساندى. شۇنىڭ ئۈچۈن بىز نەپسىمىزنى ھەرۋاقىت تەكشۈرۈپ تۇرۇشىمىز كېرەك.

ئىنسان ئاغزىغا كەلگەننىڭ ھەممىسىنى سۆزلەپ يۈرمەسلىكى لازىم. نۇرغۇن كىشىلەر خۇتبە ۋە دەرسلەرنى سۆزلەيدۇ ھەمدە كىشىلەرنى ئەمەل قىلىشقا قىزىقتۇرىدۇ. لېكىن ئەمەل قىلىشتا ، ئۆزى باشقىلارغا قارىغاندا تولىمۇ ئارقىدا. بۇ ھەقتە اللە تەئالى مۇنداق دەيدۇ: ﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ﴿۱﴾ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ﴿۲﴾﴾ «ئى مۇئمىنلەر! سىلەر نېمە ئۈچۈن قىلمايدىغان ئىشنى قىلىمىز دەيسىلەر؟ (يەنى ئەمەلدە سىلەر قىلمايدىغان ياخشى ئىشلارنى نېمە ئۈچۈن ئاغزىڭلاردا قىلىمىز دەيسىلەر؟) سىلەرنىڭ قىلمايدىغان ئىشنى (قىلىمىز)



دېيىشىڭلار اللە نىڭ دەرگاھىدا ئەڭ ئۆچ (كۆرۈلىدىغان نەرسىدۇر)». ①  
«المقت»: يەنى ، غەزەپتىن ئېغىرراق .

رەسۇلۇللاھ ﷺ بىزگە ، مۇناپىقلارنىڭ ئالامەتلىرىنىڭ بەزىسىنى بايان قىلىپ مۇنداق دەيدۇ: «ئۇلار سۆزلىسە يالغان سۆزلەيدۇ ، ئامانەتكە خىيانەت قىلىدۇ ، ۋەدە قىلسا خىلاپلىق قىلىدۇ ، مۇنازىرىلەشكەندە ئاغزىنى بۇزۇپ تىللايدۇ» ② . بۇلار مۇناپىقلارنىڭ ئالامەتلىرىدىن بولۇپ ، گەپ قىلغان ۋاقىتىمىزدا ، يالغانچىلىقتىن ئاگاھ بولۇشىمىز كېرەك . بەزى كىشىلەرگە نىسبەتەن ، يالغانچىلىق — ئۇلارنىڭ خاراكتېرىنىڭ ۋە كۈندىلىك ھاياتىنىڭ بىر قىسمى بولۇپ قالدى . ئەتراپىمىزدىكى ئېلىم - سېتىم قىلىدىغان كىشىلەر ۋە بەزى تىجارەتچىلەرگە قارىسىڭىز ، يالغانچىلىق — ئۇلارنىڭ ئادىتىگە ئايلىنىپ كەتكەنلىكىنى ئۇچرىتىسىز .

«ئامانەتكە خىيانەت قىلىدۇ» . سىز ئۇنىڭغا ئامانەت قويسىڭىز ، ئۇ سىزگە خىيانەت قىلىپ ، «سەن ماڭا ئامانەت بەرمىدىڭ» دەيدۇ .  
«ۋەدە قىلسا خىلاپلىق قىلىدۇ» . يەنى سىزگە ۋەدە بېرىدۇ ، كەينىدىن خىلاپلىق قىلىدۇ .

«مۇنازىرىلەشكەندە ئاغزىنى بۇزۇپ تىللايدۇ» .

① سۈرە سەف 2-3 ئايەت .

② بۇخارى ، مۇسلىم رىۋايىتى .

اللہ تعالیٰ قۇرئان كەرىمدە بايان قىلغان ۋە بىز ئۇنىڭدىن قاتتىق ئېھتىيات قىلىشىمىز زۆرۈر بولغان مۇناپىقلارنىڭ ئالامەتلىرىنىڭ قاتارىدىن: ياخشىلىققا بۇيرۇپ ، يامانلىقتىن توسۇشنى تەرك ئېتىش .

اللہ تعالیٰ مۇنداق دەيدى: ﴿الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ﴾ «مۇناپىق نەرىلەر بىلەن مۇناپىق ئاياللار (مۇناپىقلىقتا ۋە ئىماندىن يىراق بولۇشتا) بىر - بىرىگە ئوخشايدۇ ، ئۇلار يامانلىققا بۇيرۇيدۇ ، ياخشىلىقتىن توسىدۇ»<sup>①</sup> . دېمەك ، ياخشىلىققا بۇيرىماسلىق ۋە يامانلىقتىن توسماسلىق: مۇناپىقلارنىڭ سۈپەتلىرى قاتارىدىن ھېسابلىنىدۇ. مۇسۇلمانلاردىن كۆپ كىشىلەر بۇ خىل سۈپەتكە چۈشۈپ قالغان بولۇپ ، ئۇلار پەقەت ناماز ، روزا ۋە زاكات بىلەنلا كۇپايىلىنىدۇ. ئۇلاردىكى «ياخشىلىققا بۇيرۇپ ، يامانلىقتىن توسۇش» سۈپىتى نەدە قالدى؟!

ئۇ قەدىرلىك قېرىنداشلار ، مۇناپىقلارنىڭ ئالامەتلىرىدىن يەنە بىرى ، ئىسلام ئەھلىنى مەسخىرە قىلىشتۇر. ھازىر سۈنئىي ھەمراھ قاناللىرى ۋە گېزىت - ژۇرناللار مەيدانغا كەلدى. ئۇنىڭ بىرىنچى مەقسىتى ۋە چوڭ نىشانى پەقەت دىن ئەھلىنى ، مۇجاھىدلارنى ، ياخشى كىشىلەرنى ۋە ئۆلىمالارنى مەسخىرە قىلىش ياكى سۆھبەت يوللىرى ئارقىلىق ئۇلارنى «رېئاللىقتىن ھېچنەرسىنى چۈشەنمەيدىغان ئەقىلسىز» دەپ تۆھمەت قىلىشتۇر. بەلكى تېخى ، مۇجاھىدلارنى ۋە ياخشى كىشىلەرنى مەسخىرە

<sup>①</sup> سۈرە تەۋبە 67- ئايەتنىڭ بىر قىسمى .

قىلىدىغان سەھنە ئەسەرلىرى ۋە فىلىملەر ئۇيۇشتۇرۇلدى. بىز بۇنى: «مۇناپىقلارنىڭ سۈپەتلىرىدىن» دەيمىز. مۇناپىقلارنىڭ بۇ سۈپەتلىرى، ھازىر كۆپ قىسىم ئىلمانزىمىلاردا (دىنىسزىلاردا) ئەكس ئېتىۋاتىدۇ. كۆپ قىسىم ئىلمانزىمىلارنىڭ بىرىنچى چوڭ مەقسىتى دىن ئەھلىنى ۋە ياخشى كىشىلەرنى مەسخىرە قىلىش بولدى.

اللہ تعالیٰ قۇرئان كەرىمدە بايان قىلغان مۇناپىقلارنىڭ ئالامەتلىرىدىن يەنە نامازنى ئۆز ۋاقتىدىن كېچىكتۈرۈش. بۇمۇ خەتەرلىك مەسىلە.

اللہ تعالیٰ مۇنداق دەيدۇ: ﴿قَوْلٌ لِّلْمُصَلِّينَ ﴿ الَّذِينَ هُمْ عَنِ

صَلَاتِهِمْ سَاهُونَ﴾ «شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ»<sup>①</sup>. يەنى گەرچە ئۇلار كېسەل ياكى سەپەردە بولمىسىمۇ، نامازنى ئۆز ۋاقتىدىن شەرىئەت سەۋەبىسىز كېچىكتۈرىدۇ. دېمەك، نامازنى كېچىكتۈرۈش — مۇناپىقلارنىڭ سۈپەتلىرىدىن. ويىل: بۇ — ئازاب سۆزى. يەنى ئۇلار نامازنى پەقەت كىشىلەرگە رىيا قىلىش ئۈچۈن ۋە خۇش ياقماستىن ئوقۇيدۇ. بۇمۇ ھەم مۇناپىقلارنىڭ سۈپەتلىرىدىن بولۇپ، (ئەمەللىرىنى) كىشىلەرگە كۆرسىتىش، ئاڭلىتىش، مەدھىيىلىنىش ۋە ماختىنىش ئۈچۈن قىلغاندىن سىرت، اللہ تعالیٰ نىڭ رازىلىقى ئۈچۈن ھېچ ئىش قىلمايدۇ.

① سۈرە مائۇن 4-5 ئايەت.

ئۇلارنىڭ سۈپەتلىرى ھەققىدە اللە تەئالى يەنە مۇنداق دەيدۇ: ﴿وَلَا يَذْكُرُونَ اللَّهَ إِلَّا قَلِيلًا﴾ « اللە نى پەقەت ئازغىنا ياد ئېتىدۇ»<sup>①</sup>. ئۇلارنىڭ سۆزلىرى: مال - دۇنيا ھەققىدە ۋە «دېيىلىپتىكەن»، «دەپتىكەن» دېگەندەك سۆزلەر بولۇپ ، سىز ئۇلارنىڭ اللە تەئالى نى ئەسلەيدىغانلىقىنى ئۇچراتمايسىز. مەسىلەن ، ئۇ ئۆزىنىڭ كۈندىلىك ھاياتىدا ، قۇرئان ئوقۇش ۋە زىكىر ئېيتىشقا ۋاقىت ئاجراتمايدۇ. ئۇنىڭ ھەركۈنى ۋە ھېچبىر ۋاقىت اللە تەئالى نى ئەسلەنگەنلىكىنى ، ناماز ئوقۇغانلىقىنى ، قۇرئان ئوقۇغانلىقىنى ۋە زىكىر ئېيتقانلىقىنى ئۇچراتمايسىز. مانا بۇ — اللە تەئالى ئۆزىنىڭ ھۆرمەتلىك كىتابىدا بايان قىلغان مۇناپىقلارنىڭ سۈپەتلىرى قاتارىدىن. اللە تەئالى مۇنداق دەيدۇ: ﴿وَلَا يَذْكُرُونَ اللَّهَ إِلَّا قَلِيلًا﴾ «اللە نى پەقەت ئازغىنا ياد ئېتىدۇ»<sup>②</sup>.

رەسۇلۇللاھ ﷺ بايان قىلغان مۇناپىقلارنىڭ سۈپەتلىرى قاتارىدىن — اللە يولىدىكى جىھادنى تەرك ئېتىش. سەھىھ مۇسلىمدىكى ھەدىستە ، رەسۇلۇللاھ ﷺ مۇنداق دەيدۇ: «كىمكى جىھاد قىلماي ياكى جىھاد قىلىشنى نىيەتمۇ قىلماي ئۆلۈپ كەتسە ، مۇناپىقلارنىڭ سۈپەتلىرىدىن بىر سۈپەت بىلەن ئۆلگەن بولىدۇ». شۇنىڭ ئۈچۈن ، ئىمام نەۋەۋى ۋە ئىمام ئىبنى تەيمىيەلەر «جىھادنى تەرك ئېتىش» نى مۇناپىقلارنىڭ خىسەلەتلىرى ۋە نىفاقنىڭ سۈپەتلىرىدىن بىر سۈپەت قاتارىدا تىلغان ئالغان.

① سۈرە نىسا 142- ئايەتنىڭ بىر قىسمى .

② سۈرە نىسا 142- ئايەتنىڭ بىر قىسمى .

بىز مۇناپىقلارنىڭ سۈپەتلىرى ياكى مۇناپىقچە قورقۇشتىن قاتتىق ھەزەر ئەيلىشىمىز كېرەك. ئەبۇ ھۇرەيرە ۋە ئەبۇ دەردائى رەزىيەللاھۇ ئەنھۇمالار: «سەلەر مۇناپىقچە قورقۇشتىن ھەزەر ئەيلەڭلار!» دېۋىدى ، كىشىلەر: « <مۇناپىقچە قورقۇش > دېگەن نېمە؟ » دەپ سوراشتى. ئۇ ئىككىيلەن: «كۆرۈنۈشتە (اللە تەئالى دىن) قورققاندىك كۆرۈنسىمۇ ، ئەمما قەلبىدە قورقماسلىق» دېدى .<sup>①</sup> دېمەك ، مۇناپىقلارنىڭ سۈپەتلىرى قاتارىدىن — ئۇ كۆرۈنۈشتە قورققاندىك كۆرۈنسىمۇ ، ئەمما قەلبىدە قورقماسلىقىدۇر .

ئاخىرىدا ، ئۇلۇغ ئەرشنىڭ رەببى ، كەرەملىك اللە تىن بىزنى نىفاقتىن پاكلىشىنى ، يىراق قىلىشىنى ۋە ساقلىشىنى سورايمەن .

وآخر دعوانا أن الحمد لله رب العالمين!

<sup>①</sup> ئەھمەد ۋە ئىبنى ئەساکىر رىۋايىتى .



15- دەرس

باشقىلارغا دۇئا قىلىش

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى».<sup>①</sup>

جەمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، اللہ تعالیٰ قۇرئان كەرىمدە مۇئمىنلەرنىڭ كۆپلىگەن سۈپەتلىرىنى تىلغا ئالدى. بۇ نېمە ئۈچۈن ؟ پەقەت ئۇنى ئوقۇپ قويۇش ئۈچۈنمۇ ؟ ياق ، بەلكى ئۇنى ھاياتىمىزغا تەتبىقلاش ئۈچۈن.

كۆپىنچە ھالەتتە ، بىز «باشقىلارغا دۇئا قىلىش سۈپىتى» دىن ئىبارەت بۇ سۈپەتنى زاي قىلىۋەتتۇق. اللہ تعالیٰ مۇنداق دەيدۇ: ﴿وَالَّذِينَ

<sup>①</sup> سۈرە بەقەرە 183 - ئايەت.



جَاؤُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ ﴿١٠﴾ «ئۇلاردىن كېيىن كەلگەنلەر: <پەرۋەردىگارمىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۇئەمىنلەرگە قارشى دۈشمەنلىك پەيدا قىلمىغىن، پەرۋەردىگارمىز! سەن ناھايىتى مەغپىرەت قىلغۇچىسەن، مېھرىبانسەن > دەيدۇ».<sup>①</sup> (سبحان الله!) نى قەدىرلىك قېرىنداشلىرىم، مەن بۇ سۈپەتنى باشقىلارغا دۇئا قىلىش سۈپىتى دەپ قارايمەن. سىز مۇسۇلمان قېرىنداشىڭىزغا دائىم دۇئا قىلىپ تۇرۇڭ! ئەگەر بۇنى «بىرەر ئىشقا دەلىل بولىدۇ» دېيىشكە توغرا كەلسە، ھەقىقەتەن ئۇ قەلبىڭىزنىڭ ساغلاملىقىغا دەلىل بولىدۇ. سىز باشقىلارغا دۇئا قىلىدىغان كىشىلەرنىڭ قەلبىدە ساغلاملىق، سۈزۈكلۈك ۋە ساپلىقنى ئۇچرىتىسىز. بىز ھاياتىمىزدا، دۇئالىرىمىزدا ۋە رەببىمىز بىلەن سىزدىن ئىشىمىزدا، بۇ خىل سۈپەتنى قانداق شەكىللەندۈرىمىز؟ بىز بۇ سۈپەتنى دائىم مۇسۇلمان قېرىنداشلىرىمىزغا دۇئا قىلىش ئارقىلىق شەكىللەندۈرىمىز. سەھىھ مۇسلىمدىكى ھەدىستە، رەسۇلۇللاھ ﷺ مۇنداق دەيدۇ: «مۇسۇلمان كىشىنىڭ ئۆز قېرىندىشى ئۈچۈن، قېرىندىشىنىڭ كەينىدىن قىلغان دۇئاسى ئىجابەتتۇر. ئۇنىڭ بېشىدا بىر مۇنەككەل پەرىشتە بولۇپ، ئۇ ھەر قاچان ئۆز قېرىندىشىغا ياخشىلىقنى

① سۈرە ھەشەر 10- ئايەت.

تېلىگەندە ، ئۇ پەرىشتىمۇ: «ئامىن! ساڭمۇ شۇنىڭدەك بولسۇن < دەيدۇ».<sup>①</sup>

تەسەۋۋۇر قىلىپ بېقىڭ! مانا بۇ پەرىشتىنىڭ ۋەزىپىسى ۋە مۇھىم خىزمىتى. سىز مۇسۇلمان قېرىندىشىڭىزغا: «اللَّهُمَّ اغْفِرْ لَهُ» (ئىيى اللّٰه ، ئۇنى مەغپىرەت قىل!) دەپ دۇئا قىلغان ۋاقتىڭىزدا ، ئۇ پەرىشتە: «ساڭمۇ ئوخشىشى بولسۇن!» يەنى ، «اللَّهُمَّ اغْفِرْ لَهُ» دەيدۇ. سىلەر ئەلۋەتتە پەرىشتىنىڭ دۇئاسىنىڭ ئىجابەت قىلىنىدىغانلىقىنى بىلىسىلەر.

ئى قەدىرلىك قېرىنداشلىرىم ، مەن سىلەرگە مەسجىدتە مەن بىلەن بىللە ناماز ئوقۇغان بىرەيلەننىڭ ھەيران قالارلىق بىر ئىشىنى سۆزلەپ بېرەي. بىز مەسجىدتىن چىققاندا ، (ئۇ ماڭا): «مەن سىز ئۈچۈن دۇئا قىلدىم» دېدى. مەن: «جزاك الله خيرا! (اللّٰه سىزگە ياخشىلىق بىلەن مۇكاپاتلىسۇن!). قانداق دۇئا قىلدىڭىز؟» دېسەم ، ئۇ: «سەجدە قىلغان ۋاقتىمدا» دېدى. سىز بۇ ئالىي پەزىلەتكە قاراڭ! ئى قەدىرلىك قېرىنداشلىرىم ، بىزنىڭ بۈگۈنكى رىئاللىقىمىزدا ، اللّٰه رەھمەت قىلغان كىشىلەردىن باشقا ، بۇ سۈپەتكە ئىگە بولغان كىشىلەر ناھايىتى بەك ئاز. ئۇ قەلبىدىن چىقىرىپ تۇرۇپ دۇئا قىلغان ئىدى. ئۇ: «مەن سەجدە قىلغان ۋاقتىمدا ، <ئىيى اللّٰه ، مېنى ۋە مەن بىلەن مەسجىدتە بولغان كىشىلەرنى مەغپىرەت قىلغىن!> دەپ دۇئا قىلىمەن» دېدى. ئۇنىڭ مەسجىدتە ئۆزى بىلەن ناماز ئوقۇۋاتقان كىشىلەرنى ئويلاۋاتقانلىقىغا قاراڭ! ھازىر بىزنىڭ

① مۇسلىم رىۋايىتى.

ئىچىمىزدە ، كىشىلەر ئۆزى بىلەن مەسجىد تە بولغان كىشىنى ئويلاپ ، ئۇلارغا دۇئا قىلارمۇ؟! بۇ — كاتتا سۈپەت ، يۈكسەك ئەخلاق ۋە بۈيۈك قەلب. ئىنسان دۇئا قىلغاندا ، دائىم پەقەت ئۆزىنىلا ئويلىماي ، بەلكى مۇسۇلمان قېرىنداشلىرىنىمۇ ئويلىشى كېرەك.

شۇنىڭدەك ، مەن سىلەرگە يەنە بىر ھەيران قالارلىق ئەھۋالنى بايان قىلىپ بېرەي. يېشى تەخمىنەن ئاتمىشتىن ئاشقان ، ياشانغان بىر كىشى بولۇپ ، مەن ئۇنىڭغا: «مەن اللە تەئالى دىن سىزگە مەغپىرەت قىلىشىنى سورايمەن» دېسەم ، ئۇ: «بارلىق مۇسۇلمانلار ئۈچۈن سورا!» دېدى. مەن يەنە: «مەن ، اللە تەئالى دىن سىزنى جەننەتكە كىرگۈزۈشىنى سورايمەن» دېسەم ، ئۇ: «بارلىق مۇسۇلمانلار ئۈچۈن سورا!» دېدى. ئەگەر ھازىر بىر كىشى يەنە بىر كىشىگە: «مەن اللە تەئالى دىن سىزنى جەننەتكە كىرگۈزۈشىنى سورايمەن» دېسە ، ئۇ: «ئامىن!» دەيدۇ ۋە مۇسۇلمان قېرىنداشلىرىنى ئويلاپمۇ قويمايدۇ.

مۇسۇلماننىڭ ئۆز نەپسىنى تەربىيىلىشى تولمۇ ياخشى بىر سۈپەتتۇر. تەربىيىدىن ئىبارەت بۇ ياخشى سۈپەت سىزنىڭ ھاياتىڭىزدا ۋە رەببىڭىز بىلەن سىردىشىشىڭىزدا ئۈزۈلمەس بىر سۈپەتتى ، يەنى باشقىلارغا دۇئا قىلىش سۈپىتىنى ھاسىل قىلىدۇ. رەسۇلۇللاھ ﷺ خۇش بىشارەت بېرىپ مۇنداق دېگەن: «كىمكى مۇئمىن ئەرلەر ۋە مۇئمىن ئاياللار ئۈچۈن اللە تەئالى مەغپىرەت تىلىسە ، ئۇ كىشىنىڭ بارلىق مۇئمىن ئەر ۋە مۇئمىن ئايالغا (قىلغان دۇئاسىنىڭ) سەۋەبى بىلەن ياخشىلىق

يېزىلىدۇ»<sup>①</sup>. بۇ كىشىنى ئاجايىپ خۇش قىلىدىغان ھەدىستۇر. شەيخۇل ئىسلام ئىبنى تەيمىيە رەھىمەھۇللاھ بۇ ھەدىسكە ئاساسەن ، «مۇسۇلمان قېرىنداشلىرىغا دۇئا قىلىش» نى ئۆزىگە كۈندىلىك ۋەزىپە قىلىپ بېكىتكەن ئىدى.

تەسەۋۋۇر قىلىپ بېقىڭ! ھازىر زېمىن يۈزىدە ئۆلۈك ئەمەس ، تىرىك مۇسۇلمانلاردىن قانچىسى بار؟ مەسىلەن ، ئەگەر ئەڭ تۆۋەن مۆلچەر بويىچە مىليارد مۇسۇلمان بار دېسەك ، لېكىن ئۇلارنىڭ ئىچىدە بەزى كاززاپ ۋە شېرىك قىلمىشلاردىكى ۋە نامدا مۇسۇلمان ، ئەمما ھەقىقەتتە مۇسۇلمان ئەمەس بولغان كىشىلەرنى (چىقىرىۋەتكەندە) ، (اللھ ئەڭ ياخشى بىلگۈچىدۇر!) ھېچ بولمىغاندا ، زېمىن يۈزىدىكى مۇسۇلمانلارنىڭ سانىنى ئەڭ تۆۋەن مۆلچەر بويىچە ئون مىليون دېسەك ، ئۇنداقتا ھەر بىر مۇئمىن ئەر ۋە مۇئمىن ئايال سەۋەبلىك بىر ياخشىلىق يېزىلسا ، ئون مىليون ئادەمگە نىسبەتەن ، ئەڭ تۆۋەن مۆلچەردىمۇ ئون مىليون ياخشىلىق بولىدۇ. اللھ تعالى يەنە ئۆزى خالىغان كىشىگە ھەسسىلەپ كۆپەيتىپ بېرىدۇ ، ئون مىليون ئونغا ھەسسىلەنسە ، قانچە بولىدۇ؟ يۈز مىليون بولىدۇ. قانداق بولۇپ شۇنداق بولىدۇ؟ ئەگەر سىز «اللھُمَّ اغْفِرْ لِلْمُؤْمِنِينَ وَالْمُؤْمِنَاتِ» (ئى اللھ ، مۇئمىن ئەر ۋە مۇئمىن ئاياللارنى مەغپىرەت قىلغىن!) دېسىڭىز ، بۇ دۇئا تىرىك ۋە ئۆلۈكلەرنىڭ ھەممىسىنى ئۆز ئىچىگە ئالىدۇ. تەسەۋۋۇر قىلىپ بېقىڭ! ئاتىمىز ئادەم

① تەبرانى «ھەسەن» دېگەن.

ئەلەيھىسسالامدىن تارتىپ ھازىرقى رىئاللىقىمىزغىچە قانچە مىليارد مۇسۇلمان ئۆتتى؟ سىز پەقەت 1/4 دەققىدىن ئازراق ۋاقىت چىقىرىپ، ئۇلار ئۈچۈن دۇئا قىلىشىڭىز، زاپاس خەزىنىڭىزگە مىليارد ياخشىلىقلار كىرىدۇ. اللہ سىلەرگە رەھىم قىلسۇن، سىلەر ئۆزۈڭلارنى بۇ پاك، مۇبارەك سۈپەتلەرگە كۆندۈرۈڭلار. سىز دۇئا يىڭىزنىڭ بىر قىسمىنى دائىم مۇسۇلمان قېرىنداشلىرىڭىز ئۈچۈن ئاجرىتىڭ.

ئى قەدىرلىك قېرىنداشلىرىم، بۇ يەردە قىيىنچىلىققا ياكى جاپا - مۇشەققەتكە چۈشۈپ قالغان نۇرغۇن كىشىلەر غاپىل قالغان بىر مەسىلە بار، ئۇ بولسىمۇ ئۆز قېرىنداشلىرى ئۈچۈن، غايىبانە كەينىدىن دۇئا قىلىشنى ئۇنتۇپ قېلىشتۇر. مەسىلەن، سىز ئۇزۇندىن بېرى بىرەر قىيىنچىلىق ياكى قەرزنىڭ مۇشەققەتلىرىگە چۈشۈپ قالغان بولسىڭىز ۋە مۇسۇلمان قېرىنداشىڭىزنىڭمۇ قەرزى بارلىقىنى بىلىشىڭىز، سىزنىڭ: «ئى اللہ، پالانى قېرىنداشىمنىڭ قەرزىنى تۈگىتەلىشىگە ياردەم بەرگىن! ئى اللہ، ئۇلارنىڭ گۇناھلىرىنى مەغپىرەت قىلغىن! ئى اللہ، ئۇلارنىڭ نەھۋاللىرىنى ئىسلاھ قىلىپ بەرگىن!» دەپ، دائىم مۇسۇلمان قېرىنداشلىرىڭىزغا دۇئا قىلىشىڭىز ھەمدە ئەسىرگە چۈشكەن، ئېزىلىۋاتقان، ئازابلىنىۋاتقان ۋە تۈرمىلەرگە قامىلىۋاتقان مۇھاجىر، مۇجاھىد قېرىنداشلىرىڭىز ئۈچۈن دۇئا قىلىشىڭىز كېرەك ۋە كۈندىلىك دۇئالىرىڭىزنىڭ بىر قىسمىنى ئۇلار ئۈچۈن ئاجرىتىشىڭىز كېرەك.

ئى قېرىنداشلار! ئاندىن سىلەر پات ئارىدا راھەتنى، بەختنى، سائادەتنى ۋە خاتىرجەملىكنى ھېس قىلىسىلەر. سىز دۇئا يىڭىزنىڭ بىر

قىسمىنى مۇسۇلمان قېرىندىشىڭىزغا ئاجراتقانلىقىڭىز ئۈچۈن ،  
قەلبىڭىزنىڭ ھەسەت ۋە ئۆچمەنلىكتىن پاكلانغانلىقىنى ھېس قىلىسىز .  
سىز ئۇلار ئۈچۈن دۇئا قىلىسىڭىز ، الله ئۇلارنىڭ غەم - قايغۇلىرىنى كۆتۈرۈۋېتىدۇ ،  
ئۇلارنىڭ ياردىمىدە بولىدۇ ۋە ئۇلار بىلەن بىللە بولۇپ ، دەرد - ئەلەملىرىنى  
يەڭگىللىتىدۇ .

ئاخىرىدا ، ئۇلۇغ نەرشنىڭ رەببى ، كەرەملىك الله تىن ئۆزى ياخشى  
كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشىنى سورايمەن .

وجزاكم خيراً!

16- دەرس

شەھىدلەر

## بِسْمِ اللّٰهِ الرَّحْمٰنِ الرَّحِیْمِ

اللّٰه تەالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى، بىر اللّٰه تىن باشقا ھېچ ئىلاھ يوقتۇر، ئۇ يەككە - يېگاندۇر، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك، ئى قەدىرلىك قېرىنداشلىرىم، بۇ ئۇچرىشىشىمىزدا شەھىدلەرنىڭ پەزىلەتلىرى توغرىلىق سۆزلەپ ئۆتىمىز.

شەھىدلەرنىڭ پەزىلەتلىرى ناھايىتى كۆپ بولۇپ، شەھىد ئۆلمەيدۇ، بەلكى ئۇ اللّٰه نىڭ ھۇزۇرىدا رىزىقلاندۇرۇلىدۇ، نېمەتلەندۈرۈلىدۇ، لەززەتلەندۈرۈلىدۇ ۋە مەنپەئەتلەندۈرۈلىدۇ. ئەگەر سىز بۇنىڭ قانداق شەكىلدە بولىدىغانلىقىنى سورىسىڭىز، مەن سىزگە: «بۇ ئاخىرەت ئىشلىرى» دەيمەن. سىز ئاخىرەت ئىشلىرىنىڭ قانداق بولىدىغانلىقى توغرىلىق سورىماڭ. چۈنكى بىزنىڭ ئەقىللىرىمىز كەمتۈك ۋە ئاجىز،

<sup>①</sup> سۈرە بەقەرە 183 - ئايەت.



ئاخىرەتنىڭ ھەقىقىتىنى بىلىشكە قادر بولالمايدۇ. لېكىن اللہ خالسا ،  
(ھەقىقىتىنى) بىز ئاخىرەت ھويلىسىغا يۆتكەلگەندىن كېيىن بىلىمىز.

اللہ نىڭ ھۇزۇرىدىكى شەھىدلەرنىڭ پەزىلەتلىرىنى بايان قىلىپ  
بەرگەن كۆپلىگەن ھەدىسلەر كەلدى. شۇنىڭ ئۈچۈن ، بىز «اللہ يولدا  
شەھىدلىكنى ياخشى كۆرۈش» تىن ئىبارەت بۇ يارقىن سۈپەتنىڭ ساھابە  
رەزىيەللاھۇ ئەنھۇمىلاردا ، مەيلى ئىلىملىك ياكى ئىلىمىسىز بولسۇن ، باي  
ياكى كەمبەغەل بولسۇن ئۆز ئىپادىسىنى تاپقانلىقىنى ئۇچرىتىمىز.

رەسۇلۇللاھ ﷺ بىزگە بايان قىلىپ مۇنداق دەيدۇ: «شەھىدىتىن  
باشقا ھېچبىر كىشى دۇنياغا قايتىشنى ئارزۇ قىلمايدۇ».<sup>①</sup> شەھىد قانچە  
قېتىم دۇنياغا قايتىشنى ئارزۇ قىلىدۇ؟ ئىككى قېتىممۇ؟ ئۈچ قېتىممۇ؟ ياق.  
(ئۆزىگە بېرىلگەن) كارامەتلەرنى كۆرگەنلىكى ئۈچۈن ئون قېتىم ئارزۇ  
قىلىدۇ. تەسەۋۋۇر قىلىپ بېقىڭ! شەھىدىتىن باشقا ، ھەتتا ئۆلىمالار ،  
فەقىھشۇناسلار ، مۇھەددىسلەر ، خاتىپلار ، دەۋەتچىلەر ۋە ئىبادەت  
قىلغۇچىلار بولسىمۇ ، دۇنياغا قايتىشنى ھېچبىر ئادەم ئارزۇ قىلمايدۇ. نېمە  
ئۈچۈن؟ سەۋەبى نېمە؟ (ئۆزىگە بېرىلگەن) پەزىلەتلەرنى كۆرگەنلىكى  
ئۈچۈن. بۇ پەزىلەتلەرنى قەلەم سۈپەتلەشتىن ياكى نەقىل تەسەۋۋۇر  
قىلىشتىن ئاجىز كېلىدۇ. بۇ ئاجايىپ پەزىلەت ، ھەيران قالارلىق ئىش.  
شۇنىڭ ئۈچۈن رەسۇلۇللاھ ﷺ مۇنداق دېگەن: «شەھىد ئۈچۈن اللہ نىڭ  
ھۇزۇرىدا ئالتە خىسلەت بار».<sup>②</sup> قاراڭ! بۇ پەقەت شەھىدلەرگە خاس

① بۇخارى رىۋايىتى.

② تىرمىزى ۋە ئىبنى ماجە رىۋايىتى. ئەلبانى «سەھىھ» دېگەن.

قىلىنغان كاتتا خىسلەتلەر بولۇپ ، بۇ خىسلەتتە ئۇلارغا ھېچكىم شېرىك بولالمايدۇ. ھەدىستە بۇنىڭغا تېكىست كەلمىگەن ، لېكىن ئۇنىڭ مەنىسى كەلگەن.

«شەھىدىنىڭ تۇنجى تامچە قېنى تۆكۈلۈشى بىلەن گۇناھلىرى مەغپىرەت قىلىنىدۇ». اللّٰه اكبر! يەنە بىر سەھىھ ھەدىستە ، رەسۇلۇللاھ ﷺ مۇنداق دېگەن: «شەھىدىنىڭ قەرزىدىن باشقا بارچە گۇناھلىرى مەغپىرەت قىلىنىدۇ». ① سىز «كل» (بارچە) دېگەن سۆزگە قاراڭ! «كل» (بارچە) دېگەن سۆز ئومۇمىي لەۋزىلەرنىڭ قاتارىدىن. يەنى شەھىدىنىڭ چوڭ - كىچىك بارچە گۇناھلىرى مەغپىرەت قىلىنىدۇ. نەگەر قەرزى بولۇپ قالسا ، قەرزىدىن باشقا بارلىق گۇناھلىرى مەغپىرەت قىلىنىدۇ. دېمەك ، شەھىدىگە قىيامەت كۈنى ھېساب يوق. ئۇ گۇناھسىز ھالەتتە جەننەتكە ھېسابسىز كىرىدۇ. بىز اللّٰه تەئالى دىن ئۆزىنىڭ كەرەملىك پەزىلەتلىرىدىن ئاتا قىلىشنى سورايمىز.

ئىككىنچى بولۇپ ، «72 ھۆر ئەينىگە ئۆيلەندۈرۈلىدۇ ۋە شۇنداقلا ، يېقىنلىرىدىن 70 كىشىگە شاپائەت قىلىش ھوقۇقى بېرىلىدۇ». اللّٰه اكبر! قىيامەت كۈنى ئۇنىڭ يېقىنلىرىنىڭ يۈزلىرى يورۇپ كېتىدۇ ۋە «ئۇنىڭغا بۈيۈكلۈك ياقۇت تاجى كەيدۈرۈلىدۇ. ئۇنىڭدىكى بىر تال ياقۇت دۇنيا ۋە ئۇنىڭدىكى بارچە نەرسىلەردىن ياخشىدۇر. شۇنىڭدەك ، ئۇ قىيامەت كۈنى ياكى تىرىلىش كۈنىدىكى كاتتا قورقۇنچتىن ۋە قەبرە ئازابىدىن خاتىرجەم

① مۇسلىم رىۋايىتى.

بولدۇ».<sup>①</sup> شۇ مەندە كىلىدىغان يەنە بىر ھەدىستە رەسۇلۇللاھ ﷺ مۇنداق دەيدۇ: «مۇجاھىدلارنىڭ باشلىرى ئۈستىدىكى قېلىچلارنىڭ ئاۋازى قەبرە ئازابىغا يېتەرلىكتۇر»<sup>②</sup> ، ئۇ بولسىمۇ سەبىردۇر (يەنى قېلىچلارنىڭ ئاۋازلىرىغا سەبىر قىلغۇچىدۇر). سىلەر بۇ كاتتا ، بۈيۈك پەزىلەتلەرنى تەسەۋۋۇر قىلىپ بېقىڭلار؟! ئىنسان يەنە نېمە ئۈچۈن اللە سېحانە وتعالى نىڭ يولىدا شەھىد ھالەتتە ئۆلتۈرۈلۈشكە ئىشتىياق باغلىمايدۇ!؟

رەسۇلۇللاھ ﷺ مۇنداق دەيدۇ: «(اللە يولىدا) ئۆلتۈرۈلگەنلەر ئۈچ تۈرلۈك بولىدۇ. بىرى ، ئۆز جېنى ۋە مېلى بىلەن چىقىپ ، دۈشمەنگە ئۇچراشقان چاغدا تاكى ئۆلتۈرۈلگەنگە قەدەر ئۇلار بىلەن ئۇرۇش قىلغان كىشى. ئەنە شۇ گۇناھلاردىن تازىلانغان ۋە پاكلانغان شەھىد تۇر. ئۇنىڭ چىدىرلىرى: اللە نىڭ نەرسى ئاستىدا بولىدۇ ، پەيغەمبەرلەرمۇ ئۇلاردىن پەقەت پەيغەمبەرلىك دەرىجىسى بىلەنلا ئارتۇق بولالايدۇ».<sup>③</sup> دېمەك ، اللە نىڭ ھۇزۇرىدىكى شەھىدلەرگە كاتتا دەرىجە ، ھۆرمەت ۋە پەزىلەتلەر بار. تەسەۋۋۇر قىلىپ بېقىڭ! پەيغەمبەر ﷺ پەيغەمبەرلەرنىڭ تۈگەنچىسى ۋە سەيبىدى تۇرۇپ ، ئۇنىڭ مۇنداق دېگەنلىكىنى ئۇچرىتىمىز. رەسۇلۇللاھ ﷺ: «مەن اللە يولىدا ئۇرۇش قىلىپ ، ئاندىن ئۆلتۈرۈلۈشنى ئارزۇ قىلمەن» دېدى ، «غەلبە قىلىشنى» دېمىدى. ئۇ: «مەن اللە يولىدا ئۇرۇش قىلىپ ، ئاندىن ئۆلتۈرۈلۈشنى ئارزۇ قىلمەن» دەپ ئۈچ قېتىم

① ترمىزى ۋە ئىبنى ماجە رىۋايىتى. ئەلبانى «سەھىھ» دېگەن.

② نەسائى رىۋايىتى. ئەلبانى «سەھىھ» دېگەن.

③ ئەھمەد ۋە ئىبنى ھەببان رىۋايىتى. ئەلبانى «سەھىھ» دېگەن.

دېدى. <sup>①</sup> بۇنىڭغا قارىتا ئۆلىمالار مۇجمەللىك ھېس قىلىپ: «پەيغەمبەرلەر قانداق بولۇپ شەھىد بولۇشنى ئارزۇ قىلىدۇ؟ پەيغەمبەرلەرنىڭ مەرتىۋىسى شەھىدلەرنىڭ مەرتىۋىسىدىن ئۈستۈن تۇرسا؟!» دەيدۇ، ئۆلىمالار ئۆز ئىختىلاپلىرىغا جاۋابەن: «رەسۇلۇللاھ ﷺ (بۇ سۆزى ئارقىلىق) اللە نىڭ ھۇزۇرىدىكى شەھىدنىڭ پەزىلىتىنى بايان قىلىشنى ئىرادە قىلغان» دېدى.

دېمەك، شەھىدلەرنىڭ ئورنى ۋە مەرتىۋىسى كاتتا. ھەممىمىزگە مەلۇمكى، رەسۇلۇللاھ ﷺ جەننەتكە كىرگەن. بۇخارىنىڭ ھەدىسىدە رەسۇلۇللاھ ﷺ نىڭ جەننەتكە كىرگەنلىكى ھەققىدە ھەدىس كەلگەن. رەسۇلۇللاھ ﷺ مۇنداق دەيدۇ: «مەن كېچىدە ئىككى ئادەمنى كۆردۈم. ئۇ ئىككىسى مېنىڭ قېشىمغا كېلىپ، مېنى دەرەخكە ئۆرلەتتى. ئاندىن ئۇ ئىككىسى مېنى ئەڭ گۈزەل ۋە ئەڭ ئەۋزەل ھويلىغا كىرگۈزدى. مەن ئۇنىڭدەك گۈزەل ھويلىنى پەقەتلا كۆرۈپ باقمىغان. ئۇ ئىككى كىشى ماڭا: <بۇ شەھىدلەرنىڭ ھويلىسى> دېدى». <sup>②</sup> اللە اكبر! جەننەتتىكى ئەڭ گۈزەل، ئەڭ چىرايلىق ۋە ئەڭ ئەۋزەل ھويلا شەھىدلەرنىڭ ھويلىسىدۇر. سىزنىڭ قېشىڭىزغا جىھادتىن توسىدىغان ۋە ياردەمسىز تاشلاپ قويدىغان كىشىلەر كېلىپ، سىزنى جىھادتىن قايتۇرۇشنى ئىرادە قىلغىنى — ئەمەلىيەتتە سىزنى مۇشۇ ھويلىدىن، يەنى «شەھىدلەر ھويلىسى» دىن مەھرۇم قوبۇشنى ئىرادە قىلغىنىدۇر. رەسۇلۇللاھ ﷺ نىڭ ھەدىسىدە ئىپادىلەنگەن جەننەتتىكى ئەڭ گۈزەل، ئەڭ چىرايلىق ۋە ئەڭ ئەۋزەل

<sup>①</sup> بۇخارى رىۋايىتى.

<sup>②</sup> بۇخارى رىۋايىتى.

ھويلا بولغان ئۇ كاتتا ھويلىدىن ياكى شۇ دەرىجىدىن سىزنى مەھرۇم قويۇپ ، اللہ يولىدىكى جىھادتىن توسۇپ ، ياردەمسىز تاشلاپ قويۇپ ، ئۆزى ھەم جىھادتىن ئولتۇرۇۋالغۇچى كىشىلەرگە تەسىرلىنىپ قېلىشتىن اللہ سىزنى ساقلاپ قالغان ئى كىشى ، ئېھتىيات قىلىڭ! رەسۇلۇللاھ ﷺ مۇنداق دەيدۇ: «اللہ تعالى ئۆزىنىڭ يولىدا جىھاد قىلغان كىشىلەرگە ھەقىقەتەن جەننەتتە 100 دەرىجە تەييارلىدى. ھەر ئىككى دەرىجىنىڭ ئارىلىقى ئاسمان - زېمىننىڭ ئارىلىقىدەك كېلىدۇ».<sup>①</sup> ئاسمان - زېمىننىڭ ئارىلىقى قانچىلىك ؟ بەزى ھەدىسلەردە «بەش يۈز يىللىق مۇساپە» دەپ كەلدى. ئىمام ئىبنى تەيمىيە رەھىمەھۇللاھ بۇ ھەدىس ھەققىدە مۇنداق دەيدۇ: «اللہ تعالى جەننەتتىكى مۇجاھىدلارنىڭ دەرىجىسىنى ئەللىك مىڭ يىل يۇقىرى كۆتۈرىدۇ».

ھازىر سىز شەھرىڭىزدە ۋە يۇرتىڭىزدا اللہ قا ئىبادەت قىلىش بىلەنلا كۇپايىلىنىپ ئولتۇرسىڭىز ، شەھىدلەرنىڭ دەرىجىسىگە يېتەلمەسلىكىڭىز مۇمكىن.

ئاخىرىدا ، بۈيۈك نەرسىنىڭ رەببى ، كەرەملىك اللہ تىن ئۆزىنىڭ بۈيۈك پەزىلەتلىرى بىلەن بىزگە ئۆز ھۇزۇرىدىن مەنزىلەرنىڭ ئەڭ كاتتىسى ۋە ئەڭ يۇقىرىسى بولغان شەھىدلەرنىڭ دەرىجىلىرىنى رىزىق قىلىپ بېرىشىنى سورايمىز!

<sup>①</sup> بۇخارى رىۋايىتى.

وآخر دعوانا أن الحمد لله رب العالمين، وصلى الله وسلم وبارك  
على نبينا محمد وعلى آله وصحبه وسلم!

17- دەرس

هداىەت

## بِسْمِ اللّٰهِ الرَّحْمٰنِ الرَّحِیْمِ

اللّٰه تَعَالٰی مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، مۇسۇلمان كىشى ھاياتىنىڭ ھەربىر كۈن ، ھەربىر مىنۇت ۋە ھەربىر سېكۇنتلىرىدا ھىدايەتكە ناھايىتى ئېھتىياجلىق. شۇنىڭ ئۈچۈن ، اللّٰه تَعَالٰی بىزگە نامازدا «اهْدِنَا الصِّرَاطَ الْمُسْتَقِيمَ» (بىزنى توغرا يولغا باشلىغىن) دېيىشنى پەرز قىلدى. بەزى كىشىلەر: «الحمد لله ، مەن ھىدايەت ئۈستىدە ، ناماز ئوقۇيمەن ، روزا تۇتمەن ۋە زاكات بېرىمەن ، شۇنداق تۇرۇقلۇق يەنە نېمىشقا <اهْدِنَا الصِّرَاطَ الْمُسْتَقِيمَ> (بىزنى توغرا يولغا باشلىغىن) ، - يەنى

<sup>①</sup> سۈرە بەقەرە 183 - ئايەت.



بىزنى توغرا يول ئۈستىدە مۇستەھكەم قىلغىن ۋە بىزنى ھىدايەت قىلغىنىڭدىن كېيىن ، ھىدايتىمىزنى تېخىمۇ زىيادە قىلىپ بەرگىن! — دەپ سورىغۇدەكمەن؟» دەيدۇ. بۇ ھەقتە بىز رەسۇلۇللاھ ﷺ نىڭ ئەلى رەزىيەللاھۇ ئەنھۇغا: «اللَّهُمَّ اهْدِنِي سَبِيلَكَ» (ئى اللھ ، مېنى ھىدايەت قىلغىن ۋە توغرا يولغا باشلىغىن!) دېگىن.<sup>①</sup> يەنە بىر رىۋايەتتە: «اللَّهُمَّ إِنِّي أَسْأَلُكَ الْهُدَى وَالسُّبُلَ» (ئى اللھ ، مەن سەندىن ھىدايەتنى ۋە توغرا يولنى سورايمەن!) دېگىن.<sup>②</sup> دەپ ئۆگەتكەنلىكىنى ئۇچرىتىمىز. سۆزلەرنىڭ جۇغلانمىلىرى بېرىلگەن رەسۇلۇللاھ ﷺ گە قاراڭ! بۇ ئىككى سۆز نۇرغۇن ياخشىلىقلارنى ئۆز ئىچىگە ئالغان.

توغرا يولغا ھىدايەت قىلىنىش — بۇ ئومۇمىي سۆز بولۇپ ، بىز بارلىق ئەھۋاللىرىمىز ۋە شارائىتلىرىمىزدا ، مەخپىي ياكى ئاشكارا ھالەتلىرىمىزدە بولسۇن ، توغرا يولغا ھىدايەت قىلىنىشقا مۇھتاج. بەزى كىشىلەرنىڭ باشقىلار بىلەن بىللە بولغاندا ، كۆرۈنۈشتە توغرا يول ئۈستىدە ، شۇنداقلا ھەق يول ۋە ھىدايەت تاپقۇچى ئىكەنلىكىنى ئۇچرىتىسىز. لېكىن پەقەت اللھ تەئالى بىلەن يالغۇز قالغاندا بولسا ، ئۆز رەببىگە ئاسىي بولغانلىقىنى كۆرىسىز. بىز بۇ كىشىگە: «سىز كىشىلەر بىلەن بىللە بولغاندا توغرا يول ئۈستىدە ، ئەمما يالغۇز قالغان ۋاقىتتا ئەكسىچە ئىكەنسىز» دەيمىز.

① مۇسلىم رىۋايىتى.

② مۇسلىم رىۋايىتى.

بىز مەيلى سىرتقى ھالەتلەرىمىزدە بولسۇن ياكى ئىچكى ھالەتلەرىمىزدە بولسۇن ھەر ۋاقىت توغرا يول ئۈستىدە بولۇشقا مۇھتاج. كۆرۈنۈشتە توغرا ياشاۋاتقان ، توغرا دىنغا ئېتىقاد قىلىۋاتقان ۋە ھىدايەت تېپىۋاتقان نۇرغۇنلىغان كىشىلەر بار. لېكىن ئۇلارنىڭ ئىچكى ھالىتى توغرا يول ئۈستىدە ئەمەس. سىز ئۇنىڭ قەلبىدە مۇسۇلمانلارغا قارىتا كىبىر ، مەغرۇرلىنىش ، نەجەبلىنىش ۋە ئۆچ كۆرۈشنى تاپسىز ، شۇنداقلا نىفاق ، ھەسەت ، ئۆچمەنلىك ۋە يەنە كۆپلىگەن قەلبىي كېسەللەرنى بايقايسىز. بىز بۇ كىشىلەرگە: «سىزنىڭ سىرتقى قىياپىتىڭىز توغرا يول ئۈستىدە ، لېكىن ئىچكى ھالىتىڭىز توغرا يول ئۈستىدە ئەمەسكەن. سەۋەبى ، قەلبىڭىزدە نۇرغۇن كېسەللەر بولۇپ ، سىز ئۇنى داۋالاشقا تولىمۇ مۇھتاج ئىكەنسىز» دەيمىز.

بىز ھەتتا باشقىلار بىلەن بولغان مۇئامىلىدىمۇ توغرا يول ئۈستىدە بولۇشقا مۇھتاج. سىز نۇرغۇن كىشىلەرنىڭ باشقىلار بىلەن بولغان مۇئامىلىدە سەمىمىي ۋە ئوچۇق - يورۇقلۇق بىلەن ئەمەس ، بەلكى ئالدامچىلىق ۋە يالغانچىلىق قىلىۋاتقانلىقىنى ھەمدە گەپ يوشۇرۇپ ، گەپ دارىتىپ ، ئۆزىنى قاجۇرۇۋاتقانلىقىنى بايقايسىز.

بىز ھەتتا مۇئامىلىدىمۇ توغرا يول ئۈستىدە بولۇشقا مۇھتاج ، قانداقسىگە ؟ مەسىلەن ، بەزى كىشىلەر ئاتا - ئانىسىغا ئىتائەت قىلىشتا توغرا يولدا ، — اللە تەئالى ئۇ كىشىگە ئاتا - ئانىسىغا ئىتائەت قىلغانلىقىنىڭ ۋە ياخشىلىق قىلغانلىقىنىڭ مۇكاپاتىنى بەرسۇن! — لېكىن ئۇ كىشى ئايالى بىلەن بولغان مۇئامىلىسىدە توغرا يولدا ئەمەس ، سىز ئۇ كىشىنىڭ ئايالىغا

زۇلۇم قىلىپ ، ئۇنى پەس كۆرۈپ ، تىللاپ ۋە ئۇرۇۋاتقانلىقىنى كۆرسىز. بىز بۇ كىشىگە: «سىز ئاتا - ئانىڭىزغا ئىتائەت قىلىشتا توغرا يول ئۈستىدە ، لېكىن ئايالىڭىزغا بولغان مۇئامىلىدە توغرا يول ئۈستىدە ئەمەسكەنسىز» دەيمىز.

بىز ھەتتا قۇلاق ، كۆز ۋە تىلدىن ئىبارەت ئەزالىرىمىزدىمۇ توغرا يول ئۈستىدە بولۇشقا مۇھتاج. نۇرغۇن كىشىلەرنىڭ كۆزى توغرا يولدا ، اللە تەئالى ئۇنىڭغا ياخشى مۇكاپات بەرسۇن! ئۇ ھارامغا ، نامەھرەم ئاياللارغا ۋە ناچار فىلىملەرگە قارىمايدۇ ، لېكىن سىز ئۇنىڭ تىلىنىڭ توغرا يولدا ئەمەسلىكىنى ، ئۇنىڭ تىلىدا غەيۋەت ، چېقىمچىلىق ، يالغانچىلىق ، ئالدامچىلىق ، تىللاش ، باشقىلارنى تۆۋەن كۆرۈش ۋە باشقىلارنى كۆزگە ئىلماسلىقىنى بايقايسىز. بىز بۇ كىشىگە: «سىزنىڭ كۆزىڭىز توغرا يول ئۈستىدە ، لېكىن تىلىڭىز توغرا يول ئۈستىدە ئەمەسكەن» دەيمىز.

ئۇنداقتا ، ئى قەدىرلىك قېرىنداشلار ، بىز بارلىق ئەھۋاللىرىمىزدا ، شۇنداقلا ھازىرقى شارائىتىمىزدا ، بەش يىلدىن كېيىن ، ھەتتا ئون يىلدىن كېيىنمۇ ھەم داۋاملىق توغرا يول ئۈستىدە بولۇشقا مۇھتاج. شۇنىڭ ئۈچۈن ، رەسۇلۇللاھ ﷺ نىڭ: «اللَّهُمَّ يَا مُقَلِّبَ الْقُلُوبِ ، ثَبِّتْ قَلْبِي عَلَى دِينِكَ» «ئى قەلبلەرنى ئۆزگەرتىپ تۇرغۇچى اللە ، قەلبىمنى دىنىڭ ئۈستىدە مۇستەھكەم قىلغىن»<sup>①</sup> دەپ دۇئا قىلغانلىقىنى ئۇچرىتىمىز.

① تىرمىزى رىۋايىتى. ئەلبانى «سەھىھ» دېگەن.

نۇرغۇن كىشىلەر رامزاندا توغرا يول ئۈستىدە بولىدۇ. لېكىن رامزان تۈگىشى بىلەنلا بۇ كىشى قوغلاندى قىلىنغان شەيتاننىڭ ئۆزى بولۇپ قالىدۇ. دېمەك ، بىز «توغرا يول» دېگەن سۆزگە ئاگاھ بولۇشىمىز كېرەك. يەنى «ئى رەببىم ، مېنىڭ بارلىق ئىشلىرىمدا ، دىنىي ۋە دۇنياۋى نەھۋاللىرىمدا ، پىكىرىمدە ، كۆز قاراشلىرىمدا ۋە مەيدانىمدا توغرا يولغا ھىدايەت قىلغىن!» دەپ (دۇئا قىلىپ تۇرۇشىمىز) كېرەك. اللہ تەئالى نىڭ سىزنى مۇشۇلارنىڭ ھەممىسىگە ھىدايەت قىلىشىغا سىز نەقەدەر نېھتىياچلىق - ھە!

رەسۇلۇللاھ ﷺ نىڭ «اللَّهُمَّ اهْدِنِي وَسَدِّدْنِي» (ئى اللہ ، مېنى ھىدايەت قىلغىن ۋە توغرا يولغا باشلىغىن!) ① دۇئاسىدىكى «السداد» سۆزى ، «توغرا» دېگەن مەنىنى بىلدۈرىدۇ. «اھدىنى» بولسا «مېنى ھىدايەتكە مۇۋەپپەقىيەت قىلغىن ۋە ماڭا ھىدايەتنى ئاسان قىلغىن!» دېگەن مەنىنى بىلدۈرىدۇ ، سىلەر بۇ دۇئانى يادلىۋېلىڭلار. شۇنىڭ ئۈچۈن ، رەسۇلۇللاھ ﷺ نىڭ يەنە «اللَّهُمَّ اهْدِنِي، وَيَسِّرْ لِي الْهُدَى لِي» (ئى اللہ ، مېنى ھىدايەت قىلغىن ۋە ھىدايەتنى ئاسانلاشتۇرۇپ بەرگىن!) ② دېگەن دۇئاسى بولغان. نەجىبا قانچىلىك كىشىلەرگە ھىدايەت سەۋەبلىرى ئاسان بولغان!؟

① مۇسلىم رىۋايىتى .

② تىرمىزى ۋە ئىبنى ماجە رىۋايىتى . ئىلبانى «سەھىھ» دېگەن .

سىز اللہ تەالى غا: «اللَّهُمَّ اهْدِنِي، وَيَسِّرِ الْهُدَى لِي» (ئى اللہ ، مېنى ھىدايەت قىلغىن ۋە ھىدايەتنى ئاسانلاشتۇرۇپ بەرگىن!) دەپ دۇئا قىلىڭ. ھىدايەتنى ئاسانلاشتۇرۇپ بېرىدىغان زات كىم؟ ئۇ بولسىمۇ اللہ. سىز بۇ دۇئانى قىلىشىڭىز ، تائەت - ئىبادەتلىرىڭىزنىڭ سىزگە ئاسانلاشقانلىقىنى بايقايسىز ھەمدە اللہ تەالى سىزنىڭ سۆزىڭىز ۋە ئىش - پائالىيەتلىرىڭىزدىكى ھارام ، يامان ئىش ۋە باتىل تەرەپلىرىنى توغرا ھالەتكە سېلىپ قويدۇ.

بىز سەجدىلىرىمىزدە ۋە بېرىش - كېلىشلىرىمىزدە دائىم «اللَّهُمَّ اهْدِنِي وَسَدِّدْنِي» (ئى اللہ ، مېنى ھىدايەت قىلغىن ۋە توغرا يولغا باشلىغىن!) ۋە «اللَّهُمَّ إِنِّي أَسْأَلُكَ الْهُدَى وَالسُّبُلَ» (ئى اللہ ، مەن سەندىن ھىدايەتنى ۋە توغرا يولنى سورايمەن!) دېگەن دۇئالارنى قىلىپ تۇرۇشقا تولمۇ مۇھتاج. سىلەر اللہ تەالى غا دائىم بۇ دۇئانى قىلىپ تۇرۇڭلار!

ئاخىرىدا ، بۈيۈك نەرشىڭىز رەببى ، كەرەملىك اللہ تىن بىزنى ھىدايەت قىلىشىنى ۋە نەمەللىرىمىزنى توغرىلاپ بېرىشىنى سورايمىز. اللہ تەالى مېنى ۋە سىلەرنى مەغپىرەت قىلسۇن!



18- دەرس

اللّٰه گۈزەلدۇر، گۈزەللىكنى ياخشى كۆرىدۇ

## بِسْمِ اللّٰهِ الرَّحْمٰنِ الرَّحِیْمِ

اللّٰه تەالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك ، پەيغەمبىرىمىز مۇھەممەد ﷺ: «اللّٰه گۈزەلدۇر ، گۈزەللىكى ياخشى كۆرىدۇ» دېدى.<sup>②</sup> ئۇنداقتا ، «اللّٰه تەالى گۈزەلدۇر ، گۈزەللىكى ياخشى كۆرىدۇ» دېگەننىڭ مەنىسى نېمە ؟

ئىمام ئىبنى قەييىم رەھىمەھۇللاھ بايان قىلىپ مۇنداق دېدى: «اللّٰه تەالى نىڭ گۈزەللىكى تۆت جەھەتتە ئىپادىلىنىدۇ: اللّٰه نىڭ زاتىدىكى

① سۈرە بەقەرە 183- ئايەت.

② مۇسلىم رىۋايىتى.



گۈزەللىك ، ئىسىملىرىدىكى گۈزەللىك ، سۈپەتلىرىدىكى گۈزەللىك ۋە ئىش - پائالىيەتلىرىدىكى گۈزەللىكتىن ئىبارەت».<sup>①</sup>

ئەڭ گۈزەل نەرسە ئالەمىنىڭ زاتىدۇر. شۇنىڭ ئۈچۈن ، جەننەت ئەھلى مەنپەئەتلىنىدىغان نېمەتلەرنىڭ ئەڭ گۈزىلى ۋە ئەۋزىلى ئالەمىنىڭ زاتىدۇر. مانا بۇ جەننەتتىكى نېمەتلەرنىڭ ئەڭ كاتتىسى ۋە ئەڭ بۈيۈكىدۇر. ھەتتا بەزى نەسەرلەردە «جەننەت ئەھلى ئۆزىنىڭ شەپقەتلىك ، مېھرىبان ، كەرەملىك ۋە بۈيۈك بولغان رەببى ئالەمىنى كۆرگەن ۋاقىتتا ، ئۇلار جەننەتتىكى بارلىق نېمەتلەرنى ئۇنتۇيدۇ» دەپ كەلگەن. لەززەتنىڭ ئەڭ كاتتىسى ، ئۇ بولسىمۇ كەرەملىك ئالەمىنىڭ جامالىغا قاراش نېمىتىدۇر.

ئالەمىنىڭ زاتىدۇر ئىسىملىرىدىكى گۈزەللىك. ئالەمىنىڭ زاتىدۇر ئىسىملىرىنىڭ ھەممىسى گۈزەلدۇر. ئالەمىنىڭ زاتىدۇر دەيدۇ: ﴿وَلِلَّهِ الْأَسْمَاءُ الْحُسْنَىٰ﴾ «ئالەمىنىڭ گۈزەل ئىسىملىرى بار».<sup>②</sup> «الْحُسْنَىٰ» دېگەن سۆز: گۈزەللىكتە ئەڭ چىكىگە يەتكەن دېگەنلىك بولىدۇ. ئالەمىنىڭ زاتىدۇر ئىسىملىرىنىڭ ھەممىسى ئەڭ گۈزەلدۇر.

ئالەمىنىڭ زاتىدۇر سۈپەتلىرىدىكى گۈزەللىك. ئالەمىنىڭ زاتىدۇر سۈپەتلىرىنىڭ ھەممىسى گۈزەلدۇر.

① ئىبنى قەييىمىنىڭ «ألفوائد» كىتابى 201-بەت.

② سۈرە ئەئراف 180-ئايەتنىڭ بىر قىسمى.

اللہ تعالیٰ نىڭ ئىش - پائالىيەتلىرىدىكى گۈزەللىك. اللہ تعالیٰ نىڭ ئىش - پائالىيەتلىرىنىڭ ھەممىسى گۈزەلدۇر.

خۇددى ئىبنى قەييىم رەھىمەھۇللاھ ئىيتقاندىكى ، اللہ تعالیٰ نىڭ ئىش - پائالىيەتلىرى ئادىللىق ، پەزىلەت ۋە ياخشىلىق قىلىش ئوتتۇرىسىدا ئايلانغۇچىدۇر. اللہ تعالیٰ زۇلۇم قىلمايدۇ ، ئەيب - نوقساندىن پاكتۇر.

دېمەك ، «إِنَّ اللَّهَ جَمِيلٌ» (اللہ گۈزەلدۇر) دېگەن ھەدىستىكى اللہ نىڭ گۈزەللىكىدىن بولغان مەقسەت ، اللہ نىڭ زاتىدىكى گۈزەللىك ، ئىسىملىرىدىكى گۈزەللىك ، سۈپەتلىرىدىكى گۈزەللىك ۋە ئىش - پائالىيەتلىرىدىكى گۈزەللىكتۇر.

«اللہ گۈزەلدۇر ، گۈزەللىكى ياخشى كۆرىدۇ». اللہ گۈزەللىكى نېمىلەردە ياخشى كۆرىدۇ؟ ئىمام ئىبنى قەييىم رەھىمەھۇللاھ «ألفوائد» ناملىق كىتابىدا بايان قىلىپ مۇنداق دەيدۇ: «>اللہ گۈزەللىكى ياخشى كۆرىدۇ» ، يەنى ئەخلاقىتىكى گۈزەللىك ، سۈپەتتىكى گۈزەللىك ، قەلبتىكى گۈزەللىك ۋە تىلىدىكى گۈزەللىكى ياخشى كۆرىدۇ».

مۇسۇلماننىڭ تىلى گۈزەل بولسا ، ئۇ پەقەت ياخشى ، مەنپەئەتلىك ۋە پايدىلىق سۆزلەرنى سۆزلەيدۇ ، شۇنداقلا بەھۇدە ، ھارام ۋە اللہ تعالیٰ نىڭ غەزىپىنى كەلتۈرىدىغان سۆزلەرنى تەرك ئېتىدۇ.

مۇئمىننىڭ قەلبى گۈزەلدۇر. چۈنكى ئۇنىڭ قەلبى ساپ ، سۈزۈك ۋە پاك بولۇپ ، ئۇنىڭ قەلبىدە ئۆچمەنلىك ، ھەسەت ۋە ئۆزىنىڭ مۇسۇلمان قېرىنداشلىرىغا نىسبەتەن ئۆچ - ئاداۋەت ، شۇنداقلا شېرىك ۋە اللہ تعالیٰ

نىڭ غەيرىگە تەلپۈنۈش بولمايدۇ. بەلكى سىز مۇئمىننىڭ قەلبىدە ئىخلاس ، راستچىللىق ، اللە تعالى غا بولغان تەۋەككۈل ، ئىشەنچ ۋە اللە تعالى غا ياخشى گۇمان قىلىش سۈپىتىنى تاپسىز .

شۇنىڭدەك ، اللە تعالى مۇئمىننىڭ تاشقى قىياپىتى ۋە قەلبىدىكى گۈزەللىكىنى ياخشى كۆرىدۇ. شۇنىڭ ئۈچۈن ، سىلەر بۇ بۈيۈك دىننىڭ تاشقى ۋە ئىچكى گۈزەللىكىگە ئەھمىيەت بەرگەنلىكىنى ئۇچرىتىسىلەر. ئىسلام بۇيرىغان تەبىئىي سۈننەتلەر ، يەنى ئەۋرەتنىڭ موپلىرىنى ئېلىش ، قولتۇقنىڭ موپلىرىنى يۇلۇش ، تىرىقلىرىنى ئېلىش ۋە بۇرۇتنى قىرغىش ، مانا بۇلار تاشقى گۈزەللىكتۇر. ئىچكى گۈزەللىك بولسا ، قەلبىڭىزنىڭ ساپ ، سۈزۈك ۋە پاك بولۇشىدۇر .

دېمەك ، اللە تعالى سىزنىڭ قەلبىڭىز ، تىلىڭىز ، ئەزالىرىڭىز ، قۇلقىڭىز ، كۆزىڭىز ، قولىڭىز ۋە پۈتىڭىزنى ھارامدىن ساقلىشىڭىزنى ياخشى كۆرىدۇ. كىمكى ئۆز ئەزالىرىدا ياكى تىلىدا ۋە ياكى قەلبىدە ھارامغا چۈشۈپ قالسا ، بىز ئۇنىڭغا: «سىزدە رەببىمىز ياخشى كۆرىدىغان گۈزەللىك يوقكەن» دەيمىز .

شۇنىڭ ئۈچۈن ، بىز كىشىلەرنى اللە تعالى ئالدىدا گۈزەل بولۇشقا قىزىقتۇرىمىز. كىشىلەر ھازىر ئۆزىنى ئىنسانلار ئالدىدا گۈزەللىككە ئىشەنمەيدۇ. سىلەر بىرەر كىشىنىڭ ئۆزىنىڭ كىيىمىنى ئوڭ - تەتۈر ۋە قالايمىقان كەيگەنلىكىنى ئاڭلىدىڭلارمۇ؟ ئۇ كىيىمىنى ئوڭ - تەتۈر كەيمەيدۇ. ئۇ نېمە دەۋاتىدۇ؟ ئۇ: «مەن پاكىز ۋە چىرايلىق كىيىملەرنى كىيىشىم كېرەك ھەمدە

مېنىڭ قىياپىتىم ، قەددى - قامىتىم ۋە سۈرىتىم كىشىلەر ئالدىدا چىرايلىق بولۇشى كېرەك» دەۋاتىدۇ.

ئۇنداقتا ، سىزنىڭ اللە تەئالى ئالدىدىكى گۈزەللىكىڭىز ۋە ئىچكى گۈزەللىكىڭىز قېنى ؟

رەسۇلۇللاھ ﷺ بايان قىلىپ مۇنداق دەيدۇ: «اللە تەئالى سىلەرنىڭ تاشقى قىياپىتىڭلارغا قارىمايدۇ ، بەلكى سىلەرنىڭ قەلبىڭلارغا قارايدۇ». ①  
اللە تەئالى ئەمەللىرىڭىزنىڭ پاك بولۇشىنى ھەمدە قەلبىڭىزنىڭ نىجىسلىق ، يامانلىق ، كىر ۋە گۇناھ - مەئسىيەتلەردىن پاك بولۇشىنى ئىرادە قىلىدۇ. بۇلار ئىچكى گۈزەللىكتۇر.

ئاخىرىدا ، ئۇلۇغ ئەرشنىڭ رەببى ، كەرەملىك اللە تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشىنى سورايمەن.

وآخر دعوانا أن الحمد لله رب العالمين!

① مۇسلىم رىۋايىتى.

19- دەرس

مەدھىيەلەش ۋە دۇئا قىلىش

## بِسْمِ اللّٰهِ الرَّحْمٰنِ الرَّحِیْمِ

اللّٰه تَعَالٰی مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

سۆزىمىزنىڭ تېمىسى: مەدھىيەلەش ۋە دۇئا قىلىش

سەھىھ مۇسلىھىدىكى ھەدىستە ، بىر ئەتراپى رەسۇلۇللاھ ﷺ نىڭ قېشىغا كېلىپ: «ئى اللّٰه نىڭ ئەلچىسى ، ماڭا مەن ئوقۇيدىغان سۆز ئۆگىتىپ قويغىن» دېدى. ئۇ كىشىگە ئىنسانىيەتنىڭ تەربىيىچىسى بولغان رەسۇلۇللاھ ﷺ نېمە دېدى؟ رەسۇلۇللاھ ﷺ ئۇ كىشىگە: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، اللَّهُ أَكْبَرُ كَبِيرًا ، وَالْحَمْدُ لِلَّهِ كَثِيرًا ، سُبْحَانَ اللَّهِ

<sup>①</sup> سۈرە بەقەرە 183 - ئايەت.

رَبِّ الْعَالَمِينَ ، لَا حَوْلَ وَلَا قُوَّةَ إِلَّا بِاللَّهِ الْعَزِيزِ الْحَكِيمِ > (تەرجىمىسى:   
 اللہ تەن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ   
 شېرىكى يوقتۇر ، اللہ نەڭ بۈيۈكتۇر ، بارچە مەدھىيە اللہ قا خاستۇر ،   
 ئالەملەرنىڭ رەببى اللہ نى پاك دەپ ئېتىقاد قىلىمەن. بارلىق كۈچ -   
 قۇۋۋەت غالب ۋە ھېكمەت بىلەن ئىش قىلغۇچى اللہ قا خاستۇر) دېگەن   
 دەپدى. ئاندىن ئۇ ئەتراپى: «ئى اللہ نىڭ ئەلچىسى ، بۇ سۆزلەر رەببىم   
 ئۈچۈن» دەپدى. ①

ئەمەلىيەتتە بۇ سۆزلەرنىڭ ھەممىسى اللہ تەالى نى مەدھىيەلەش ،   
 ئۇلۇغلاش ، ماختاش ۋە اللہ تەالى نى مۇقەددەس دەپ ئېتىقاد قىلىشتۇر.   
 اللہ تەالى نى مەدھىيەلەشنى اللہ تەالى نىڭ كىتابىدىن ۋە رەسۇلۇللاھ ﷺ   
 نىڭ ھەدىسىدىن ئالغانلىقىمىز نەڭ گۈزەل ۋە نەڭ ياخشى.

(قۇرئان كەرىمدە) اللہ تەالى نى مەدھىيەلەش ۋە ماختاشنى ئۆز   
 ئىچىگە ئالغان كۆپلىگەن ئايەتلەر كەلگەن.

﴿بَدِيعُ السَّمَاوَاتِ وَالْأَرْضِ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ   
 فَيَكُونُ﴾ «اللہ ئاسمانلار ۋە زېمىننى يوقتىن بار قىلغۇچىدۇر. بىر ئىشنى   
 ۋۇجۇدقا كەلتۈرۈشنى ئىرادە قىلسا ، <ۋۇجۇدقا كەل> دەيدۇ - دە ، ئۇ   
 ۋۇجۇدقا كېلىدۇ». ②

① مۇسلىم رىۋايىتى.

② سۈرە بەقەرە 117 - ئايەت.

﴿قُلْ هُوَ اللَّهُ أَحَدٌ ﴿۱﴾ اللَّهُ الصَّمَدُ ﴿۲﴾ لَمْ يَلِدْ وَلَمْ يُولَدْ ﴿۳﴾ وَلَمْ يَكُن لَّهُ  
 كُفُوًا أَحَدٌ ﴿۴﴾﴾ «ئى مۇھەممەد! ئېيتقىنكى ، ئۇ — اللە بىردۇر [1]. ھەممە  
 اللە قا موھتاجدۇر [2]. اللە بالا تاپقانمۇ ئەمەس ، تۇغۇلغانمۇ ئەمەس [3].  
 ھېچ كىشى ئۇنىڭغا تەڭداش بولالمايدۇ [4]»<sup>①</sup>.

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ «بىر اللە تىن باشقا ھېچ ئىلاھ  
 يوقتۇر ؛ اللە ھەمىشە تىرىكتۇر ، ھەممىنى ئىدارە قىلىپ تۇرغۇچىدۇر»<sup>②</sup>.

اللە نىڭ ئايەتلىرى بىزگە اللە تەلى نى ئۇلۇغ ۋە ئالى تونۇتىدۇ.  
 رەسۇلۇللاھ ﷺ ئۆز رەببى اللە تەلى نى مەدھىيىلەيتتى. رەسۇلۇللاھ ﷺ گە  
 سۆزلەرنىڭ جۇغلانمىلىرى (يەنى ئۆزى يىغىنچاق ، ئەمما مەزمۇنى مول  
 سۆزلەر) بېرىلگەن ئىدى. رەسۇلۇللاھ ﷺ ئۇ ئەتراپىنىڭ نېمىنى ئىرادە  
 قىلغانلىقىنى بىلگەن بولسىمۇ ، لېكىن رەسۇلۇللاھ ﷺ ئۇنىڭغا: «سەن  
 رەببىڭگە دۇئا قىلىشتىن ئىلگىرى ئۇنى مەدھىيىلىگىن» دەپ يول  
 كۆرسىتىپ ، تەلىم بەرمەكتە.

سەلەر بۇ مەدھىيە سۆزلىرىگە قاراڭلار: «لَا إِلَهَ إِلَّا اللَّهُ وَحْدَهُ لَا  
 شَرِيكَ لَهُ» (اللە تىن باشقا ھېچ ئىلاھ يوقتۇر ، ئۇ يەككە - يېگانىدۇر ،  
 ئۇنىڭ ھېچ شېرىكى يوقتۇر). اللە اكبر! يەنى بۇنىڭدا اللە تەلى نىڭ

① سۈرە ئىخلاىس .

② سۈرە بەقەرە 255- ئايەتنىڭ بىر قىسمى .



ئۇلۇھىيەتتە يەككە - يېگانە ئىكەنلىكىنى ئىسپاتلاش بار. اللہ تعالى ئىبادەت قىلىشقا لايىق بولغان يەككە - يېگانە زاتتۇر.

«اللَّهُ أَكْبَرُ كَبِيرًا» (اللہ ئەڭ بۈيۈكتۇر). يەنى اللہ تعالى ئۆز زاتىدا ، سۈپەتلىرىدە ، ئىش - پائالىيەتلىرىدە ۋە ئىلمىدە بارچە شەيئىدىن ئەڭ كاتتا ۋە بۈيۈكتۇر.

«وَالْحَمْدُ لِلَّهِ كَثِيرًا» (بارچە مەدھىيە اللہ قا خاستۇر). يەنى سەن اللہ قا ھەمدىنى ئاز ئىيتماي بەلكى كۆپ ئىيتقىن.

«سُبْحَانَ اللَّهِ رَبِّ الْعَالَمِينَ» (ئالەملەرنىڭ رەببى اللہ نى پاك دەپ ئېتىقاد قىلمەن). يەنى بۇ ، اللہ تعالى نى پاك دەپ ئېتىقاد قىلىشتۇر.

«لَا حَوْلَ وَلَا قُوَّةَ إِلَّا بِاللَّهِ» (بارلىق كۈچ - قۇۋۋەت اللہ قا خاستۇر). ئاندىن رەسۇلۇللاھ ﷺ مەدھىيىلەشنى اللہ نىڭ ئىسىملىرىدىن بولغان «الْعَزِيزِ الْحَكِيمِ» ئىككى سۈپەت بىلەن ئاخىرلاشتۇردى. «الْعَزِيزِ» يەنى غالب ، «الْحَكِيمِ» يەنى اللہ كاتتا ھېكمەت ئىگىسىدۇر. اللہ نىڭ شەرىئىتىنىڭ ھەممىسىدە ھېكمەت ، ھىدايەت ۋە مەنپەئەت بار. مانا ، اللہ نىڭ تەقدىرى ھۆكۈمىمۇ شۇنىڭدەك بولىدۇ. اللہ تعالى ئۇنىڭدا پەقەت ياخشىلىق بىلەنلا ھۆكۈم قىلىدۇ.

رەسۇلۇللاھ ﷺ ئۇنىڭغا رەببى اللہ تعالى نى مەدھىيىلەشنى ئۆگەتتى. بۇ خۇددى «سۈرە فاتىھە» گە ئوخشايدۇ. «سۈرە فاتىھە» نىڭمۇ بېشى

مەدھىيە ۋە ئاخىرى دۇئادۇر. «سۈرە فاتمە» دىكى ﴿الْحَمْدُ لِلَّهِ رَبِّ  
 الْعَالَمِينَ ﴿۱﴾ الرَّحْمَنِ الرَّحِيمِ ﴿۲﴾ مَالِكِ يَوْمِ الدِّينِ ﴿۳﴾﴾ «جىمى ھەمدۇسانا  
 ئالەملەرنىڭ پەرۋەردىگارى ئالەم خاستۇر [2]. ئالەم ناھايىتى شەپقەتلىك ۋە  
 مېھرىبان دۇر [3]. قىيامەت كۈنىنىڭ ئىگىسىدۇر [4]» دېگەن ئاۋۋالقى ئۈچ  
 ئايەتنىڭ ھەممىسى ئالەم خاستۇر نى مەدھىيەلەشنى ئۆز ئىچىگە ئالغان ،  
 ئاندىن ئاخىرقى ئۈچ ئايەتنىڭ ھەممىسى ئالەم خاستۇرغا دۇئا قىلىشنى ئۆز  
 ئىچىگە ئالغان. ﴿اهْدِنَا الصِّرَاطَ الْمُسْتَقِيمَ ﴿۱﴾ صِرَاطَ الَّذِينَ أَنْعَمْتَ  
 عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿۲﴾﴾ دېمەك ، فاتمەنىڭ بېشى  
 مەدھىيە ، ئاخىرى دۇئادۇر.

ئۇنىڭدىن كېيىن ، رەسۇلۇللاھ ﷺ نى كىشىگە دۇئا قىلىشنى  
 ئۆگەتتى ، يەنى ئۇنىڭغا (ئالەم خاستۇر نى) مەدھىيەلەشنى ئۆگەتتى بولغاندىن  
 كېيىن دۇئا قىلىشنى ئۆگەتتى.

ئۇ قەدىرلىك قېرىنداشلىرىم ، مۇشۇ ھەدىسكە ئاساسەن ،  
 مۇسۇلمان كىشى ئۇ دۇئانى سەجدىلىرىدە ئوقۇسا بولىدۇ.

ئىمام نەۋەۋى رەھىمەھۇللاھ «الأذكار» ناملىق كىتابىدا ، «ئىنسان  
 بۇ دۇئا - زىكىرلەرنى ھەر ۋاقىت ئوقۇيدۇ» دېگەن.

سەزىم بۇ دۇئا ۋە زىكىرلەرنى سەجدىلىرىڭىزدە ، بېرىپ -  
 كېلىشىلىرىڭىزدە ۋە كېچە - كۈندۈز ھەر قانداق ۋاقىتتا ئوقۇڭ!

سز اللہ تعالیٰ غا مەدھىيە ئېيتىپ بولغاندىن كېيىن ، رەسۇلۇللاھ ﷺ ئۆگەتكەن دۇئا بىلەن سوراڭ! ئالدىدىكى سۆزلەرنىڭ ھەممىسى اللہ نى مەدھىيەلەش ، ماختاش ۋە مۇقەددەس بىلىشتۇر. ئاندىن ھېلىقى ئەتراپى: «ئى اللہ نىڭ ئەلچىسى ، ئۆزەم ئۈچۈن نېمىنى ئوقۇيمەن؟» دەپ سورىغىنىدا ، رەسۇلۇللاھ ﷺ: «اللَّهُمَّ اغْفِرْ لِي وَارْحَمْنِي وَاهْدِنِي وَارْزُقْنِي» (ئى اللہ ، مېنى مەغپىرەت قىلغىن ، ماڭا رەھمەت قىلغىن ، مېنى ھىدايەت قىلغىن ۋە ماڭا رىزىق بەرگىن!) دېگىن» دەپدى. يەنە بىر رىۋايەتتە: «عَافِنِي» (مېنى كەچۈرگىن!) دەپدى. ①

ئى قەدىرلىك قېرىنداشلار ، بۇ ھەدىسىنىڭ مېۋىسى نېمە ؟

ئاجايىپ ھەيران قالارلىق بۇ تۆت سۆزنىڭ مېۋىسىنى رەسۇلۇللاھ ﷺ بىزگە بايان قىلىپ بەردى. بىز «اللَّهُمَّ اغْفِرْ لِي وَارْحَمْنِي وَاهْدِنِي وَارْزُقْنِي» دېگەن بۇ دۇئانى دائىم ئوقۇپ تۇرۇشىمىز كېرەك. يەنى سز اللہ تعالیٰ نى مەدھىيەلەپ بولغاندىن كېيىن بۇ سۆزلەرنى ئوقۇڭ!

ئەگەر سز بۇ سۆزلەرنى دائىم ئوقۇپ تۇرسىڭىز ، بۇ سۆزلەر سىزنىڭ دۇنيالىقىڭىز ۋە ئاخىرەتلىكىڭىزنى جەملەپ بېرىدىغانلىقىنى رەسۇلۇللاھ ﷺ بايان قىلىپ بەردى.

① مۇسلىم رىۋايىتى .

مانا بۇ، مۇشۇ دۇئانىڭ مېۋىسىدۇر. يەنە بىر رىۋايەتتە: «ئۇ كىشىنىڭ قولى ياخشىلىققا تولدى» دېگەن.<sup>①</sup>

ھېلىقى ئەتراپى رەسۇلۇللاھ ﷺ نىڭ قېشىغا دۇئانى سوراپ كەلگەن ۋاقتتا، رەسۇلۇللاھ ﷺ: «ئۇ كىشىنىڭ قولى ياخشىلىققا تولدى» دېگەن.

كىمكى بۇ مەدھىيىنى دۇئا بىلەن دائىم ئوقۇپ تۇرسا، اللە نىڭ ئىزى بىلەن ئۇ كىشىنىڭ قولى كاتتا ياخشىلىققا تولدۇ ۋە ئۇ كىشىگە دۇنيا ۋە ئاخىرەتلىكى جەملىنىدۇ. بۇ دۇئا ھەممىنى (يەنى ھەممە ياخشىلىقنى) ئۆز ئىچىگە ئالغان ئومۇمىي دۇئالارنىڭ قاتارىدىن دەپ ئېتىبارغا ئېلىنىدۇ.

اللە تعالى نى مەدھىيەلەشتىكى ۋە دۇئا قىلىشتىكى بەش سۆز:

«اللَّهُمَّ اغْفِرْ لِي» (ئى اللە، مېنى مەغپىرەت قىلغىن!). «المغفرة» نىڭ مەنىسى: يۈگەش ۋە ئۆتۈۋېتىش دېگەنلىكتۇر. يەنى سىز اللە تعالى دىن سىزنى مەغپىرەت قىلىشىنى، سىزنىڭ ئەيىبلىرىڭىزنى يۈگەشنى ۋە سىزنىڭ گۇناھلىرىڭىزدىن ئۆتۈۋېتىشىنى سورىسىڭىز، اللە تعالى سىزنى دۇنيادا، قەبرىدە ۋە ئاخىرەتتە ئازابلىمايدۇ.

«اللَّهُمَّ اغْفِرْ لِي وَاهْدِنِي» (ئى اللە، مېنى مەغپىرەت قىلغىن ۋە ھىدايەت قىلغىن!). «واهدينى»: يەنى «ئى رەببىم، مېنىڭ دۇنيا ۋە

<sup>①</sup> بەيھەقى ۋە ئىبنى ھىببان رىۋايىتى. ئىلبانى «ھەسەن» دېگەن.

ئاخىرەتلىك بارلىق ئىشلىرىمدا، كۆز قارىشىمدا، يوزىتىسىيەمدە ۋە مۇئامىلەمدە توغرا يولغا ھىدايەت قىلغىن!».

«وَأَرْحَمَنِي» (ماڭا رەھمەت قىلغىن!) : يەنى «ئى رەببىم ، ماڭا دۇنيا ۋە ئاخىرەتتە رەھمەت قىلغىن». بىر كىشىنىڭ كاتتا نىجاتلىققا بېرىشكە نىلگى الله تعالى نىڭ ئۇ كىشىگە دۇنيا ۋە ئاخىرەتتە رەھىم قىلغانلىقىنىڭ جۈملىسىدىندۇر.

«وَأَهْدِينِي» (مېنى ھىدايەت قىلغىن!). بۇنى بىز يۇقىرىدا شەرىھلەپ بولدۇق.

«وَأَرْزُقْنِي» (ماڭا رىزىق بەرگىن!). رىزىق ئىككى تۈرلۈك بولىدۇ: بىرى ، مۇئەمىن ، كاپىر ، ئىنسان ۋە ھايۋان بارلىق مەخلۇقلارغا ئومۇمىي بولغان رىزىق بولۇپ ، ئۇ بولسىمۇ يېمەك - ئىچمەك ، جۈپلىشىش ۋە ئۇنىڭدىن باشقا رىزىقلاردىن ئىبارەت ؛ يەنە بىرى ، خاس بولغان رىزىق بولۇپ ، ئىنسان ئۆز رەببىگە مۇشۇ دۇئالار بىلەن دۇئا قىلغان ۋاقىتتىلا ، بۇنى ھېس قىلالايدۇ. «اللَّهُمَّ ارْزُقْنِي» (ئى الله ، ماڭا رىزىق بەرگىن!) : يەنى «ئى رەببىم ، ماڭا ئىماننىڭ ھەقىقىتىنى ، خۇشۇنىڭ ھەقىقىتىنى ، ساداقەتنىڭ ھەقىقىتىنى ، ئىخلاسنىڭ ھەقىقىتىنى ، تەۋەككۈلنىڭ ھەقىقىتىنى رىزىق قىلىپ بەرگىن». الله تعالى دىن سىزگە راستچىل ئىماننى رىزىق قىلىپ بېرىشنى سوراڭ.

ئۇ قەدىرلىك قېرىنداشلار ، بۇ دۇئا بىلەن مەدھىيە - ماختاشلارنى يادا ئېلىشىمىز زۆرۈر .

بۇ دۇئالار «حصن المسلم» (يەنى مۇسۇلماننىڭ قورغىنى) ناملىق زىكىر كىتابتا بار . بەزى كىشىلەر: «مەن بۇ دۇئانى قەيەردىن تاپمەن؟» دەپ سورىشى مۇمكىن . مەن ئۇ كىشىگە: «سىز ئۇنى <مۇسۇلماننىڭ قورغىنى> ناملىق كىتابنىڭ ئاخىرىدىن تاپالايسىز ، بۇ كىتاب نۇرغۇن كىشىلەردە بار» دەيمەن . سىلەر ئىمام مۇسلىم رىۋايەت قىلغان يۇقىرىقى ھەدىسنى يادا ئېلىۋېلىڭلار ھەمدە ئۇنى سەجدىلىرىڭلاردا ، بېرىپ - كېلىشىلىرىڭلاردا ۋە ھەر دائىم تەكرار ئوقۇپ تۇرۇڭلار . بۇ ھەدىستە كاتتا مەنپەئەت ، ياخشىلىقلار ۋە دۇنيا - ئاخىرەتلىك بەرىكەتلەر بار .

ئاخىرىدا ، ئۇلۇغ ئەرىشنىڭ رەببى ، كەرەملىك اللە تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشىنى سورايمەن .

وآخر دعوانا أن الحمد لله رب العالمين!

20- دەرس

جەننەتنىڭ سۈپەتلىرى

## بِسْمِ اللّٰهِ الرَّحْمٰنِ الرَّحِیْمِ

اللّٰهُ تَعَالَى مُؤَدِّق دَیْدُو: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈمىتلىرىگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰهُ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰهُ تىن باشقا ھېچ ئىلاھ يوقتۇر ، ئۇ يەككە - يېگاندۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰهُ نىڭ بەندىسى ۋە ئەلچىسىدۇر.

مەقسەتكە كەلسەك ، بىز بۇ ئۇچرىشىشىمىزنى (جەننەت سۈپەتلىرىگە) خاس قىلدۇق. اللّٰهُ خالىسا ، تۆۋەندە جەننەتنىڭ سۈپەتلىرى توغرىلىق سۆزلەپ ئۆتمەن. اللّٰهُ تَعَالَى ئۆزىنىڭ ھۆرمەتلىك كىتابىدا جەننەتنىڭ سۈپەتلىرى توغرىلىق سۆزلەپ ، جەننەتنىڭ ، ھۆر - ئەينىلەرنىڭ ، دەرەخلەرنىڭ ۋە جەننەتتىكى قەسىرلەرنىڭ سۈپەتلىرى ھەققىدە كۆپلىگەن ئايەتلەرنى بايان قىلدى. لېكىن خۇددى بەزى ئۆلىمالار ئېيتقاندەك ، جەننەت نېمەتلىرىنىڭ خۇلاسىسى اللّٰهُ تَعَالَى نىڭ بۇ ئايىتى

<sup>①</sup> سۈرە بەقەرە 183 - ئايەت.



بىلەن خۇلاسىلىنىدۇ: ﴿وَفِيهَا مَا تَشْتَهِيهِ الْأَنْفُسُ وَتَلَذُّ الْأَعْيُنُ﴾

«جەننەتتە كۆڭۈللەر تارتىدىغان ، كۆزلەر لەززەتلىنىدىغان نەرسىلەر بار».<sup>①</sup>  
سىزنىڭ كۆڭلىڭىز تارتىدىغان نەرسىلەرنىڭ ھەممىسى جەننەتتە بار.

بۇ ئۇچرىشىشىمىزدا ، مەن پەقەت بىر ھەدىس بىلەنلا كۇپايىلىنىمەن. سىلەرگە مەلۇم ، بىزنىڭ ئۇچرىشىشىمىزنىڭ ھەممىسى پەقەت بىر قانچە مىنۇتلا ئەتراپىدا. شۇنىڭ ئۈچۈن ، جەننەتنىڭ سۈپەتلىرى توغرىسىدا مەن پەقەت رەسۇلۇللاھ ﷺ نىڭ بىر ھەدىسى بىلەنلا كۇپايىلىنىمەن.

ئى قەدىرلىك قېرىنداشلىرىم ، جەننەتنىڭ سۈپەتلىرى ھەققىدە مەن سىلەرگە «حادي الأرواح» دېگەن كىتابنى ئوقۇشۇڭلارنى تەۋسىيە قىلىمەن. جەننەتنىڭ سۈپەتلىرى ھەققىدە يېزىلغان كىتابلارنىڭ ئىچىدە ئەڭ گۈزەلراقى ئىمام ئىبنى قەييىم رەھىمەھۇللاھنىڭ «حادي الأرواح» دېگەن كىتابىدۇر.

بىز تۆۋەندە رەسۇلۇللاھ ﷺ جەننەت نېمەتلىرىنىڭ ھەقىقىتىنى بايان قىلىپ بەرگەن بىر ھەدىس بىلەنلا كۇپايىلىنىمىز. جەننەتنىڭ نېمەتلىرى ئۆزلۈكسىز يېڭىلىنىپ تۇرىدۇ. تەسەۋۋۇر قىلىپ بېقىڭ! سىز ھەر مىنۇت ، ھەر سېكۇنت ۋە ھەر دەقىقە جەننەتتە نېمەتلىنىپ تۇرىسىز. رەسۇلۇللاھ ﷺ مۇنداق دېگەن: «جەننەت ئەھلى جەننەتكە كىرگەندە ، بىر جاكارچى ندا قىلىپ مۇنداق دەيدۇ: <ئى جەننەت ئەھلى! — يۇقىرىدا بىز

① سۈرە زۇخرۇف 71- ئايەتنىڭ بىر قىسمى.

دەپ ئۆتكەندەك ، ھازىر رەسۇلۇللاھ ﷺ قەلب تارىمىزنى چېكىپ تۇرۇپ ، بۈگۈنكى دەۋرىمىزدىكى كىشىلەرنىڭ نەزىرىدىمۇ ئەڭ مۇھىم ھېسابلانغان تۆت نەرسىنى بايان قىلىدۇ. رەسۇلۇللاھ ﷺ بىرىنچىسىنى بايان قىلىپ ، — سىلەر ھايات ياشايسىلەر ، مەڭگۈ ئۆلمەيسىلەر»<sup>①</sup>. ① اللّٰه اكبر! جەننەتتە ئۆلۈم يوق. سىز جەننەتتە مىليارد - مىليارد يىللار ئۆلمەي ياشايسىز. جەننەتتە مەڭگۈ ئۆلۈم يوقلىقىغا سىزگە كېپىللىك بېرىلدى.

سىلەر ھازىر كىشىلەرنىڭ «ئۆلۈم» دېگەن نەرسىدىن قورقۇۋاتقانلىقىنى بىلىسىلەر. اللّٰه يولىدىكى مۇجاھىدلار ئەكسىچە ئۆلۈمدىن قورقمايدۇ. اللّٰه يولىدىكى مۇجاھىد اللّٰه يولىدىكى شەھىدلىككە ئاشىق بولىدۇ. ئۆلۈمدىن بولسا اللّٰه يولىدىكى جىھادتىن ئولتۇرۇۋالغان كىشىلەر قورقىدۇ. ئەمما اللّٰه يولىدىكى مۇجاھىدلار اللّٰه قا ئۇچرىشىشقا ۋە جەننەتكە ئاشىق. رەسۇلۇللاھ ﷺ سىزگە مۇنداق دەيدۇ: «سىلەر ھايات ياشايسىلەر ، مەڭگۈ ئۆلمەيسىلەر». دېمەك ، جەننەتتە ئۆلۈم يوق.

بەزىدە كىشىلەر سىلەردىن: «جەننەت ئەھلى ئۇخلايدۇ؟» دەپ سورايدۇ. بۇ ھەقىقەتەن مۇھىم ۋە ھېسسىي سۇئال. جەننەت ئەھلى ئۇخلايدۇ؟ ياق ، جەننەت ئەھلى ئۇخلىمايدۇ ، جەننەتتە چارچاش يوق. دېمەك ، جەننەتتە ئۇيقۇ يوق. تەسەۋۋۇر قىلىپ بېقىڭ! ئىنسان جەننەتتە ئۇخلىماي مىليارد يىللار ياشايدۇ. سىز نەگەر: «بۇ قانداقمۇ مۇمكىن بولسۇن؟» دەپ سورىسىڭىز ، مەن: «اللّٰه ھەممىگە قادىردۇر» دەپ

① مۇسلىم رىۋايىتى.

جاۋاب بېرىمەن. سىلەر بۇ قىممەتلىك قائىدىنى يادلىۋېلىڭلار: «دۇنيانىڭ ئەھۋاللىرى ئاخىرەتنىڭ ئەھۋاللىرىغا سېلىشتۇرۇلمايدۇ».

بىرىنچى نەرسە: «سىلەر ھايات ياشايسىلەر ، مەڭگۈ ئۆلمەيسىلەر».

ئاندىن رەسۇلۇللاھ ﷺ: «سالامەت بولسىلەر ، مەڭگۈ كېسەل بولمايسىلەر» دېدى. جەننەتتە كېسەل بولۇش يوق. تەسەۋۋۇر قىلىپ بېقىڭ! جەننەتتە ھەتتا ئەڭ يېنىك كېسەللەردىن زۇكام ، باش ئاغرىق ۋە تېرە كېسىلمۇ يوق. جەننەتتە سىزگە «مېنىڭ قورسىقىم ئاغرىۋاتىدۇ ، دۈمبەم ئاغرىۋاتىدۇ ، بېشىم ئاغرىۋاتىدۇ» دېيىشمۇ يوق. دېمەك ، كېسەل يوق. سىز جەننەتتە كېسەل بولمايسىز. جەننەتتە ھېچقانداق كېسەل بولماي مىليارد يىللار ياشاشقا سىزگە كېپىللىك بېرىلدى. بۇ مەسىلە (ئىنسانلار ئۈچۈن) ئەڭ مۇھىم مەسىلە ھېسابلىنىدۇ. ھازىر كىشىلەر راك كېسىلى ۋە دىئابىت كېسىلى (يەنى قەنت سىيىش كېسىلى)گە ئوخشاش نۇرغۇن كېسەللەردىن قورقۇۋاتىدۇ. لېكىن جەننەتتە كېسەل بولۇش يوق ، خالىغانى يەيسىز ، خالىغانى ئىچسىز ۋە خالىغان نەرسىلەردىن مەنپەئەتلىنىسىز.

رەسۇلۇللاھ ﷺ ئۈچىنچى مەسىلىنى بايان قىلىپ مۇنداق دەيدۇ: «نېمەتلىنىپ تۇرىسىلەر ، مەڭگۈ بەختسىزلىككە دۇچار بولمايسىلەر». ئى قەدرلىك قېرىنداشلىرىم ، جەننەتتە قىيىنچىلىق ، غەم - قايغۇ ، قايغۇرۇش ، بىئارام بولۇش ۋە سىزنىڭ كۆڭلىڭىزنى ھەتتا بىرەر سۆز بىلەن خاپا قىلىدىغان كىشىمۇ يوق. مەن سىلەرگە ئېيتقىنىمدەك ، جەننەتنىڭ نېمەتلىرى مەڭگۈ داۋاملىشىپ تۇرىدۇ. جەننەتتە ھەر مىنۇت ، ھەر

سېكۇنت نېمە تىلنىپ تۇرىسىز ۋە 24 سائەت كۆڭلىڭىز خالىغان نەرسىلەر ، لەززەتلەر ، بەخت - سائادەت ۋە خۇرسەنچىلىك ئىچىدە بولسىز. خۇددى دوزاخ ئەھلى 24 سائەت راھەتسىزلىك ۋە ئازاب ئىچىدە بولغىنىدەك ، — اللہ تعالیٰ دىن سالامەتلىك ۋە خاتىرجەملىكنى سورايمىز! — جەننەت ئەھلى 24 سائەت ، ھەرمىنۇت ، ھەر سېكۇنت نېمەت ۋە لەززەت ئىچىدە بولىدۇ. يۇقىرىدا سۆزلەپ ئۆتكىنىمىدەك ، جەننەت نېمەتلىرى دۇنيا نېمەتلىرىگە ئوخشىمايدۇ ، بەلكى يېڭىلىنىپ تۇرىدۇ.

رەسۇلۇللاھ ﷺ بۇ ھەدىستە تۆتىنچى نەرسىنى بايان قىلىپ مۇنداق دەيدۇ: «ياش تۇرىسىلەر ، مەڭگۈ قېرىمايسىلەر»<sup>①</sup>. ئىنسان جەننەتتە قېرىمايدۇ ، يېشى چوڭايمایدۇ ، يەنى رەسۇلۇللاھ ﷺ بايان قىلىپ بەرگىنىدەك ، جەننەت ئەھلىنىڭ يېشى 30 ياش ياكى 33 ياش بولۇپ ، مۇشۇ چەكتە توختايدۇ. گەرچە سىز جەننەتتە چەكسىز مىليارد يىللار ياشىسىڭىزمۇ ، سىزنىڭ يېشىڭىز زىيادە بولمايدۇ. كىشىلەرنىڭ ھەممىسى يېشىنىڭ چوڭىيىپ كېتىشىدىن ، ئۆلۈمدىن ، كېسەلدىن ، ئاجىزلىقتىن ۋە ياكى قېرىپ كېتىشتىن قورقىدۇ. جەننەتتە قېرىپ كېتىش يوق. يەنى جەننەتتە ئىنساننىڭ يېشى چوڭىيىپ قېرىپ كېتىدىغان ئەھۋال يوق.

رەسۇلۇللاھ ﷺ بۇ ھەدىستە بايان قىلغان بۇ تۆت نەرسە بىزگە جەننەت نېمەتلىرىنىڭ ھەقىقىتىنى بايان قىلىپ بېرىدۇ. ئى قەدىرلىك

① تۆتكە بۆلۈنۈپ بايان قىلىنغان بۇ ھەدىسنىڭ تولۇق شەكلى: رەسۇلۇللاھ ﷺ مۇنداق دېگەن: «جەننەت ئەھلى جەننەتكە كىرگەندە بىر جاكارچى مۇنداق ندا قىلىدۇ: <سىلەر ھايات ياشايسىلەر ، مەڭگۈ ئۆلمەيسىلەر ؛ سالامەت بولسىلەر ، مەڭگۈ كېسەل بولمايسىلەر ؛ ياش تۇرىسىلەر ، مەڭگۈ قېرىمايسىلەر ؛ نېمە تىلنىپ تۇرىسىلەر ، مەڭگۈ بەختسىزلىككە دۇچار بولمايسىلەر.>» (مۇسلىم رىۋايىتى)

قېرىنداشلىرىم ، بىز ۋاقتلىرىمىزنى اللہ تەالى غا ئىتائەت قىلىشقا سەرپ قىلىشىمىز كېرەك . ئىنساننىڭ جەننەتكە بولغان ئىشتىياقى ۋە قىزىقىشى ئاشسا ، ياخشى ئەمەللەرنى قىلىشقا ئالدىرايدۇ ۋە يامان ئىشلارنى تەرك ئېتىدۇ ، ھەتتا رەب تەالى ئۇ كىشىنى ئۆز رەھمىتى ۋە كەرەمى بىلەن جەننەتكە كىرىشكە مۇۋەپپەقىيەت قىلىدۇ .

ئاخىرىدا ، بۈيۈك نەرشىنىڭ رەببى ، كەرەملىك اللہ تەالى دىن مېنى ۋە سىلەرنى جەننەت ئەھلىدىن قىلىشىنى ھەمدە مەغپىرەت قىلىشىنى تىلەيمەن ، ئامىن !

21- دەرس

قانداق قىلغاندا شۇكۇر قىلغۇچىلار

قاتارىدىن بولالايمەن؟

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلىرىگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، بەزى كىشىلەر: «مەن قانداق قىلغاندا شۈكۈر قىلغۇچىلار قاتارىدىن بولالايمەن؟» دەپ سورايدۇ.

اللہ تعالیٰ نىڭ نېمەتلىرى كېچە - كۈندۈز ، ھەر مىنۇت ، ھەر ئورۇندا دائىم مۇسۇلمان بىلەن بىرگە بولىدۇ. بىز اللہ تەلى نىڭ بىزگە ئاتا قىلغان نېمەتلىرىنى ھەر دائىم ئەسلىپ تۇرۇشقا نەقەدەر نېھتىياچلىق - ھە! اللہ تەلى مۇنداق دەيدۇ: ﴿لَئِنْ شَكَرْتُمْ لَأَزِيدَنَّكُمْ﴾ «نېمەتتىمگە شۈكۈر

① سۈرە بەقەرە 183 - ئايەت.

قىلساڭلار ، (ئۇنى) تېخىمۇ زىيادە قىلىمەن».<sup>①</sup> بۇ اللە تەئالى نىڭ ۋەدىسى ۋە اللە تەئالى ئۆز ۋەدىسىگە خىلاپلىق قىلمايدۇ.

اللە تەئالى مۇنداق دەيدۇ: ﴿تَسْأَلُنَّ يَوْمَئِذٍ عَنِ النَّعِيمِ﴾ «ئاندىن (دۇنيادا سىلەرگە بېرىلگەن) نېمەتلەردىن سوئال - سوراق قىلىنسىلەر».<sup>②</sup> اللە تەئالى قىيامەت كۈنى بىزدىن بۇ نېمەتلەر توغرىلۇق سورايدۇ. بۇ نېمەتلەر قايسى ؟ بەزى ئۆلىمالار: «تەن ساغلاملىقى» دەيدۇ ، بۇمۇ ھەم نېمەتلەرنىڭ قاتارىدىن. يەنە بەزى ئۆلىمالار: «سوغۇق سۇمۇ نېمەتلەر قاتارىدىن» دەيدۇ. قىيامەت كۈنى سورىلىدىغان نېمەتلەر توغرىسىدا سەلەفلەرنىڭ كۆز قاراشلىرى ئوخشاش بولمىدى. تابىئىنلاردىن بەكرى ئىبنى ئابدۇللاھ مۇزەنى رەھىمەھۇللاھ مۇنداق دەيدۇ: «ئى ئادەم بالىسى ، سەن اللە تەئالى نىڭ ساڭا ئاتا قىلغان نېمەتلىرىنىڭ مىقدارىنى بىلىشنى خالىساڭ ، ئىككى كۆزۈڭنى بەش مىنۇت يۇمغىن!». مەن نېيتىمەنكى ، ئىككى كۆزۈڭنى بىر سائەت يۇمۇڭ ، مەيلى ، بەش مىنۇت يۇمۇپ تۇرۇپ قاراپ بېقىڭ! سىز بۇ دۇنيانى قانداق كۆردىڭىز ؟ مانا بۇ — اللە تەئالى نىڭ بىزگە ئاتا قىلغان كۆز نېمىتى ، خالاس.

اللە تەئالى مۇنداق دەيدۇ: ﴿وَإِنْ تَعُدُّوا نِعْمَتَ اللَّهِ لَا تَحْصُوهَا﴾ «سىلەر اللە نىڭ نېمەتلىرىنى ساناپ تۈگىتەلمەيسىلەر».<sup>③</sup> اللە نىڭ بىزگە

① سۈرە ئىبراھىم 7- ئايەتنىڭ بىر قىسمى .

② سۈرە تەكۋىر 8- ئايەت .

③ سۈرە ئىبراھىم 34- ئايەتنىڭ بىر قىسمى .



ئاتا قىلغان نېمە تىلىرى قانچىلىك؟ مىلياردمۇ؟ ياق، مىلياردلاردۇر. ئۆلىمالاردىن بىرى ئېيتقاندەك، ئىنسان بىر كۈندە 24 مىڭ قېتىم نەپەسلەنسە، 24 مىڭ نېمەت بولىدۇ. كۆز نېمە تىلىرى، ئىككى قول نېمە تىلىرى، ئىككى پۇت نېمە تىلىرى، تىل نېمە تىلىرى، قۇلاق نېمە تىلىرى ۋە ئۇنىڭدىن باشقا يەنە نۇرغۇن نېمە تىلەرنى سانساق قانداق بولۇپ كېتەر؟! ئەجىبا بىز اللە تەئالى نىڭ بىزگە ئاتا قىلغان نېمە تىللىرىنى ھېس قىلالدۇقمۇ؟ سىز ھەر كۈنى خەۋەر ئاڭلاپ تۇرىسىز، يەنى كەلكۈن، يەر تەۋرەش، جەڭ، بالايى - ئاپەت، قارا بوران، قۇيۇن ۋە دۇنيادا تارقىلىۋاتقان كېسەللەرنىڭ خەۋەرلىرىنى ھەمدە سىز تۇرۇۋاتقان يەردىن باشقا يەردە بولۇۋاتقان خەۋەرلەرنى ئاڭلاپ تۇرىسىز. سىز بۇ خەۋەرلەرنى ئاڭلىغىنىڭىزدا، اللە نىڭ سىزنى سالامەت قىلغانلىقىغا ھەمدە ئېيتىڭ. «ئۇ مۇسبەتلەردىن بىزنى سالامەت قىلغان اللە قاچەكسىز ھەمدە - سانالار بولسۇن!» دەڭ.

مەسجىدكە كېتىۋاتقان ۋاقىتىڭىزدا، اللە تەئالى نىڭ ئۆز رەھمەت - كەرەمى بىلەن سىزگە ئاتا قىلغان نېمە تىللىرىنى ۋە سىزنى ناماز ئوقۇغۇچىلار قاتارىدىن قىلغانلىق نېمىتىنى ئەسلەڭ! بامدات نامىزى ۋاقتىدا، مۇسۇلمانلارنىڭ ئۆيلىرىگە قارىسىڭىز، ئۇلارنىڭ تېخى شېرىن ئۇيقۇدا ئۆلۈكتەك ئۇخلاۋاتقانلىقىنى كۆرىسىز! لا حول ولا قوۋە إلا باللە!

اللە تەئالى ئۆز رەھمىتى ۋە كەرەمى بىلەن بۇ نېمە تىلەرنى سىزگە ئاتا قىلدى. بۇ نېمە تىلەر سىزنىڭ كۈچ - قۇۋۋىتىڭىز ۋە بىلىمىڭىز بىلەن كەلمىدى، بەلكى اللە تەئالى تەرىپىدىن كەلدى. اللە تەئالى بۇ نېمە تىلەرنى

سىزگە ئاتا قىلدى ۋە مۇسۇلمانلار بىلەن ناماز ئوقۇشىڭىز ئۈچۈن سىزنى مەسجىدكە بېرىشقا مۇۋەپپەقىيەت قىلدى.

مەن ئېيتىمەنكى ، اللە تەلى نىڭ بىزگە ئاتا قىلغان نېمەتلەرى ناھايىتى كۆپ. سىز يولدا مېڭىۋاتقىنىڭىزدا قانچىلىغان ھادىسىلەرنى ئۇچرىتىسىز ، بۇنداق ۋاقتلاردا سىز اللە تەلى غا ھەمدۇ - سانا ئېيتىڭ . بەزى كىشىلەر بالا - قازا ھادىسىلەرنى كۆرۈپمۇ يەنە سۈكۈت قىلىپ تۇرىدۇ . ياق ، سىزنى سالامەت قىلغان اللە قا ھەمدە - سانا ئېيتىڭ ! شۇنىڭ ئۈچۈن ، ئىمام ئىبنى قەييىم رەھىمەھۇللا مۇنداق دېگەن : «شۈكۈر ئۈچ قىسىمغا بۆلۈنىدۇ : قەلبنىڭ شۈكۈر قىلىشى ، تىلنىڭ شۈكۈر قىلىشى ۋە ئەزالارنىڭ شۈكۈر قىلىشى .»

ئۇنداقتا ، قەلبنىڭ شۈكرانىسى قانداق بولىدۇ ؟ بۇ بىر مۇھىم سۇئال . بەزىلەر ھەيران قېلىپ : «قەلبنىڭ شۈكرانىسى قانداق بولىدۇ ؟» دەپ سورايدۇ . ئىبنى قەييىم رەھىمەھۇللاھ مۇنداق دېدى : «قەلبنىڭ شۈكۈر قىلىشى بولسا سىزدىكى نېمەتلەرنىڭ پەقەت يەككە - يېگانە ، شېرىكى يوق اللە تەلى تەرىپىدىن ئىكەنلىكىنى قەلبىڭىزنىڭ قېتىدىن ، يۈرىكىڭىزنىڭ چوڭقۇر قاتلىمىدىن ھەقىقىي ئېتىراپ قىلىشىڭىزدۇر .» ئەگەر سىز كېچىدە تۇرۇپ ناماز ئوقۇسىڭىز ، بۇ نېمەتلەرنىڭ ھەقىقەتەن اللە تەلى تەرىپىدىن ئىكەنلىكىنى ، يەنى «اللە تەلى ماڭا بۇ نېمەتلەرنى ئاتا قىلدى ۋە مېنى ئۇنىڭ ئالدىدا تۇرۇش بىلەن ھۆرمەتلىدى» دەپ ھېس قىلىسىز ، ئەگەر سىز قۇرئان ئوقۇسىڭىز ، ھەجگە بارسىڭىز ۋە سىزگە كۆپ ماللار بېرىلسە ، بۇ نېمەتلەر سىزگە كەلگەن ۋاقتتا : «بۇ اللە تەلى نىڭ پەزلى - كەرەمى» دەپ

ھېس قىلىسىز. شۇنىڭ ئۈچۈن بىزگە ھەر نەتىگەن ۋە كەچتە نەتىگە نىلىك ۋە كەچلىك زىكىرلەرنى ئوقۇش يولغا قويۇلدى. سىز ئاللاھنىڭ نېمەتلىرىنى نەسىلەك ۋە ئاللاھنىڭ نېمەتلىرىگە شۈكۈر ئېيتىڭ. «اللَّهُمَّ مَا أَصْبَحَ بِي مِنْ نِعْمَةٍ أَوْ بَأْحَدٍ مِنْ خَلْقِكَ، فَمِنْكَ وَحْدَكَ لَا شَرِيكَ لَكَ، فَلَكَ الْحَمْدُ، وَلَكَ الشُّكْرُ» (تەرجىمىسى: ئى ئاللاھ، ماڭا ياكى بەندىلىرىڭدىن بىرەرەسىگە نەتىگەندە ئاتا قىلىنغان قانداقلا بىر نېمەت بولمىسۇن، ئۇ چوقۇم سېنىڭدىندۇر، سېنىڭ ھېچ شېرىكىڭ يوق، بارلىق ھەمدۇ - سانا ۋە شۈكۈر ساڭا خاستۇر) <sup>①</sup>. سىز بۇ دۇئانى نەتىگەندە ئوقۇسىڭىز، كۈندۈزنىڭ شۈكرانىسىنى ئادا قىلغان بولىدىڭىز؛ نەگەر ئۇنى كەچتە ئوقۇسىڭىز، كېچىنىڭ شۈكرانىسىنى ئادا قىلغان بولىدىڭىز.

سىز ئاللاھقا قەلبىڭىز بىلەن شۈكۈر ئېيتىڭ. بىز يۇقىرىدا سۆزلەپ ئۆتكەندەك، سىزگە قانداق بىر نېمەت ياكى ياخشىلىق كەلسە، سىز بۇنى «ئاللاھ تەئالى نىڭ پەزلى - رەھىمىتى ۋە كەرەمى» دەپ ھېس قىلىڭ! سىز ھەرگىزمۇ «بۇ نېمەت مېنىڭ ئىلىمىم، تېخنىكام، تەجرىبەم، نەقلىم ۋە كەشپىياتىم بىلەن ھاسىل بولدى» دېمەڭ. ياق، سىز ھېچ ئىش قىلمىدىڭىز، بەلكى «بۇ نېمەت - ئاللاھ تەئالى نىڭ بىزگە ئاتا قىلغان پەزلى» دەڭ. «الْحَمْدُ لِلَّهِ رَبِّ الْعَالَمِينَ، لَكَ الْحَمْدُ وَالشُّكْرُ يَا رَبِّ» (جىمى ھەمدۇ - سانا ئالەملەرنىڭ پەرۋەردىگارى ئاللاھقا خاستۇر. ئى رەببىم، مېنى

<sup>①</sup> نەبۇ داۋۇد، نەسائى، ئىبنى ھىببان رىۋايىتى.

بۇ ياخشى ئەمەللەرنى قىلىشقا مۇۋەپپەقىيەت قىلغانلىقىڭغا چەكسىز ھەمدۇ - سانا ۋە شۈكۈرلەر بولسۇن!).

تىلنىڭ شۈكرانىسى قانداق بولىدۇ؟ تىلنىڭ شۈكرانىسى - سىزنىڭ ئاللاھ تەئالى نىڭ نېمەتلىرىنى سۆزلىشىڭىز ۋە ئاللاھ تەئالى ئاتا قىلغان نېمەتلەرگە دائىم شۈكۈر ئېيتىشىڭىزدۇر.

ئاللاھ تەئالى مۇنداق دەيدۇ: ﴿وَأَمَّا بِنِعْمَةِ رَبِّكَ فَحَدِّثْ﴾  
 «پەرۋەردىگارنىڭ (ساڭا بەرگەن) نېمىتىنى (كىشىلەرگە) سۆزلەپ بەرگەن (چۈنكى نېمەتنى سۆزلەپ بەرگەنلىك نېمەتكە شۈكۈر قىلغانلىق بولىدۇ)».<sup>①</sup> سىز ئاللاھ تەئالى نىڭ نېمەتلىرىنى سۆزلەڭ. ئاللاھ تەئالى سىزنى ۋەقە - ھادىسىلەردىن ساقلىسا «الْحَمْدُ لِلَّهِ رَبِّ الْعَالَمِينَ» (جىمى ھەمدۇ - سانا ئالەملەرنىڭ پەرۋەردىگارى ئاللاھ قا خاستۇر) دەڭ. تىلىڭىزدا «الْحَمْدُ لِلَّهِ رَبِّ الْعَالَمِينَ» دېگەن كەلىمىنى دائىم زىكر قىلىپ تۇرۇڭ ۋە رەسۇلۇللاھ ﷺ نىڭ: «الْحَمْدُ لِلَّهِ» مىزانى توشقۇزىدۇ»<sup>②</sup> دېگەنلىكىنى ئۇنتۇماڭ. نۇرغۇن كىشىلەردىن كۆتۈرۈلۈپ كەتكەن ، ئۇنىڭ مەنىسىنى

① سۈرە زۇھا 11- ئايەت.

② مۇسلىم رىۋايىتى.

ھېس قىلالمىغان ۋە قىممىتىنى بىلەلمىگەن بۇ سۆز « اللہ تعالى نىڭ مىزانىدا بولىدۇ». رەسۇلۇللاھ ﷺ: « <الْحَمْدُ لِلَّهِ> مىزانى توشقۇزىدۇ»<sup>①</sup> دېدى.

بىز اللہ تعالى نىڭ نېمەتلىرىنى تەكەببۇرلۇق يولى ياكى رىيا ۋە باشقىلارغا ئاڭلىتىش ئۈچۈن سۆزلەشتىن ساقلىنىشىمىز كېرەك (اللہ ساقلىسۇن!). بەلكى بىز بۇ نېمەتلەرنى اللہ تعالى غا نىسبەت بېرىش يولى ۋە اللہ تعالى نىڭ بىزنى مۇشۇ نېمەتكە مۇۋەپپەقىيەت قىلغانلىقىغا ئاساسەن سۆزلىشىمىز لازىم.

شۇنىڭ ئۈچۈن، بەزى ئالىملار مۇنداق دېگەن ياكى بەزى ئەسەرلەردە مۇنداق كەلگەن: «اللہ نىڭ نېمەتلىرىنى سۆزلەش بۇ نېمەتكە شۈكۈر قىلغانلىقىنى ئىپادىلەيدۇ».

اللہ تعالى دائىم ئۆزىگە ھەمدە ئېيتقان ۋە شۈكۈر قىلغان بەندىلىرىنى ياخشى كۆرىدۇ. مەن سىلەرگە بىر مىسالنى بايان قىلىپ بېرىمەن. ئەگەر دۇنيا پادىشاھلىرىدىن بىر پادىشاھنىڭ خەلقى بىرەر سورۇندا ئولتۇرغان ۋاقىتتا، بۇ پادىشاھنىڭ ياخشى گېپىنى تىلغا ئېلىپ: «ئۇ بىزگە ئۆيلەرنى بەردى، مائاشىمىزنى زىيادە قىلىپ بەردى، قەرزىمىزنى كۆتۈرۈۋەتتى ۋە باج - سېلىقنى بىكار قىلىۋەتتى» دەپ ماختىسا، — ھازىر مۇسۇلمان دۆلەتلىرىدە «باج» دەپ ئاتالغان سېلىقلار نېمىدېگەن كۆپ! ئەمەلىيەتتە بۇ باج ئەمەس، بەلكى كىشىلەرنىڭ ماللىرىنى باتىل يول بىلەن يەۋېلىش، — بۇنى ئاڭلىغان پادىشاھنىڭ پوزىتسىيىسى قانداق بولار؟ ئۇ خۇشال بولۇپ: «بۇ كىشىلەر نېمەتنىڭ قەدرىنى بىلمىپتۇ» دەيدۇ.

① مۇسلىم رىۋايىتى.

اللہ ئۈچۈن ئەڭ ئالىي مىساللار بار. بىز خالقنى مەخلۇققا ئوخشاتمايمىز ،  
اللہ ساقلىسۇن! لېكىن اللہ تعالى دائىم ئۆزىنى ماختايدىغان ،  
مەدھىيىلەيدىغان ۋە شۈكۈر قىلىدىغان بەندىلىرىنى ياخشى كۆرىدۇ.

بىز يۇقىرىدا ، شۈكۈر قىلىشنىڭ قەلبنىڭ شۈكۈر قىلىشى ، تىلنىڭ  
شۈكۈر قىلىشى ۋە ئەزالارنىڭ شۈكۈر قىلىشى دەپ ئۈچ تۈرگە  
بۆلۈنىدىغانلىقىنى سۆزلەپ ئۆتتۇق. شۈكۈر قىلىشنىڭ ئۈچىنچى تۈرى:  
ئەزالارنىڭ شۈكۈر قىلىشى. قايسى ئەزالار؟ ئەزالاردىن مەقسەت: قۇلاق ،  
كۆز ، تىل ، ئىككى قول ، ساغلاملىق ۋە سالامەتچىلىكتۇر. مانا بۇ ئەزالار  
بىلەن شۈكۈر قىلىشنى «ئەزالارنىڭ شۈكۈر قىلىشى» دەيمىز.

ئۇنداقتا ، ئەزالارنىڭ شۈكۈر قىلىشى قانداق بولىدۇ؟ ئۆلىمالار  
مۇنداق دەيدۇ: «ئەزالارنىڭ شۈكۈر قىلىشى بولسا سىز ھەربىر ئەزالىرىڭىزنى  
اللہ قا ئىتائەت قىلىشقا ۋە اللہ نىڭ رازىلىقىغا ئېرىشىشكە  
بويىسۇندۇرۇشىڭىزدۇر. مانا بۇ ئەزالارنىڭ شۈكۈر قىلىشى دېيىلىدۇ».

كىمكى ئۆزىنىڭ ئەزالىرىنى اللہ قا ئاسىي بولۇشقا ، گۇناھ ئىشلارغا  
ۋە ھارام نەرسىلەرگە قاراشقا بويىسۇندۇرسا ، بىز ئۇ كىشىگە: «سىز اللہ نىڭ  
نېمەتلىرىنى ئىنكار قىلدىڭىز» دەيمىز. شۇنىڭ ئۈچۈن رەسۇلۇللاھ ﷺ:  
«ھەر سەھەردە ھەربىر ئۈگىلىرىڭلارغا قارىتا ئادا قىلىشقا تېگىشلىك  
سەدىقە باردۇر» دېدى. <sup>①</sup> ھەر بىر ئىنساننىڭ جىسمىدا 360 پارچە سۆڭەك  
بار ، ئۇنىڭ بەزىسى ئاشكارا ۋە بەزىسى مەخپىي. ھەر سەھەردە

① بۇخارى ۋە مۇسلىم رىۋايىتى .

ئىنسانلارنىڭ ھەربىر ئۆگىلىرىگە قارىتا ئادا قىلىشقا تېگىشلىك سەدىقە باردۇر. ھەربىر تەسبىھ سەدىقە ، ھەربىر ھەمدە سەدىقە ۋە ھەربىر تەكبىر سەدىقىدۇر. ھەدىسنىڭ ئاخىرىدا رەسۇلۇللاھ ﷺ: «چاشگاھ ۋاقتىدا ئىككى رەكئەت ناماز ئوقۇش يۇقىرىقىلارنىڭ ھەممىسىگە كۇپايە قىلىدۇ» دېدى. <sup>①</sup> نەگەر سىز ئىككى رەكئەت چاشگاھ نامىزى ئوقۇماقچى بولسىڭىز ، تاھارەت ئېلىپ ناماز ئوقۇپ بولغۇچىلىك سىزنىڭ تەخمىنەن ئون مىنۇت ۋاقتىڭىزنى ئالىدۇ ، خالاس. بۇ ئىككى رەكئەت ناماز خۇددى سىزنىڭ ھەربىر نەزالىرىڭىزنىڭ اللە تەالى نىڭ نېمەتلىرىگە شۇكۇر قىلغانلىقىنى بىلدۈرىدۇ. نېمە ئۈچۈن ؟ ئۆلىمالار شۇنداق ئېيتىدۇ: «چۈنكى نامازدا ئىنساننىڭ بارلىق سۆڭەكلىرى ھەرىكەتلىنىدۇ» (سبحان اللە!) نامازدا بارلىق جەسەتلىرىڭىز ھەرىكەتلىنىدۇ ، رۇكۇ ۋە سەجدىلەردە ھەم بارلىق نەزالىرىڭىز ، ھەتتا تىلىڭىزمۇ ھەرىكەتلىنىدۇ.

ئاخىرىدا شۇنى ئېيتىمەنكى ، نەگەر بىز شۇكۇر قىلغۇچىلار قاتارىدىن بولۇشنى ياخشى كۆرسەك ، اللە تەالى غا چوقۇم قەلبلىرىمىزدە ، تىللىرىمىزدا ۋە بىز اللە تەالى غا ئىتائەت قىلىشتا بويسۇندۇرىدىغان ھەربىر نەزالىرىمىزدا شۇكۇر قىلىشىمىز زۆرۈر.

ئاخىرىدا ، بۈيۈك نەرشىنىڭ رەببى ، كەرەملىك اللە تىن ئۆزىگە شۇكۇر قىلغۇچىلار قاتارىدىن قىلىشىنى سورايمەن.

وآخر دعوانا أن الحمد لله رب العالمين!

<sup>①</sup> بۇخارى ۋە مۇسلىم رىۋايىتى.





22- دەرس

قانداق قىلغاندا ھاياتىڭىزنى ئەۋزەل  
ئەمەللەرگە ئۆزگەرتەلەيسىز؟

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگانىدۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، بىز بۈگۈن چوڭ - كىچىك ، ئەر - ئايال ، ئىلىملىك - ئىلىمسىز ، باي - كەمبەغەل مۇسۇلمانلارنىڭ ھەممىسى نېھتىياچلىق بولغان ۋە كۈندىلىك ھاياتىمىزدا زور ئەھمىيەتكە ئىگە بولغان بىر تېما ئۈستىدە توختىلىمىز.

نۇرغۇن كىشىلەر «مەن ھاياتىمنى ، ئەخلاقىمنى ۋە يوللىرىمنى قانداق ئۆزگەرتىمەن؟» دەپ سورايدۇ. مەسىلەن ، بىر كىشى گۇناھ - مەئسەپلەر ، ۋاجىباتلارنى تەرك ئېتىش ياكى يامان ئەخلاقلار بىلەن مەشغۇل بولۇشقا كۆنۈپ كەتكەندە ، «ھاياتىمنى قانداق ئۆزگەرتىمەن؟»

<sup>①</sup> سۈرە بەقەرە 183 - ئايەت.

دەيدۇ ، يەنە بەزى كىشىلەر سىزگە: «قان بىلەن كىرگەن خۇي ، جان بىلەن چىقىدۇ» دەيدۇ ، بۇ توغرا ئەمەس ، بۇ ھىممەت ۋە ئىرادىنىڭ ئاجىزلىقى . مۇئىمىننىڭ ھىممەت - ئىرادىسى كۈچلۈك بولۇشى كېرەك . مۇئىمىن اللە تەئالى دىن ياردەم تىلەپ ، رېئاللىقىدىكى نەرسىلەرنى ئۆزگەرتىشكە ئۇرۇنىدۇ . يەنە نۇرغۇن كىشىلەر سىزگە: «مەن تاماكا چېكىشكە ئادەتلىنىپ كەتتىم ، تاماكنى تاشلاشقا قانداق بولالمايمەن» دەيدۇ ياكى ئۇ: «مەن كۆرۈش دۇرۇس بولمىغان فىلىملەرنى كۆرۈشكە كۆنۈپ كەتتىم» دەيدۇ ، بۇ توغرا ئەمەس . بۇلار يۇقىرىدا بىز ئوتتۇرىغا قويغان سۇئالنىڭ دەل ئۆزى بولۇپ ، ئۇنداقتا ، مۇسۇلمان قانداق قىلغاندا رېئاللىقنى ، ھاياتنى ، يوللىرىنى ۋە مەجەز - خاراكتېرىنى ئۆزگەرتەلەيدۇ؟

ئى قەدىرلىك قېرىنداشلىرىم ، تەجربىمىزگە ئاساسەن ، سىلەرگە اللە نىڭ قۇۋۋەت بېرىشى ۋە پەزىلى بىلەن ئىنسان ئۆزىنىڭ ھاياتىنى ، ئەخلاقىنى ۋە يوللىرىنى ئۆزگەرتىشكە قانداق بولالايدىغان ھەر قانداق ئىشتىن ئىلگىرى ئىككى ئامىلنى ئوتتۇرىغا قويۇشنى توغرا تاپتۇق .

بىرىنچى ئامىل: ئۇ بولسىمۇ مۇھىت ياكى ھەمراھ (يەنى دوست) مەسىلىسى . ئىنسان ھەقىقەتەن ئۆزىنىڭ ھەمراھلىرىنىڭ سەۋەبى بىلەن ئۆزگىرىپ كېتىدۇ . شۇڭا ئىنسان ياخشى مۇھىتتا ياشىشى كېرەك .

رەسۇلۇللاھ ﷺ نىڭ بەنى ئىسرائىلدىن بولغان بىر كىشى توغرىلىق خەۋەر بەرگەن ھەدىسىنى ھەممىڭلار بىلىسىلەر . يەنى ئۇ ئادەم 99 ئادەمنى ئۆلتۈرگەن ، ئاندىن ئۇ ئابدۇلئەزىز قېشىغا بېرىپ: «ماڭا تەۋبە بارمۇ؟» دەپ سورىغىنىدا ، ئابدۇلئەزىز ئۇنىڭغا: «ساڭا تەۋبە يوق» دېدى ،

شۇنىڭ بىلەن ئۇ ئابدنىمۇ ئۆلتۈرۈپ تولۇق يۈز قىلدى. ئاندىن ئۇ يەنە بىر ئالىمنىڭ قېشىغا بېرىپ: «ماڭا تەۋبە بارمۇ؟» دەپ سورىغىنىدا، ئالىم ئۇنىڭغا: «ساڭا تەۋبە بار، سەن پالانى كەنتكە بار، ئۇ كەنتتە ياخشى كىشىلەر بار» دېدى.

ئى قەدىرلىك قېرىنداشلىرىم، نۇرغۇن ياش ئوغۇل - قىزلىرىڭ ئۆز - ئارا ئارىلىشىپ ياشىشى، ھارام ئىشلارنى قىلىشى، زەھەرلىك چېكىملىك چېكىشى... قاتارلىق يامان قىلمىشلىرى ۋە ئۇلار قىلىۋاتقان كۆپلىگەن گۇناھ - مەئسىيەتلەرگە ئۆزىڭنىڭ ھەمراھى سەۋەبلىك چۈشۈپ قېلىۋاتقانلىقىنى ئۇچرىتىمىز، اللە ئەڭ ياخشى بىلگۈچىدۇر. خۇددى تەمسىلدە ئېيتىلغىنىدەك: «قازانغا يولۇقساڭ قارىسى يۇقىدۇ»، «قاغا بىلەن ئارىلاشساڭ يېيىشك پوق».

ھەدىستە رەسۇلۇللاھ ﷺ مۇنداق دېگەن: «كىشى ئۆز قېرىندىشىنىڭ دىنىدا بولىدۇ، سىلەر ئۆزۈڭلار ئارىلاشقان كىشىگە قاراڭلار!» دېدى. <sup>①</sup> شۇنىڭ ئۈچۈن، ئىنسان ئۆزىنىڭ ھاياتىنى، رىئالىقنى ۋە ئەخلاقلىرىنى ئۆزگەرتىشنى ئىرادە قىلغان ۋاقىتتا، ئالدى بىلەن يامان ھەمراھلىرىنى ئۆزگەرتىشى تولىمۇ زۆرۈر. سىزگە ئېيتىمەنكى، كەسكىن نىيەتكە كېلىپ، يامان ھەمراھلىرىڭىزنى ئۆزگەرتىڭ!

بەزى كىشىلەر سىزگە: «مەن تاماكا چېكىۋاتقىلى ئۇزۇن بولدى، تاماكنى تاشلىيالمايمەن» دەيدۇ، بۇ توغرا ئەمەس. سىز ھەمراھلىرىڭىزنى

<sup>①</sup> ئەبۇ داۋۇد ۋە تىرمىزى رىۋايىتى. ئەلبانى «سەھىھ» دېگەن.

ئۆزگەرتىڭ! سىز قەتئىي تاماكا چەكمەيدىغان كىشىلەر بىلەن دوست بولسىڭىز ، ئۇزۇنغا قالماي تاماكنى تاشلىيالايسىز ھەمدە رىئاللىقىڭىز ، ھاياتىڭىز ۋە يوللىرىڭىزنىڭمۇ بىر - بىرلەپ ئۆزگىرىشكە باشلىغانلىقىنى ھېس قىلىسىز. خاتالىقلىرىڭىز ، يامان نەخلاقلىرىڭىز ۋە ياكى ھەق يولدىن ئېزىپ كېتىشىڭىزنىڭ ، يامان ھەمراھلارنى ۋە مۇھىتنى ئۆزگەرتىشتىن ئىبارەت تۇنجى نۇقتا سەۋەبلىك ياخشىلىققا قاراپ ئۆزگىرىشكە باشلىغانلىقىنى ھېس قىلىسىز.

ئەگەر سىز ياخشى مۇھىت ئىزدىسىڭىز ، بۇ مۇھىت سىزنىڭ اللە تەئالى غائىتائەت قىلىشىڭىزغا ياردەم بېرىدۇ. مەسىلەن ، بىر كىشى سىزگە: «مەن ناماز ئوقۇشنى ئويلايمەن - يۇ ، لېكىن بەزى ۋاقىتتا ئوقۇيمەن ، بەزى ۋاقىتتا ئوقۇيالمايمەن. مەسجىدكە بېرىپ ناماز ئوقۇشنى ئويلايمەن - يۇ ، لېكىن ئېغىر كېلىپ ، ھورۇنلۇق قىلىمەن» دېسە ، سىز ئۇنىڭغا: «ناماز ئوقۇغۇچىلار بىلەن ئارلاشىڭىز ياكى مەسجىدكە بارىدىغان كىشىلەر بىلەن ئارىلىشىپ ياشىسىڭىز ، اللە تەئالى نىڭ ئىزنى بىلەن پات ئارىدا سىزنىڭ قەلبىڭىزگە بۇ ئىبادەتلەر يەڭگىل ۋە ئاسان بولۇپ قالغانلىقىنى ئۇچرىتىسىز» دەپ ئېيتىڭ. بۇ تۇنجى سەۋەبلەر (يەنى مۇھىت ۋە يامان ھەمراھلارنى ئۆزگەرتىش) بىز سىلەرگە دەپ ئۆتكەندەك ، ئىنساننىڭ رىئاللىقى ۋە ھاياتىنىڭ ئۆزگىرىشىدە زور رولى بار.

شۇنىڭ ئۈچۈن ، ئەگەر سىز دائىم زەھەرلىك چېكىملىك چېكىدىغان بىر ياشتىن: «زەھەرلىك چېكىملىك چېكىشىڭىزنىڭ سەۋەبى نېمە؟» دەپ سورىسىڭىز ، ئۇ سىزگە ئۆزىنىڭ زەھەرلىك چېكىملىك

چەككۈچلەر بىلەن بىللە يۈرۈپ چېكىشنى باشلىغانلىقىنى ئېيتىدۇ. زىناخور بولسا زىناخورلار بىلەن بىللە يۈرۈپ زىنا قىلىشنى باشلىغانلىقىنى ئېيتىدۇ، اللہ ساقلىسۇن! ئۇ شۇنداق كىشىلەر بىلەن بىللە يۈرۈپ، شۇلارنىڭ ئەخلاقىغا، خاراكتېرلىرىگە ۋە ئۇلارنىڭ يوللىرىغا ئەگىشىشكە باشلىغان.

ئىنساننىڭ رېئاللىقى ۋە ھاياتىنى ئۆزگەرتىشكە سەۋەب بولىدىغان ئىككىنچى ئامىلنى پىسخىكا ئالىملىرى ۋە تەربىيە ئالىملىرىمۇ بايان قىلىپ ئۆتتى. سىز ھاياتىڭىز، رېئاللىقىڭىز، يوللىرىڭىز ۋە مەجەز - خاراكتېرلىرىڭىزدىن قايسى بىر نەرسىنى ئۆزگەرتىشنى ئىرادە قىلىسىڭىز، ئۇنى ئۇدا 21 كۈن داۋاملاشتۇرۇڭ. بۇ سان تەخمىنەن ئېيتىلغان، بۇنىڭغا اللہ تەئالى نىڭ كىتابى ۋە رەسۇلۇللاھ ﷺ نىڭ ھەدىسىدىن دەلىل يوق. تۇنجى كۈنلىرى ئىنسانغا بۇ ئېغىر كېلىدۇ، لېكىن ئىزچىل داۋاملىشىش بىلەن 21 كۈنلۈك بۇ باسقۇچ ئۆتۈپ كەتسە بۇ ئىبادەت سىزگە ئاسان بولىدۇ.

شۇنىڭ ئۈچۈن، بىز بەزى كىشىلەرنى ئۇچرىتىمىز، ئۇلارغا رامزاننىڭ تۇنجى كۈنلىرى مەسجىدكە بېرىش ئېغىر تۇيۇلىدۇ، لېكىن مەسجىدكە بېرىشنى ئىزچىل داۋاملاشتۇرۇۋېرىپ، ئاندىن ناھايىتى ئاسان بولۇپ كېتىدۇ، ھەتتا ئۇنىڭ قەلبى مەسجىدكە باغلىنىپ، نامازنى تەرك ئېتىشىنى خىيالغىمۇ كەلتۈرمەيدۇ.

ئۇنىڭدىن باشقا يەنە كۈندىلىك ھاياتتىكى نۇرغۇن ئىشلاردا، مەسىلەن، ماشىنىنى تېز ھەيدەش. بەزى كىشىلەر ماشىنىنى تېز

ھەيدەشكە كۆنۈپ كەتكەن ، بۇ ئادەت ئۇلارنىڭ قان - تومۇرلىرىغىچە سىڭىپ كەتكەن ، لېكىن بىز بۇ كىشىگە: «سىز نەمدى بىز بىلەن 21 كۈنلۈك باسقۇچقا كىرىڭىز ، ماشىنىنى تېز ھەيدىمەڭ ھەمدە بۇنىڭدىن كېيىن ھەم ئۆزىڭىزنى كونترول قىلىڭ» دەيمىز. ئىنسان ئۆز ھاياتىدىكى نۇرغۇن نەرسىلەرگە 21 كۈنلۈك باسقۇچ جەريانىدا كۆنۈپ كەتسە ، ئۇلار ئۇنىڭدىن قۇتۇلۇپ چىقالايدۇ.

يەنە مەسىلەن ، ھازىر سىز نۇرغۇن كىشىلەردىن: «سىلەردىن كىم شېكەرسىز چاي ئىچىشكە قانداق بولالايدۇ؟ بىرەرسىڭلار قانداق بولالامسىلەر؟» دەپ سورىسىڭىز ، ئۇلاردىن ھېچكىم قانداق بولالمايدۇ. چۈنكى ئۇلار شېكەرگە كۆنۈپ كەتكەن. بىز ئۇلارغا: «ئۇنداقتا نېمىشقا قەھۋەنى شېكەرسىز ئىچىسىز؟» دېسەك ، ئۇ: «بىز قەھۋەنى شېكەرسىز ئىچىشكە كۆنۈپ كەتكەن» دەيدۇ. (بىز ئېيتىمىزكى): «ئۇنداقتا سىز بىز بىلەن 21 كۈنلۈك باسقۇچقا كىرىڭ.»

مەن ئۆزۈمنىڭ بۇ باسقۇچقا كىرگىنىمدە ، بۇ تەجرىبىنىڭ ماڭا كۆپ مەنپەئەت بەرگەنلىكىنى نەسلىيەن. مەن ھاياتىمدا 21 كۈنلۈك باسقۇچ بىلەن كۆپ مەنپەئەتلەندىم. تۇنجى ھەپتىسى سىز بىلەن تىلىڭىز ئوتتۇرىسىدا كۈچلۈك جەڭ بولىدۇ ، ئىككىنچى ھەپتىسى بۇ سىزگە يەڭگىل بولىدۇ ، ئۈچىنچى ھەپتىسى سىز شېكەر بىلەن چاي ئىچىشنى ئىشتىھا قىلمايسىز. چاينى پەقەت ئازغىنە شېكەر بىلەن ئىچىشنى ياخشى كۆرىسىز.

شۇنىڭ ئۈچۈن ، ئى قەدىرلىك قېرىنداشلىرىم ، مەن سىلەرگە يۇقىرىدا سۆزلەپ ئۆتكىنىمدەك ، كۈندىلىك ئەھۋاللىرىمىز ۋە كۆپ ئادەتلىرىمىزدىكى ئەخلاق ۋە يوللىرىمىزنى 21 كۈنلۈك باسقۇچقا كىرىش ئارقىلىق ئۆزگەرتىشىمىز كېرەك .

مەسىلەن ، بىز نۇرغۇن مۇسۇلمانلارنىڭ (اللە ئۇلارنى ھىدايەت قىلسۇن!) نامازلىرىنى تېز ئوقۇيدىغانلىقىنى ۋە نامازدا بېھۇدە ھەرىكەتنى كۆپ قىلىدىغانلىقىنى ئۇچرىتىمىز ، چۈنكى ئۇلار نامازنى تېز ئوقۇشقا ئادەتلىنىپ كەتكەن . ئەگەر ئۇلار نامازنى ئۇزۇن ئوقۇيدىغان ئىمامنىڭ ئارقىسىدا ناماز ئوقۇپ قالسا ، ئۇلارغا ئېغىر كېلىدۇ . شۇنىڭدەك ئۇ نامازدا بېھۇدە ھەرىكەتلەرنى كۆپ قىلىشقا كۆنۈپ كەتكەن . لېكىن بىز ئۇنىڭغا: «سىز 21 كۈنلۈك باسقۇچقا كىرىپ ، ئۆزىڭىزنى كونترول قىلىڭ ، اللە نىڭ ئىزى بىلەن ياخشى نەتىجىگە ئېرىشىسىز» دەيمىز ۋە يەنە شۇنىڭدەك سەجدىنى ئۇزۇن قىلىش ئىشلىرىغا كەلسەك ، ھازىر بەزى كىشىلەر سەجدىنى ئۇزۇن قىلىشقا قادىر بولالمايدۇ ، چۈنكى ئۇلار سەجدىنى ئۇزۇن قىلىشقا كۆنمىگەن ۋە نامازنى «توخۇ دان چوقۇغاندەك» تېز ئوقۇيدۇ .

يەنە بەزى كىشىلەرنىڭ ياخشى بولمىغان ئادەتلىرى بار ، گەرچە بۇ ئادەتلەر ھالال - ھارام دائىرىسىگە كىرمەيدۇ ، لېكىن بۇ ياخشى ئادەت ئەمەس . مەسىلەن ، بەزى كىشىلەر تىرىناقنى چىشى بىلەن ئېلىشقا كۆنۈپ كەتكەن ، بىز بۇنى ھارام دېمەيمىز ، لېكىن بۇ ياخشى ئادەت ئەمەس . ئۇ بىر يەردە ئولتۇرسىلا تىرىناقلىرىنى چىشى بىلەن ئېلىشقا كۆنۈپ كەتكەن . بىز ئۇنىڭغا: «بىز بىلەن 21 كۈنلۈك باسقۇچقا كىرىڭ ، سىز ئۆزىڭىزنى



كونترول قىلىشقا تىرىشك. بەلكىم تۇنجى كۈنلىرى بۇ سىزگە نېغىر كېلىشى مۇمكىن ، ئەمما سىز <مەن بۇنى قىلالمايمەن ، بۇ قېيىنكەن ، بۇ مۇمكىن بولمايدۇ!> دېمەك ، بۇنداق سۆزلەرنى لوغىتىڭىزدىن چىقىرىۋېتىشىڭىز لازىم. سىز بىز بىلەن 21 كۈنلۈك باسقۇچقا كىرىڭ. اللە نىڭ ئىزى بىلەن سىزنىڭ يامان نەخلاقلىرىڭىز ۋە يوللىرىڭىز مۇشۇ باسقۇچقا كىرگەنلىكىڭىز سەۋەبلىك كۆپ ئۆزگىرىدۇ» دەيمىز.

دېمەك ، بىرىنچى ئامىل بىز يۇقىرىدا سۆزلەپ ئۆتكەندەك ، ئىنساننىڭ ئۆز ھاياتىدىكى مۇھىتىنى ئۆزگەرتىشى. ئەمەلىيەتتە ، ئۆزىنىڭ ھاياتىنى ۋە رېئاللىقىنى ئۆزگەرتىشنى ئىرادە قىلغان ئادەم نەگەر يۇقىرىدا بايان قىلىنغان ئىككى ئامىلنى ئۆزگەرتسە ، يەنى ئۇنىڭ ھەقىقىي ئىرادىسى ، راستچىل نىيىتى ۋە چىدامچانلىقى بولسىلا ، مەن ئۇنىڭ اللە نىڭ ئىزى بىلەن ھاياتى ، رېئاللىقى ۋە يوللىرىدىكى بارلىق يامان ئىشلارنى ئۆزگەرتەلەيدىغانلىقىغا كېپىل بولىمەن.

ئى قەدىرلىك قېرىنداشلىرىم ، مانا بۇ سۆزلەر ھەر بىر كىشىگە نىسبەتەن ناھايىتى مۇھىمدۇر ۋە كۆپلىگەن نەرسىلەردىن كۇپايە قىلىدۇ. نۇرغۇن كىشىلەرنىڭ روھىيىتىدە ، نەخلاقدا ۋە يوللىرىدا قىيىنچىلىق بار. مەسىلەن ، ئۇ ھۇرۇنلۇق قىلغانلىقىنىڭ دەردىنى تارتىدۇ. بىز ئېيتىمىزكى: «سىز بۇ ئىككى ئامىل بىلەن بۇ قىيىنچىلىقنى ئاخىرلاشتۇرالايسىز. يەنى بىز بىلەن 21 كۈنلۈك باسقۇچقا كىرىڭ ۋە ئۆزىڭىزنى كونترول قىلىڭ».

ئىككىنچى ئامىل ، ئۇ بولسىمۇ مۇھىتنى ئۆزگەرتىش. يەنى سىز اللە  
قا ئىتائەت قىلىشقا ۋە گۇناھ - مەئسىيەتلەرنى تەرك ئېتىشكە ياردەم  
بېرىدىغان ياخشى مۇھىتنى ئىزدەڭ.

ئاخىرىدا ، ئۇلۇغ نەرشىنىڭ رەببى ، كەرەملىك اللە تىن ئۆزى ياخشى  
كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشنى سورايمەن.

وآخر دعوانا أن الحمد لله رب العالمين!

23- دەرس

قانداق قىلغاندا دەۋەتچى بولالايسىز؟

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، ئى قەدىرلىك قېرىنداشلىرىم ، سىز قانداق قىلغاندا اللہ نىڭ دىنىغا دەۋەتچى بولالايسىز؟

نۇرغۇن مۇسۇلمانلار پەقەت ئۆزىلا سالىھلاردىن بولۇش بىلەن كۇپايىلىنىدۇ ۋە باشقىلارنى ئىسلاھ قىلغۇچى بولۇشقا تەپەككۈر قىلىپ باقمايدۇ. ئەگەر سىز ئۇنىڭغا اللہ تەلى ئۆز دىنىغا دەۋەت قىلغۇچىلارنى ماختىغانلىقىنى سۆزلەپ ، اللہ تەلى نىڭ: ﴿وَمَنْ أَحْسَنُ قَوْلًا مِّمَّن دَعَا إِلَى اللّٰهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ «اللہ قا (يەنى اللہ نىڭ

<sup>①</sup> سۇرە بەقەرە 183 - ئايەت.

تەۋھىدىگە ۋە تائىتىگە) دەۋەت قىلغان ، ياخشى ئەمەللەرنى قىلغان ۋە <مەن ھەقىقەتەن مۇسۇلمانلاردىنمەن> دېگەن كىشىدىنمۇ ياخشى سۆزلۈك ئادەم بارمۇ؟»<sup>①</sup> دېگەن ئايىتىنى ئەسلەتسىڭىز ، ئۇنىڭ «مېنىڭ ئاللاھ نىڭ دىنىغا دەۋەت قىلىشقا تەييارلىقىم يوق» دېگەنلىكىنى ئۇچرىتىسىز. نۇرغۇن كىشىلەر «مەن ئاللاھ نىڭ دىنىغا دەۋەتچى بولالمايمەن ، ئاللاھ نىڭ دىنىغا دەۋەتچى بولۇش ئۈچۈن چوقۇم ئالىم ، قارى ، فىقھىشۇناس ، شەرىئەت فاكۇلتىتىدا ئوقۇغان ، ئىجازەتنامىسى ۋە شاھادەتنامىسى بولۇشى كېرەك» دەپ گۇمان قىلىدۇ. بۇ توغرا ئەمەس. بەزى مۇسۇلمانلار كىشىلەرنىڭ ئەڭ بىلىمىسىزراقى تۇرۇپمۇ دىن دەۋەتچىسى بولۇپ قالىدۇ.

ئى قېرىندىشىم ، سىز ئەگەر: «مەن كىشىلەرنىڭ ئىچىدە ئەڭ بىلىمىسىزراقى تۇرۇپ ، قانداق قىلىپ دەۋەتچى بولالايمەن؟» دەپ سورىسىڭىز ، جاۋابى شۇكى ، الحمد للّٰه! كىشىلەر كىتابچىلارنى ، لېنتىلارنى ، كىچىك رسالىلەرنى ، دۇئالارنى ، كۈندىلىك سۈننەتلەرنى ۋە كىچىك تەشۋىقات ۋاراقلىرىنى تارقىتىش ئارقىلىق ئاللاھ نىڭ دىنىغا دەۋەتچى بولالايدۇ. چۈنكى ھازىر كىچىك كىتابچىلار ۋە لېنتىلار ناھايىتى كۆپ ۋە شۇنىڭدەك شەيخلەرنىڭ جەننەت - دوزاخنىڭ سۈپەتلىرى ، قەبرە ئازابى ، قىيامەت كۈنىدىكى مەھشەرگاھ مەيدانى توغرىلۇق نونۇقلار بار لېنتىلارنى تارقىتىش بولىدۇ. ئەگەر ئىنسان ھەر ئايدا پەزىلەتلىك ئەمەللەر ۋە يامان ئىشلاردىن ئاگاھلاندىرۇش توغرىسىدا ئون دانە لېنتىنى ۋە ئون دانە

① سۈرە فۇسسەلەت 33- ئايەت.

كىتابچىنى تارقىتىشنى ئۆزىگە ۋەزىپە قىلسا ، ئۇ مۇشۇ ئەمىلى بىلەن ئاللىقاچان اللە نىڭ دىنىغا دەۋەتچى بولۇپ بولغان بولىدۇ.

بىز ھەتتا ئوقۇش ۋە يېزىشنى بىلمەيدىغان ياشانغان ئاياللارنىڭمۇ دىن دەۋەتچىسى بولغانلىقىنى ئاڭلاۋاتىمىز. قانداق قىلىپ؟ بەزى مومايلار بىرەر خۇشاللىق ياكى غەم - قايغۇ سورۇنىغا بېرىپ قالسا ، مەنپەئەتلىك كىتاب ۋە لېنتىلارنى سومكىسىغا سېلىپ بېرىپ ، سورۇنغا كەلگەن كىشىلەرگە تارقىتىدۇ. مانا بۇ ئەمىلى بىلەن بۇ موماي اللە نىڭ دىنىغا دەۋەتچى بولالمايدۇ.

اللە تعالى ئۆزىنىڭ ھۆرمەتلىك كىتابىدا مۇئمىنلەرنى سۈپەتلەپ مۇنداق دەيدۇ: ﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ﴾ «مۇئمىن ئەرلەر ، مۇئمىن ئاياللار بىر - بىرى بىلەن دوستتۇر ، ئۇلار (كىشىلەرنى) ياخشى ئىشلارنى قىلىشقا بۇيرۇيدۇ ، يامان ئىشلاردىن توسىدۇ».<sup>①</sup>

«ياخشىلىققا بۇيرۇپ ، يامانلىقتىن توسۇش» مۇئمىننىڭ سۈپىتى بولۇپ ، مۇناپىقنىڭ سۈپىتى ئۇنىڭ ئەكسىچە بولىدۇ. اللە تعالى مۇنداق دەيدۇ: ﴿الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ﴾ «مۇناپىق ئەرلەر بىلەن مۇناپىق ئاياللار

<sup>①</sup> سۈرە تەۋبە 71- ئايەتنىڭ بىر قىسمى .

(مۇناپىقلىقتا ۋە ئىماندىن يىراق بولۇشتا) بىر - بىرىگە ئوخشايدۇ، ئۇلار يامانلىققا بۇيرۇيدۇ، ياخشىلىقتىن توسىدۇ».<sup>①</sup>

ئاگاھ بولۇڭ! مەسىلە ناھايىتى خەتەرلىك. شۇنىڭ ئۈچۈن اللە تەلى مۇنداق دەيدۇ: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ «ئى مۇھەممەد ئۆمىتى!» سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ئەڭ ياخشى ئۆمەتسىلەر».<sup>②</sup> بىز قانداق قىلىپ كىشىلەرنىڭ مەنپەئەتى ئۈچۈن ئوتتۇرىغا چىقىرىلغان ئەڭ ياخشى ئۆمەت بولالدىق؟ ئەجىبا بىزنىڭ ئايۋان - سارايلارنى بىنا قىلىپ ۋە قەسىرلەرنى ئاۋاتلاشتۇرۇپ، ئېسىل قاتناش قوراللىرىنى ھەيدەپ ۋە ماركىلىق سائەتلەرنى تاقىغانلىقىمىز ئۈچۈنمۇ؟ ياق. اللە تەلى مۇنداق دەيدۇ: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ «ئى مۇھەممەد ئۆمىتى!» سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان، اللە قانمەن ئېيتىدىغان ئەڭ ياخشى ئۆمەتسىلەر».<sup>③</sup>

ئى قەدىرلىك قېرىنداشلىرىم، تەسەۋۋۇر قىلىپ بېقىڭ، ئەگەر سىز دۇئالار ياكى كۈندىلىك سۈننەتلەر ۋە ياكى پەزىلەتلىك ئەمەللەر

① سۈرە تەۋبە 67- ئايەتنىڭ بىر قىسمى.

② سۈرە ئال ئىمران 110- ئايەتنىڭ بىر قىسمى.

③ سۈرە ئال ئىمران 110- ئايەت.

ھەققىدىكى كىچىك كىتابچىلارنى مەسجىدتە ، مەكتەپتە ، بازارلاردا ياكى بىرەر سورۇنغا يىغىلغان ئۇرۇق - تۇغقانلىرىڭىزغا تارقاقسىڭىز ، ئۇلار بۇ كىتابچىلارغا ئەمەل قىلىپ ئۇ دۇئالارنى ئوقۇسا ياكى ئۇ سۈننەتكە ئەمەل قىلسا ، ئەجىرلەرنىڭ ھەممىسى سىزگە بولىدۇ. چۈنكى رەسۇلۇللاھ ﷺ مۇنداق دېگەن: «ياخشىلىققا باشلاپ قويغۇچى شۇ ياخشىلىقنى قىلغان كىشىگە ئوخشاشتۇر». ① <sup>①</sup>اللھ اكبر! ياخشىلىققا باشلاپ قويغۇچى شۇ ياخشىلىقنى قىلغۇچىغا ئوخشاشتۇر... سىز نېمىشقا ئۆزىڭىزنى كاتتا ياخشىلىقتىن مەھرۇم قويسىز؟ سىز ھېچقانداق جاپا تارتمايلا اللھ نىڭ ھۇزۇرىدا اللھ نىڭ دىنىغا دەۋەتچى بولۇپ يېزىلسىز. سىزنىڭ بىلىمىڭىز ياكى ئىپادىلەش ئۇسلۇبىڭىز ياخشى بولمىسىمۇ ، ھەتتا سىز گاس - گاچا بولسىڭىزمۇ لېنتا ۋە كىتابچىلارنى تارقىتىش يوللىرى ئارقىلىق اللھ نىڭ دىنىغا دەۋەت قىلغۇچىلارنىڭ ئەڭ كاتتىسى بولۇشقا قادىر بولالايسىز.

شەيخ خالىد راشىدنىڭ لېنتىلىرى مەن سىلەرگە تارقىتىشقا تەۋسىيە قىلىدىغان لېنتىلارنىڭ قاتارىدىن ، ئۇ مەنپەئەتلىك ، تەسىر قىلارلىق ۋە پايدىلىق لېنتىلاردۇر. نەچچە يۈزلىگەن كىشىلەر خالىد راشىدنىڭ لېنتىلىرى ئارقىلىق ھىدايەت تاپقان.

سىز ئۆزىڭىزنى ياخشىلىقتىن مەھرۇم قويمىڭ. شەيتان سىزنى ئىيسا ئەلەيھىسسالام ئېيتقان كىشىلەرنىڭ قاتارىدىن بولۇشتىن توسۇپ قويىمىسۇن. ئىيسا ئەلەيھىسسالام مۇنداق دېگەن ئىدى:

① ئەبۇ داۋۇد ، تىرمىزى ، ئەھمەد رىۋايىتى. ئەلبانى «سەھىھ» دېگەن.



﴿وَجَعَلَنِي مُبَارَكًا أَيْنَ مَا كُنْتُ﴾ «قەيەردە بولاي مېنى بەرىكەتلىك

قىلدى». ①

يەنى شەيتان سىزنى ھەر قانداق ۋاقتتا ۋە ھەر قانداق ئورۇندا اللہ نىڭ دىنىغا دەۋەت قىلغۇچى بولۇشتىن توسۇپ قويمىسۇن. بىز قانچىلىغان كىشىلەرنىڭ لېنتىلاردىكى نوتۇقلارنى ئاڭلاش سەۋەبلىك ھىدايەت تاپقانلىقىنى ، ئىلىم ھاسىل قىلغانلىقىنى ، مۇجاھىد بولغانلىقىنى ۋە مەسجىدلەرنىڭ ئىماملىرى بولغانلىقىنى ئاڭلىدۇق. سىز بىر تال لېنتا ھەدىيە قىلغانلىق سەۋەبلىك ھىدايەت تاپقان بۇ شەخسنى تەسەۋۋۇر قىلىپ بېقىڭ! ئۇ ئوقۇغان تەسبىھ ، ناماز ، زىكىر ، قۇرئان ھەمدە قىلغان ھەجى ۋە تۇتقان روزىسىدىن ئىبارەت ئۆزى ئەمەل قىلغان بارلىق ياخشى ئەمەللەرنىڭ ساۋابىنىڭ ھەممىسى سىزنىڭ تارازىڭىزغىمۇ ئوخشاش قويۇلدى (يەنى سىزگە ئوخشاش ئەجىر بېرىلدى).

شۇنىڭ ئۈچۈن ، سىز «مەن اللہ نىڭ دىنىغا دەۋەت قىلىشقا يارىمايمەن ۋە لايىق ئەمەسمەن» دەپ ئۆزىڭىزنى ياخشىلىقتىن مەھرۇم قويمىڭ. بۇ شەيتانى پىكىردۇر. سىزنىڭ پايدىلىق ۋەز - نەسەھەت لېنتىلىرىنى ۋە ئەقىدە ، ئەخلاق ، يامان ئىشلاردىن ئاگاھلاندۇرۇش توغرىسىدىكى مەنپەئەتلىك كىتابچىلارنى تارقىتىشقا ئىرادىڭىز بولسۇن ھەمدە بۇنىڭغا تىرىشچانلىق كۆرسىتىڭ. شۇنداق بولغاندا سىز اللہ نىڭ ئىزنى بىلەن اللہ نىڭ دىنىغا دەۋەت قىلغۇچىلار قاتارىدىن بولالايسىز.

① سۈرە مەريەم 31- ئايەتنىڭ بىر قىسمى.

مەن سىلەرگە ناھايىتى گۈزەل بىر ئىشنى بايان قىلىپ بېرەي ، مەن بىر قېتىم ساقلىنى كامىل قويغان بىر كىشىنى كۆرۈپ ئۇنىڭغا: « ما شاء الله! الله سىزگە ياخشى مۇكاپاتلارنى بەرسۇن! سىزنىڭ ساقلىڭىزنى كامىل قويۇشىڭىزغا نېمە سەۋەب بولدى؟ » دېسەم ، ئۇ ماڭا: « بىر قېرىندىشىم ، الله ئۇنىڭغا ياخشى مۇكاپاتلارنى بەرسۇن! ماڭا ساقال چۈشۈرۈشنىڭ ھۆكۈمى ، ئىشتاننى ئۇزۇن سۆرتىپ كىيىشنىڭ ھۆكۈمى ۋە مۇزىكا ئاڭلاشنىڭ ھۆكۈمى توغرىلىق ئۆلىمالارنىڭ پەتۋاسى بار بىر تەشۋىقات ۋارىقىنى بەردى ، مەن ساقال چۈشۈرۈشنىڭ ھاراملىقىنى بىلگەندىن كېيىن ساقلىمىنى كامىل قويدۇم » دېدى. قاراڭ! بۇ ئاددىي ۋە ئاسان ئىشتۇر ، تەشۋىقات ۋارىقى سىزنى ھېچقانداق قىيىنچىلىققا قويمايدۇ.

يەنە بىر كىشى مۇنداق دەيدۇ: « مەن بىر قېرىندىشىمغا ھەر ئايدا ئۈچ كۈن روزا تۇتۇش توغرىلىق نەسەت قىلدىم. چۈنكى رەسۇلۇللاھ ﷺ مۇنداق دېگەن: < ھەر ئايدا ئۈچ كۈن روزا تۇتۇش يىل بويى روزا تۇتقانغا ئوخشاش > .<sup>①</sup> مانا بۇ ناھايىتى ئاددىي ۋە ئاسان ئىش ، لېكىن الله نىڭ ھۇزۇرىدا ئۇنىڭ نەجىرى ناھايىتى كاتتىدۇر ، سېحان الله! مەن نەسەت قىلىپ بۇ ھەدىسنى سۆزلەپ بەرگەن ھېلىقى قېرىندىشىم روزا تۇتۇشقا باشلىدى ۋە ئۇنىڭ ئائىلىسىدىكىلەرنىڭ ھەممىسى ھەر ئايدا ئۈچ كۈن روزا تۇتىدىغان بولدى. »

① بۇخارى ۋە مۇسلىم رىۋايىتى .

مانا بۇلارنىڭ نەجرىنىڭ ئوخشىشى مۇشۇ ھەدىسىنى ئەسلەتكەن كىشىگە بولىدۇ. بىز نېمىشقا اللە نىڭ دىنىغا دەۋەت قىلىش ئىشلىرىنى مۇرەككەپلەشتۈرۈپ قىيىنلاشتۇرۇۋاليمىز؟ نېمىشقا بۇ ئەمەلگە شەرت قوشۇپ توسۇق پەيدا قىلىپ قويىمىز؟ ئەمەلىيەتتە نۇرغۇنلىغان مەنپەئەتلەرگە سەۋەب بولغان لېنتا ۋە كىتابچىلارنى تارقىتىش ناھايىتى ئاسان ۋە ئاددىي ئىش.

ھەقىقەتەن سىزنىڭ قەلبىڭىزدىن باشقىلارغا ياخشىلىقنى ياخشى كۆرگەنلىكىڭىزنى اللە تعالى نىڭ كۆرۈشى ۋە سىزنىڭ جەمئىيەتتە ئاكتىپ ئەزا بولۇشىڭىز ئەڭ مۇھىم ئىشلار قاتارىدىن ھېسابلىنىدۇ. چۈنكى بىزنىڭ دىنىمىز سەلبىي پوزىتسىيىدىكى ئىنساننى ياخشى كۆرمەيدۇ. مىڭ ئەپسۇس، بەزى كىشىلەر ئىسلامغا ۋە مۇسۇلمانلارغا خىزمەت قىلىشتا سەلبىي پوزىتسىيە تۇتۇپ ھېچقانداق مەنپەئەت بەرمەيدۇ. مانا بۇ سەلبىي پوزىتسىيىدىكى ئىنساننىڭ ئەخلاقىنى ئىسلام رەت قىلىدۇ. مانا بۇ دىنىمىزدا ۋە ئىسلامىمىزدا رەت قىلىنىدىغان يولدۇر. بىزنىڭ دىنىمىز ۋە ئىسلامىمىز ئىجابىي، جانلىق ۋە ئاكتىپ ئىنساننى ياخشى كۆرىدۇ. قەيەردە بولسا مېۋە بېرىدىغان ئىنساننىڭ گۈزەل سۆز ۋە نەسىھەت يوللىرى ئارقىلىق ياكى كىتابچە ۋە لېنتىلارنى تارقىتىش يوللىرى ئارقىلىق (ھەممە يەردە) ياخشىلىقنى تارقىتىدىغانلىقىنى ئۇچرىتىسىز. مەن اللە تعالى دىن بۇخىل كىتابچە ۋە لېنتىلارنى ئىسلام ۋە مۇسۇلمانلار ئۈچۈن كاتتا مەنپەئەت ۋە كۆپ ياخشىلىقلاردىن قىلىپ بېرىشنى سورايمەن.

وآخر دعوانا أن الحمد لله رب العالمين!



24- دەرس

قانداق قىلغاندا اللہ قانداق دەپىلىك بولالايسىز؟

## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

مەقسەتكە كەلسەك ، قانداق قىلغاندا اللہ قانداق دەپلىك بولالايسىز ؟ بىز بۇ تېمىغا نېمىدېگەن نېھتىياچلىق - ھە! پادىشاھلارنىڭ پادىشاھى ، ئاسمان - زېمىنلارنى ياراتقۇچى ، ھەممىدىن كۈچلۈك ، پۈتكۈل مەۋجۇداتنى يوقلۇقتىن بار قىلغۇچى ، بىزگە رىزىق بەرگۈچى ، ئۆلتۈرگۈچى ۋە تىرىلدۈرگۈچى اللہ تعالیٰ غا قانداق قىلغاندا ئەدەپلىك بولالايمىز ؟

ئى قەدىرلىك قېرىنداشلىرىم ، سىز نۇرغۇن كىشىلەرنىڭ خالىق اللہ تعالیٰ غا ئەدەپلىك بولغاندىن بەكرەك مەخلۇققا ئەدەپلىك بولغانلىقىنى ، خالىق اللہ تعالیٰ دىن ھايا قىلىشتىن بەكرەك مەخلۇقتىن ھايا

<sup>①</sup> سۈرە بەقەرە 183 - ئايەت.

قىلغانلىقىنى ، شۇنداقلا خالىق اللہ تعالیٰ نى ھۆرمەتلەشتىن بەكرەك مەخلۇقىنى ھۆرمەتلىگەنلىكىنى ئۇچرىتىسىز. مانا بۇ زور قىيىنچىلىق ۋە كاتتا مۇسەبەتتۇر .

ئىنسان دۇنيا پادىشاھلىرىدىن بىرەرسىنى زىيارەت قىلغىلى بېرىشنى ئىرادە قىلسا ، سىز بۇ كىشىنىڭ كىيىملىرىنى تۈزەشتۈرۈپ ، ياخشى تەييارلىق قىلىپ ۋە بارلىق ۋاستىلەرنى قوللانغانلىقىنى ، ھەتتا ئەۋۋىلى سېسىق ئىسىپما ، ئاخىرى مەينەت تاپقا ئايلىنىپ كېتىدىغان ۋە مۇشۇ ئىككىسىنىڭ ئارىلىقىدا قورسىقىدا نىجاسەتلەرنى كۆتۈرۈپ يۈرىدىغان دۇنيا پادىشاھلىرىنىڭ ئالدىدا شۇنچىلىك چىرايلىق ، چىقىشقا ۋە ئەدەپلىك ھالەتتە ئاشكارا بولغانلىقىنى ، «مېنىڭ پادىشاھ ياكى رەئىس بىلەن ئۇچرىشىم بار» دەپ بىر قانچە كۈن تەييارلىق قىلىپ ، ئىنتايىن كۆڭۈل بۆلگەنلىكىنى ، شۇنداقلا پادىشاھنىڭ ئالدىدا نېمە دېيىش ، قانداق سۆزلەش ۋە قانداق ئولتۇرۇشقا ئالاھىدە تەييارلىق قىلىپ ، مەخلۇق بولغان شۇ پادىشاھ ئۈچۈن ئىنتايىن كۆڭۈل بۆلگەنلىكىنى ئۇچرىتىسىز. لېكىن بۇ ئىنسان ئۆزىنىڭ اللہ تعالیٰ غا ئەدەپلىك بولۇشقا شۇنچىلىك كۆڭۈل بۆلمەدۇ ؟

بۇ تېمىنى ئۈچ نوقتىغا يىغىنچاقلايمىز. بەزى كىشىلەر: «بىز قانداق قىلغاندا اللہ قا ئەدەپلىك بولالايمىز؟» دەپ سورىدۇ. مەن ئېيتىمەنكى:

بىرىنچى ، اللہ نىڭ خەۋەرلىرىنىڭ ھەممىسىنى راستچىللىق بىلەن قوبۇل قىلىشىمىز كېرەك. يەنى سىزگە اللہ ياكى اللہ نىڭ پەيغەمبىرى تەرەپتىن ھەر قانداق بىر خەۋەر كەلسە ، سىز راستچىللىق بىلەن قوبۇل

قىلىپ ئېلىشىڭىز كېرەك. اللہ تعالى قۇرئان كەرىمدە (مۇئمىنلەرنىڭ سۆزىنى بايان قىلىپ) مۇنداق دەيدۇ: ﴿سَمِعْنَا وَأَطَعْنَا﴾ «بىز (دەۋىتىڭىنى) ئاڭلىدۇق ۋە (ئەمرىڭگە) ئىتائەت قىلدۇق».<sup>①</sup>

سىزدە بۇنىڭغا نىسبەتەن شەك ۋە ئىككىلىنىش بولماسلىقى ھەمدە اللہ تعالى سىزگە خەۋەر بەرگەن ئاخىرەت مەسىلىلىرىنىڭ ھەممىسىنى شۇ ھالەتتە تەستىقلىشىڭىز كېرەك ھەمدە «بۇ نېمە ئۈچۈن شۇنداق بولىدۇ؟»، «بۇ قانداق يۈز بېرىدۇ؟» دېيىشتىن ساقلىنىشىڭىز، پەقەت «ئاڭلىدۇق ۋە ئىتائەت قىلدۇق»، بۇ بىزگە اللہ تەرىپىدىن كەلگەن راست خەۋەردۇر» دېيىشىڭىز كېرەك. اللہ تعالى ئۆزى ھەققىدە مۇنداق دەيدۇ:

﴿وَمَنْ أَصْدَقُ مِنَ اللَّهِ قِيلًا﴾ «اللہ تىنمۇ راست سۆزلۈك كىم بار؟ (يەنى اللہ تىنمۇ راست سۆزلۈك ھېچ ئەھدى بولمايدۇ)».<sup>②</sup> سىز اللہ تعالى نىڭ خەۋەرلىرىنىڭ ھەممىسىنى، بىزگە ئىلگىرىكى ئۈممەتلەر ھەققىدە بەرگەن خەۋەرلىرىنى ۋە ئاخىرەتنىڭ ئەھۋالى توغرىلۇق بەرگەن خەۋەرلىرىنى راستچىللىق بىلەن قوبۇل قىلىپ ئېلىشىڭىز كېرەك.

رەسۇلۇللاھ ﷺ بىزگە جەننەتتىكى تۇبا ئىسىملىك بىر دەرەختىن خەۋەر بەردى. ئۇنىڭ سايسىدا ئۇلاغلىق بىر كىشى 100 يىل ماڭسىمۇ

① سۈرە بەقەرە 285- ئايەتنىڭ بىر قىسمى.

② سۈرە نىسا 122- ئايەتنىڭ بىر قىسمى.



سايىسى تۈگمەيدۇ... تەسەۋۋۇر قىلىپ بېقىڭ! بىز «ئاڭلىدۇق ۋە ئىتائەت قىلدۇق» دەيمىز.

ئى قېرىندىشىم، نەگەر بىر ئۇلاغلىق ئادەم سايىسىدا يۈز يىل ماڭدىغان شۇنداق بىر دەرەخ بولسا سىز بۇنىڭغا نىسبەتەن نېمە دەيسىز؟! اللہ تعالى ھەممىگە قادىر زاتتۇر. بىز «ئاڭلىدۇق ۋە ئىتائەت قىلدۇق» دەيمىز.

سىلەرنىڭ خاتىرجەم بولۇشىڭلار ئۈچۈن مەن سىلەرگە ئىنتايىن قىممەتلىك بىر قائىدىنى دەپ بېرەي. يەنى سىلەر ئاخىرەت ئىشلىرىنىڭ قانداق بولىدىغانلىقى توغرىلىق سورىماڭلار، چۈنكى ئىنسان ئەقلى كەمتۈك ۋە ئاجىز، ئاخىرەت ئىشلىرىنى تەسەۋۋۇر قىلىشقا قادىر بولالمايدۇ. اللہ تعالى بىزنىڭ بۇنى تەستىقلايدىغانلىقىمىز ياكى تەستىقلىمايدىغانلىقىمىزنى ئايرىش ئۈچۈن بىزنى سىناۋاتىدۇ ۋە ئىمتىھان قىلىۋاتىدۇ. سىز بۇ خەۋەرلەرگە شەك قىلماستىن ۋە ئىككىلەنمەستىن، راستچىللىق بىلەن تەسلىم بولۇڭ ۋە بويسۇنۇپ قوبۇل قىلىڭ، شۇنداقلا «مېنىڭ كاللامدىن ئۆتمەيۋاتىدۇ، بۇ نېمە ئۈچۈن شۇنداق بولىدۇ؟ بۇ ئەقىلگە سىغمايدۇ!» دېمەڭ. بەزى كىشىلەر ۋە بەزى دىنىسىلار سىزگە پەلسەپە سۆزلەپ: «بۇ ئەقىلگە سىغمايدۇ. ئىنساننىڭ قەبرىدە ئازابلىنىشى قانداق مۇمكىن بولسۇن؟! بىز قەبرىنى ئاچتۇق، لېكىن ھېچنەرسىنى كۆرمىدۇققۇ؟!» دېيىشىدۇ. ھەتتا غەربلىكلەردىن بەزىلەر سىزگە: «ئۆلۈپ كەتكەن كىشىنىڭ قەبرىسىگە كامىرا قويۇپ، ئۇنىڭ قېشىغا سۇئال - سوراق قىلىدىغان ئىككى پەرىشتىنىڭ كېلىدىغانلىقىنى كۆرىمىز» دېيىشىدۇ.

بۇ پەقەت ئاخىرەت ئالىمىگە خاس. ئەگەر سىز تىرىك كىشىنى ئۆلۈك كىشىنىڭ قەبرىسىگە قويسىڭىز، ئىككى پەرىشتە تىرىك كىشىنىڭ قېشىغا كەلمەي، ئۆلۈك كىشىنىڭ قېشىغا كېلىدۇ ۋە تىرىك كىشى نېمە ئىش بولغانلىقىنى بىلمەيدۇ. بۇ ئاخىرەت ئىشلىرى بولۇپ، بىز بۇ ھەقتە چوڭقۇر چۆكمەيمىز ۋە تەتقىقات ئېلىپ بارمايمىز. بۇ خەۋەر بىزگە اللە ۋە اللە نىڭ پەيغەمبىرى تەرىپىدىن كەلدى. بەس، بىز ئىككىلەنمەستىن ۋە شەك قىلماستىن ئاڭلايمىز ۋە ئىتائەت قىلىمىز. ئەگەر بىز اللە نىڭ خەۋەرلىرىدە ئىككىلىنىپ قالساق ۋە شەك قىلىپ قالساق، ئۇنداقتا بىز اللە قا يامان ئەدەپتە بولۇپ قالغان بولىمىز.

دېمەك، سىزنىڭ اللە قا ئەدەپلىك بولغانلىقىڭىزنىڭ ئىپادىلىرىدىن بىرى، اللە نىڭ خەۋەرلىرىنىڭ ھەممىسىنى راستچىللىق بىلەن قوبۇل قىلىپ ئېلىشىڭىز، يەنى اللە سىزگە خەۋەر بەرگەن نەرسىلەرنىڭ ھەممىسىنى شەك قىلماستىن ۋە ئىككىلەنمەستىن ئىشەنچ قىلىپ راستچىللىق بىلەن قوبۇل قىلىپ ئېلىشىڭىز كېرەك.

دېمەك، بۇ اللە قا ئەدەپلىك بولۇش ھەققىدىكى ئاساسلارنىڭ تۇنجىسى ياكى ئەسلىسى ھېسابلىنىدۇ.

ئىككىنچى، بىز اللە نىڭ بۇيرۇقلىرىنى شەكسىز قوبۇل قىلىپ، ھاياتىمىزغا تەتبىقلىشىمىز كېرەك، يەنى سىزگە اللە تعالى تەرەپتىن بىرەر بۇيرۇق كەلسە، اللە تعالى غا مۇتلەق ئىتائەت قىلغان ھالەتتە ھاياتىڭىزغا تەتبىقلىشىڭىز كېرەك. ھازىر بەزى كىشىلەر مەخلۇق بولغان ئىنسانلارغا قارىغۇلارچە ئىتائەت قىلىدۇ - يۇ، خالىق زات اللە تعالى غا ئىتائەت

قىلمايدۇ. مەسلەن ، ئەگەر ئۇ كىشى بىرەر دوختۇرنىڭ قېشىغا بارسا ، دوختۇر ئۇنىڭغا: «بۇ دورىنى ھەر سەككىز سائەتتە بىر قېتىم ، بۇ دورىنى تاماقتىن ئىلگىرى ، بۇ دورىنى تاماقتىن كېيىن ۋە بۇ دورىنى كۈندە بىر قېتىم يەك!» دېسە ، سىز دۇنيادىكى ھېچقانداق بىر كىشىنىڭ بۇ دوختۇردىن: «ئى دوختۇر ، نېمىشقا بۇ دورىنى ھەر ئون سائەتتە بىر قېتىم يېمەي سەككىز سائەتتە بىر قېتىم يەيمىز؟ بۇ دورىنى نېمىشقا تاماقتىن ئىلگىرى ۋە بۇ دورىنى تاماقتىن كېيىن يەيمىز؟» دەپ سورىغانلىقىنى ئۇچراتمايسىز ۋە ئۇ ئىككى دورىنى ئالماشتۇرۇپ يەپ سالمايدۇ ، يەنى ئۇ: «دوختۇر تاماقتىن ئىلگىرى دېگەننى تاماقتىن كېيىن ۋە تاماقتىن كېيىن دېگەننى تاماقتىن ئىلگىرى يېمەيمەن» دەيدۇ. سبحان الله! سىز بۇ كىشىنىڭ دوختۇرنىڭ بۇيرۇقىنى بىر سانتىمېتىر ياكى بىر مىللىمېتىرمۇ ئۆزگەرتمەي شۇ ھالەتتە ئىجرا قىلغانلىقىنى ئۇچرىتىسىز ، نېمە ئۈچۈن؟ ئۇ كىشى سىزگە: «ئى قېرىندىشىم ، ئۇ دوختۇر ئەڭ بىلىملىك ۋە پۇختا بىلىدۇ» دەيدۇ ۋە ئۇ: «ساراڭمۇ سەن؟! دوختۇر بىلەن جېدەللىشىۋاتسىنەنغۇ ، ئۇ ساڭا: <بۇيرىغاندىن كېيىن دېگىنىمدەك قىل!> دېدى» دەيدۇ. ئەلۋەتتە ، الله بىزنى قانداق ئىشقا بۇيرۇسا ، شەك قىلماي ئىجرا قىلىشقا تېخىمۇ ھەقىقىيمىز .

بەزى كىشىلەر ھەممە نەرسىدە شەك قىلىدۇ ، يەنى «بامدات نامىزى نېمىشقا ئىككى رەكئەت؟» ، «شام نامىزى نېمىشقا ئۈچ رەكئەت؟» ، «بىز نېمىشقا كەبىنىڭ ئەتراپىنى يەتتە قېتىم تاۋاپ قىلىمىز؟» ، «بىز نېمىشقا شەيتانغا سەككىز قېتىم تاش ئاتماي ، يەتتە قېتىم ئاتىمىز؟» دەيدۇ. الله تعالى تەرەپتىن بۇيرۇق كەلسە ، سىز بۇ بۇيرۇقلارنى پەقەت الله قانائەت

قىلغان ھالەتتە اللہ بۇيرۇغاندەك قىلىشىڭىز كېرەك. اللہ تعالى بارلىق ئىشلىرىدا دائىم ئۆزىگە ئىتائەت قىلغان بەندىلىرىنى ياخشى كۆرىدۇ.

اللہ تعالى نىڭ بۇيرۇقلىرىنى تەتبىقلاش اللہ تعالى نى ئۇلۇغلىغانلىقىنىڭ دەلىلىدۇر. ئىنسان اللہ تعالى نىڭ بۇيرۇقلىرىنى اللہ تعالى ئىرادە قىلغاندەك ئىجرا قىلىشى لازىم، ئەمما بىز بەزىدە اللہ تعالى نىڭ بۇيرۇقلىرىنى اللہ تعالى ئىرادە قىلغاندەك ئىجرا قىلمايمىز.

اللہ تعالى مۇنداق دەيدۇ: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا

مَّقُوتًا﴾ «شۈبھىسىزكى، ناماز مۇئىنلەرگە ۋاقتى بەلگىلەنگەن پەرز قىلىندى». <sup>①</sup> سىز نامازنى مەجەزىڭىزگە قارىتا ئوقۇمايسىز، يەنى بامداتنى كۈن چىققاندا، نەسىرنى كۈن ئولتۇرغاندا ئەمەس، بەلكى بەلگىلەنگەن ئۆز ۋاقتىدا ئوقۇيسىز.

سىز اللہ تعالى نىڭ بۇيرۇقلىرىنى اللہ تعالى بۇيرىغاندەك ئىجرا قىلىشىڭىز لازىم. اللہ تعالى نىڭ بۇيرۇقلىرىنى ئىجرا قىلىش اللہ تعالى نى ئۇلۇغلىغانلىقىنىڭ دەلىلىدۇر.

اللہ تعالى مۇنداق دەيدۇ: ﴿مَا لَكُمْ لَا تَرْجُونَ لِلَّهِ وَقَارًا﴾ «نېمە

ئۈچۈن سىلەر اللہ نىڭ بۈيۈكلۈكىدىن قورقمايسىلەر؟» <sup>②</sup> «وقاراً»: يەنى بۈيۈكلۈك. اللہ تعالى نىڭ بۇيرۇقلىرىنى تەتبىقلاش — اللہ تعالى نى

<sup>①</sup> سۈرە نىسا 103- ئايەتنىڭ بىر قىسمى.

<sup>②</sup> سۈرە نۇھ 13- ئايەت.

ئۇلۇغلىغانلىقىنىڭ دەلىلدۇر. سىزنىڭ ئاللى تەئالى تەرىپىدىن كەلگەن بۇيرۇقلارنى دەرھال ئىجرا قىلغانلىقىڭىز، سىزنىڭ ئاللى تەئالى غا ياخشى ئەدەپتە بولغانلىقىڭىزنىڭ قاتارىدىندۇر. شۇنىڭ ئۈچۈن، ساھابە رەزىيەللاھۇ ئەنھۇمىلارغا رەسۇلۇللاھ ﷺ تەرەپتىن بۇيرۇق كەلگەن ۋاقتتا، ئۇلار: «ئى ئاللى نىڭ ئەلچىسى، بۇ ۋاجىب بۇيرۇقمۇ ياكى مۇستەھەب بۇيرۇقمۇ؟» دەپ سوراپ ئولتۇرماستىن دەرھال ئىجرا قىلاتتى.

ئاللى قا ئەدەپلىك بولۇشنىڭ ئۈچىنچى ئاساسى، بىز ئاللى تەئالى نىڭ تەقدىرلىرىگە رازى بولۇشمىز ۋە تەسلىم بولۇپ، قوبۇل قىلىشمىز كېرەك. يەنى سىزگە ئاللى تەئالى نىڭ قازاسى كېلىپ، بىرەر مۇسەبەتكە دۇچار بولسىڭىز، دەرھال ئاللى تەئالى نىڭ قازاسىغا رازى بولۇپ، بويسۇنۇشىڭىز ئاللى قا ئەدەپلىك بولغانلىقىڭىزنىڭ ئىپادىسىدۇر.

ئى قېرىنداشلىرىم، ئاللى تەئالى بىزگە نۇرغۇنلىغان، سان - ساناقسىز نېمەتلەرنى ئاتا قىلدى. مەن سىلەرگە بىر مىسال بايان قىلىپ بېرىمەن، بىر كىشى سىزگە ھەر ئايدا مىليون پۇل بەرسە، لېكىن بىر ئايدا سىزنى بەزى ئىشلارغا تەكلىپ قىلسا، سىز بۇ ئىشنى ئىنتايىن خۇشاللىق بىلەن قوبۇل قىلىسىز. مەسىلەن، ئۇ كىشى سىزنى كېچە سائەت 2 دە ئويغىتىپ، سىزگە: «مەن بىلەن سەپەر قىلىش ياكى ماڭا مۇنداق - مۇنداق ئىشنى قىلىپ بېرىش!» دېسە، بۇ ئىش سىزگە ھېچقانداق ئېغىر تۇيۇلماي ناھايىتى ئاسان بىلىنىدۇ. بۇ نېمە ئۈچۈن؟ سەۋەبى، سىز: «بۇ كىشى ماڭا ھەر ئايدا بىر مىليون بانكا چېكى بېرىدۇ» دەيسىز. ئۇنداقتا سىز ئاللى تەئالى نىڭ سىزگە قانچىلىك نېمەت بەرگەنلىكىنى مۆلچەرلەپ بېقىش! ئاللى تەئالى مۇنداق

دەيدۇ: ﴿وَإِنْ تَعُدُّوا نِعْمَةَ اللَّهِ لَا تُحْصُوهَا﴾ «ئەگەر ئاللاھ نىڭ (سىلەرگە بەرگەن) نېمىتىنى سانساڭلار ، ئۇنىڭ ھېسابىنى ئېلىپ بولالمايسىلەر».<sup>①</sup>

اللە تعالى سىزگە ھەر ۋاقىت چەكسىز نېمەتلەرنى ئاتا قىلدى ، ئاندىن سىزنى ئاسايىشلىق بىلەن ، كېسەللىك بىلەن ، قىيىنچىلىق بىلەن ، ماشىنا ھادىسىسى بىلەن ۋە قانداقتۇر بىر ئىشلار بىلەن سىندى . سىز بەزى كىشىلەرنىڭ دائىم ئاچچىقلاپ بىئارام بولغانلىقىنى ئۇچرىتىسىز ، بىز بۇنى اللە قا يامان ئەدەپتە بولغانلىق دەيمىز . سىز اللە تعالى تەرەپتىن كەلگەن ئىشلارنىڭ ھەممىسىنى رازىلىق ۋە تەسلىم بولۇش بىلەن قوبۇل قىلىپ ئېلىشىڭىز كېرەك ، بۇ اللە قا ياخشى ئەدەپتە بولغانلىقىڭىزنىڭ دەلىلىدۇر . چۈنكى بۇ تەقدىرلەر اللە تەرەپتىن كەلگەن ، اللە تعالى (ئۆزى ياخشى كۆرگەن بەندىسىگە) پەقەت ياخشىلىقنى تەقدىر قىلىدۇ . رەسۇلۇللاھ ﷺ مۇنداق دېگەن : «مۇئمىننىڭ ھەممىلا ئىشى ياخشىدۇر» ، ھەدىستىكى «كُلُّهُ» : ئومۇمىي ئۇقتۇرۇپ بېرىدىغان لەۋزىنىڭ قاتارىدىندۇر . «ئەگەر ئۇنىڭغا قاتتىقچىلىق يەتسە سەۋر قىلىدۇ ، بۇ ئۇنىڭ ئۈچۈن ياخشىدۇر . ئەگەر خۇشاللىق يەتسە شۈكۈر قىلىدۇ ، بۇمۇ ئۇنىڭ ئۈچۈن ياخشىدۇر . لېكىن پەقەت مۇئمىنلا شۇنداق».<sup>②</sup>

① سۈرە نەھل 18- ئايەتنىڭ بىر قىسمى .

② مۇسلىم رىۋايىتى .

ئاخىرىدا ، بۈيۈك نۇرسىنىڭ رەببى ، كەرەملىك اللە تىن ئۆزىنىڭ  
بۈيۈكلىكىنى بىزنىڭ قەلبلىرىمىزگە جايلاشتۇرۇپ بېرىشنى ھەمدە مېنى ۋە  
سىلەرنى مەغپىرەت قىلىشنى تىلەيمەن!

25- دەرس

قانداق بولغاندا مۇسۇلماننىڭ ۋاقتى  
بەرىكەتلىك بولغان بولىدۇ؟



## بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگەمۇ (رامزان روزىسى) پەرز قىلىندى.»<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللہ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللہ تىن باشقا ھېچ ئىلاھ يوقتۇر ، ئۇ يەككە - يېگاندۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللہ نىڭ بەندىسى ۋە ئەلچىسىدۇر.

بۇ ئۇچرىشىشىمىزنىڭ تېمىسى «قانداق بولغاندا مۇسۇلماننىڭ كۈنلىرى بەرىكەتلىك بولغان بولىدۇ؟ سىزنىڭ كۈنلىرىڭىز قانداق بولغاندا مەنلىك ۋە ئەھمىيەتلىك ئۆتكەن بولىدۇ؟».

مەقسەتكە كەلسەك ، ئى قەدىرلىك قېرىنداشلىرىم ، نۇرغۇن كىشىلەر ئۆزىنىڭ ۋاقتىغا كۆڭۈل بۆلمەيدۇ ، بىز مۇسۇلمانلارنىڭ كۈندىلىك ھاياتىمىزدىكى شۇئارىمىز: بىزنىڭ ھاياتىمىزدا تەرتىپسىزلىك يوق.

<sup>①</sup> سۈرە بەقەرە 183- ئايەت.

مۇسۇلماننىڭ ھاياتىدا تەرتىپسىزلىك بولمايدۇ ، بەلكى مۇسۇلمان ئۆزىنىڭ ۋاقتىنى ھەر ۋاقىت مۇھاپىزەت قىلىپ تۇرۇشى كېرەك . رەسۇلۇللاھ ﷺ مۇنداق دېگەن : «ئىككى تۈرلۈك نېمەت بولۇپ ، نۇرغۇن كىشىلەر ئۇنىڭدا زىيان تارتىدۇ ، ئۇ بولسىمۇ سالامەتلىك ۋە بوش ۋاقتتۇر» .<sup>①</sup>

ئى قەدىرلىك قېرىنداشلار ، كۈنىڭىزنىڭ قىممەتلىك ، بەرىكەتلىك ۋە نەھمىيەتلىك بولۇشىنى داۋاملاشتۇرۇشنىڭ ئەڭ ئاسان ، ئەڭ ياخشى ۋە ئەڭ ئەۋزەل ئۇسۇلى چوقۇم كۈندىلىك پروگرامما ياكى خىزمەت پىلانى بولۇشىدۇر . ھازىر مال - دۇنيا ئەھلى ، مىلياردېرلار ۋە دىرىكتورلار ئۆزلىرى ئۈچۈن خىزمەت پىلانى ۋە پروگراممىلارنى تۈزىشىۋاتىدۇ . شۇنىڭغا ئوخشاش سىزدىمۇ «كۈندىلىك ئەمەل پىلانى» بولۇشى لازىم . مەسىلەن ، سىز ھەر كۈنى قۇرئان كەرىمدىن بىر پارە ئوقۇشنى ئۆزىڭىزگە ۋەزىپە قىلىشىڭىز ، بۇ سىزگە ۋاقتىڭىزدىن ئۈنۈملۈك پايدىلىنىشىڭىزغا ياردەم بېرىدۇ .

مەن سىزگە ناھايىتى ئاددىي ، ئاز ۋە ئاسان بولغان بىر ئۇسۇلنى بايان قىلىپ بېرەي ، بۇ سىزنىڭ ۋاقتىڭىزنى قىممەتلىك ۋە كۈنلىرىڭىزنى بەرىكەتلىك قىلىپ بېرىدۇ .

بىز يۇقىرىدا سۆزلەپ ئۆتكەندەك ، ئۇسۇلنىڭ ئەڭ ئەۋزىلى ۋە ئەڭ ياخشىسى سىز ئۆزىڭىزگە كۈندىلىك ۋەزىپىلەرنى ئورۇنلاشتۇرۇشىڭىز لازىم .

① بۇخارى رىۋايىتى .

بۇ كۈندىلىك ۋەزىپىلەر ۋە مۇھىم ئەمەللەر سىزنىڭ كۈنلىرىڭىزنى بەرىكەتلىك قىلىپ بېرىدۇ. مەسلەن سىز «سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ، وَلَا حَوْلَ وَلَا قُوَّةَ إِلَّا بِاللَّهِ» (تەرجىمىسى: اللہ نى پاك دەپ ئېتىقاد قىلىمەن ، بارلىق ھەمدۇ - سانا اللہ قا خاستۇر ، بىر اللہ دىن باشقا ھېچ ئىلاھ يوقتۇر ، اللہ ئەڭ بۈيۈكتۇر ، بارلىق كۈچ - قۇۋۋەت اللہ قا خاستۇر!) نى ، يەنى مۇشۇ بەش سۆزنى مىڭ قېتىم دەك. ئىنسان بەزىدە بۇنىڭدىنمۇ زىيادە قىلالايدۇ ، لېكىن سىز ئەڭ تۆۋەن چەك ، ئەڭ تۆۋەن مۆلچەر بويىچە مىڭ قېتىم دەك. مەيلى پەقەت بىرلا قېتىمدا دېمىسىڭىزمۇ ، مەن سىزگە ياخشى بىر ئۇسۇلنى كۆرسىتىپ بېرىمەن. يەنى سىز «سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ، وَلَا حَوْلَ وَلَا قُوَّةَ إِلَّا بِاللَّهِ» نى بىر كۈندە مىڭ قېتىم دەيسىز. ئەگەر بىز سىلەردىن بىرەرسىگە: «سىز بۇ سۆزلەرنى بىر كۈندە مىڭ قېتىم ئوقۇشقا قادىر بولالامسىز؟» دەپ سورىساق ، ئۇ: «بىر كۈندە مىڭ قېتىم قانداقمۇ ئوقۇپ بولغىلى بولىدۇ؟! مەن بۇنىڭغا قادىر بولالمايمەن» دەيدۇ. ئەمەلىيەتتە زېرىكىشىلىكىمۇ ئەمەس ، قىيىنمۇ ئەمەس ياخشى بىر ئۇسۇل بار. چۈنكى بىر ئولتۇرۇشدا مىڭ قېتىم دېيىش ئىنسانغا ھەپتىدىن كېيىن ياكى ئون كۈندىن كېيىن ۋە ياكى ئىككى ھەپتىدىن كېيىن تەس بىلىنىدۇ ، زېرىكىشلىك ھېس قىلىدۇ ۋە ئېغىر كېلىدۇ. يەنە كېلىپ ، رەسۇلۇللاھ ﷺ: «ئەمەللەرنىڭ اللہ قا ئەڭ سۆيۈملۈكرى ئاز بولسىمۇ داۋاملىشىپ

تۇرغىنىدۇر» دېگەن. <sup>①</sup> بۇ يەردە زېرىكتۈرمەيدىغان ۋە چارچاتمايدىغان ناھايىتى گۈزەل بىر ئۇسۇل بار. مەسىلەن ، سىز بۇ سۆزنى ھەر ئىككى نامازنىڭ ئوتتۇرىسىدا ئىككى يۈز قېتىم دەڭ ، يەنى بامدات بىلەن پېشىننىڭ ئوتتۇرىسىدا ئىككى يۈز قېتىم ، پېشىن بىلەن ئەسرنىڭ ئوتتۇرىسىدا ئىككى يۈز قېتىم ، ئەسەر بىلەن شامنىڭ ئوتتۇرىسىدا ئىككى يۈز قېتىم ، شام بىلەن خۇپتەننىڭ ئوتتۇرىسىدا ئىككى يۈز قېتىم ، خۇپتەن بىلەن بامداتنىڭ ئوتتۇرىسىدا ئىككى يۈز قېتىم ، جەمئىي قانچىلىك بولىدۇ؟ مىڭ قېتىم بولىدۇ. قاراڭ! سىزنىڭ «سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ، وَلَا حَوْلَ وَلَا قُوَّةَ إِلَّا بِاللَّهِ» نى بىر كۈندە مىڭ قېتىم دېيىشىڭىزنىڭ پايدىسى نېمە؟ بۇنىڭ پايدىسىنى سىلەر ئاخىرەتتە بىلىپ قالسىلەر. ھەر كۈنى جەننەتتە سىزگە تۆت مىڭ دەرەخ تىكىلىدۇ ، چۈنكى ئۇ تۆت سۆزنى مىڭ قېتىم دېيىشىڭىز ، تۆت سۆزنىڭ ھەر بىرسىگە بىر دەرەخ تىكىلسە ، يەنى «سُبْحَانَ اللَّهِ» ئۈچۈن بىر دەرەخ ، «وَالْحَمْدُ لِلَّهِ» ئۈچۈن بىر دەرەخ ، «وَلَا إِلَهَ إِلَّا اللَّهُ» ئۈچۈن بىر دەرەخ ۋە «وَاللَّهُ أَكْبَرُ» ئۈچۈن بىر دەرەخ تىكىلىدۇ. جەننەتنىڭ دەرەخلىرىنىڭ نېمە ئىكەنلىكىنى سىز قانداق بىلەلەيسىز؟ ئۇ كۆز كۆرۈپ باقمىغان ، قۇلاق ئاڭلاپ باقمىغان ۋە ئىنساننىڭ قەلبىگە كېچىپ باقمىغان دەرەخلەردۇر. دېمەك ، سىزگە جەننەتتە ھەر كۈنى تۆت مىڭ دەرەخ تىكىلسە ، بىر ئايدا

<sup>①</sup> بۇخارى ۋە مۇسلىم رىۋايىتى .

قانچىلىك بولىدۇ؟ بىر ئايدا جەننەتتە 120000 دەرەخ بولىدۇ. مانا شۇندىلا سىزنىڭ كۈنىڭىزنىڭ بەرىكتى، ئەھمىيىتى ۋە قىممىتى بولىدۇ. ئاندىن سىز قانچىلىك سەدىقنىڭ نەجرىنى ئالىسىز؟ رەسۇلۇللاھ ﷺ مۇنداق دېگەن: «ھەر بىر تەسبىھ سەدىقە، ھەر قانداق ھەمدە سەدىقە، ھەر بىر تەكبىر سەدىقە ۋە ھەر بىر تەھلىل سەدىقدۇر».<sup>①</sup> يەنى بۇ سۆزلەرنىڭ ھەر بىرى اللە نىڭ ھۇزۇرىدا سىز ئۈچۈن سەدىقە بولىدۇ، يەنى سەدىقنىڭ ساۋابى بولۇپ يېزىلىدۇ. ئۇنداقتا سىزگە كۈندە قانچە سەدىقنىڭ نەجرى يېزىلىدۇ؟ كۈندە تۆت مىڭ، ئايدا 120000 سەدىقنىڭ نەجرى يېزىلىدۇ.

ئۇنداقتا سىز «لَا حَوْلَ وَلَا قُوَّةَ إِلَّا بِاللَّهِ» نى كۈندە مىڭ قېتىم دېسىڭىز قانچىلىك بايلىق بولىدۇ؟ بىرلىككە كېلىنگەن ھەدىستە، رەسۇلۇللاھ ﷺ نەبۇ مۇسا نەشەرى رەزىيەللاھۇ ئەنھۇغا مۇنداق دېگەن: «مەن سېنى جەننەت بايلىقلىرىدىن بىر بايلىققا باشلاپ قويايمۇ؟ — جەننەت بايلىقلىرىنىڭ نېمە ئىكەنلىكىنى سىز قانداق بىلەيسىز؟! ئۇ كۆز كۆرۈپ باقمىغان، قۇلاق ئاڭلاپ باقمىغان بايلىقتۇر، — سەن <لَا حَوْلَ وَلَا قُوَّةَ إِلَّا بِاللَّهِ> دېگەن» دېدى. سىز بۇ سۆزنى بىر كۈندە مىڭ قېتىم دېسىڭىز، ئۇ ۋاقتتا، جەننەتتە بىر كۈندە 1000 بايلىق، بىر ئايدا 30000 بايلىق بولىدۇ. بۇ نەتىجىگە قاراڭلار! نەگەر «سُبْحَانَ اللَّهِ» نى بىر كۈندە مىڭ قېتىم دېسىڭىز، يۇقىرىقى مەنپەئەتلەر قولغا كېلىدۇ. بۇ يەردە يەنە

① بۇخارى ۋە مۇسلىم رىۋايىتى.

ئۇنىڭدىن باشقا مەنپەئەتمۇ بار، لېكىن بىز ئۇلارنى قىسقىچە بايان قىلىشنى ياخشى كۆردۇق.

سىلەر يۇقىرىدا ناھايىتى ئاسان ۋە ئاددىي يولنى بىلىۋالدىڭلار، يەنى ھەر ئىككى نامازنىڭ ئارقىدا بۇ سۆزنى ئىككى يۈز قېتىم دېسىڭىز، قەلبىڭىزدىكى قىيىنچىلىق تۈگەپ، ئاسايىشلىق يىتىپ كېلىدۇ. مانا بۇ سىزنىڭ بۇ ئەمەللەرنى داۋاملاشتۇرۇشىڭىزغا ئەڭ ياخشى ياردەمچى بولىدۇ.

بۇ خىل ئۇسۇلدا، گەرچە سىز كېسەل بولۇپ قالسىڭىزمۇ ياكى سەپەر ئۈستىدە بولۇپ قالسىڭىزمۇ ۋە ياكى بىرەر ئىش بىلەن مەشغۇل بولۇپ قالسىڭىزمۇ، بۇ ئەمەلنىڭ ئەجرى ئاللاھنىڭ ھۇزۇرىدا داۋاملىق تولۇق يېزىلىپ تۇرىدۇ، (بۇ ھەقتە) رەسۇلۇللاھ ﷺ: «ئەگەر بىر ئادەم كېسەل ياكى سەپەر ئۈستىدە بولۇپ قالسا، ئۇ ئادەمگە مۇقىم تۇرۇۋاتقان ھالىتىدە قىلغان ئەمەلنىڭ ساۋابى يېزىلىپ تۇرىدۇ» دېگەن. <sup>①</sup> مەسىلەن، ئەگەر كېسەل بولۇپ قېلىپ، كۈندىلىك ۋەزىپىڭىزدىكى ئۇ زىكىرلەرنى تولۇق بىر ھەپتىگىچە ياكى تولۇق بىر ئايغىچە دېيىشكە قادىر بولالمىسىڭىز، سىزنىڭ ئەجرىڭىز ئاللاھنىڭ ھۇزۇرىدا داۋاملىق تولۇق يېزىلىپ تۇرىدۇ.

يەنە بىر مىسال بايان قىلاي، سىز ۋاقتىڭىزدىن قانداق پايدىلىنىسىز؟ رەسۇلۇللاھ ﷺ گە دۇرۇد يوللاش ئەلۋەتتە قىسقىغىنە

<sup>①</sup> بۇخارى رىۋايىتى.

شەكلىدۇر ، رەسۇلۇللاھ ﷺ گە دۇرۇد يوللاش تۆت سۆزدىن تەركىب تاپقان بولۇپ ، سىلەر ئۇنى يادلىۋېلىڭلار ، ئۇ بولسىمۇ «صَلَّى اللهُ عَلَيْهِ وَسَلَّمَ».

الله تعالى مۇنداق دەيدۇ: ﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا

تَسْلِيمًا﴾ «ئى مۇئمىنلەر! سىلەر پەيغەمبەرگە دۇرۇد ئېيتىڭلار ۋە ئامانلىق تىلەڭلار (چۈنكى رەسۇلۇللاھنىڭ سىلەرنىڭ ئۈستۈڭلاردىكى ھەقىقىي چوڭدۇر ، ئۇ سىلەرنى گۇمراھلىقتىن ھىدايەتكە ، زۇلمەتتىن يورۇقلۇققا چىقارغۇچىدۇر)».<sup>①</sup> بۇ ئايەتتە دۇرۇد ۋە سالامنىڭ ئوتتۇرىسى جۇغلاندى.

ئەگەر سىز «پەيغەمبىرىمىز مۇھەممەد صَلَّى اللهُ عَلَيْهِ وَسَلَّمَ گە بولسۇن» دېسىڭىزمۇ مەسىلە يوق ، ئەگەر ئۇنى دېمىسىڭىز مۇشۇ ئايەتكە ئەمەل قىلىپ ، قىسقارتىلغان شەكلى «صَلَّى اللهُ عَلَيْهِ وَسَلَّمَ» نى ئېيتىڭ.

ئەگەر بىز سىزگە: «سىز رەسۇلۇللاھ ﷺ گە كۈندە مىڭ قېتىم دۇرۇد يوللاشقا قادىر بولالامسىز؟» دېسەك ، بەلكىم سىز: «مەن قانداقمۇ بىر كۈندە مىڭ قېتىم دۇرۇد يوللاپ بولالايمەن؟! بۇنىڭغا قادىر بولالمايمەن» دېيىشىڭىز مۇمكىن. مەن ئېيتىمەنكى: «بۇنى بىز يۇقىرىدا سۆزلەپ ئۆتكەن بىرىنچى ئۇسۇل بويىچە قىلىڭ. يەنى سىز ھەر ئىككى پەرز نامازنىڭ ئارىلىقىدا «سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ، وَلَا

① سۈرە نەھزاب 56- ئايەت.

حَوْلَ وَلَا قُوَّةَ إِلَّا بِاللَّهِ» نى ئىككى يۈز قېتىم ۋە «صَلَّى اللَّهُ عَلَيْهِ وَسَلَّمَ» نى ئىككى يۈز قېتىم ئېيتىڭ. شۇنىڭ بىلەن كۈندە مىڭ قېتىم بولىدۇ.

بۇنىڭ پايدىسى نېمە؟ ئەگەر سىز «صَلَّى اللَّهُ عَلَيْهِ وَسَلَّمَ» نى بىر كۈندە مىڭ قېتىم ئېيتسىڭىز نېمە پايدا ھاسىل بولىدۇ؟ بىرىنچى بولۇپ، اللہ تەئالى سىزگە رەھمەت قىلىدۇ. رەسۇلۇللاھ ﷺ مۇنداق دېگەن: «كىمكى ماڭا بىر قېتىم دۇرۇد يوللىسا، شۇ دۇرۇدنىڭ سەۋەبى بىلەن اللہ ئۇ كىشىگە ئون قېتىم رەھمەت قىلىدۇ».<sup>①</sup>

سىز رەسۇلۇللاھ ﷺ گە مىڭ قېتىم دۇرۇد يوللىسىڭىز، اللہ تەئالى سىزگە ئون مىڭ قېتىم رەھمەت قىلىدۇ ۋە دەرىجىڭىزنى ئون مىڭ دەرىجە يۇقىرى كۆتۈرىدۇ. چۈنكى بىر ھەدىستە، رەسۇلۇللاھ ﷺ مۇنداق دېگەن: «كىمكى ماڭا بىر قېتىم دۇرۇد يوللىسا، ئۇنىڭ دەرىجىسى ئون دەرىجە يۇقىرى كۆتۈرۈلىدۇ ھەمدە ئۇ كىشىدىن ئون يامانلىق ئۆچۈرۈلۈپ، ئون ياخشىلىق يېزىلىدۇ». دېمەك ئىككىنچى پايدىسى، دەرىجىڭىز كۈندە ئون مىڭ دەرىجە يۇقىرى كۆتۈرۈلىدۇ.

ئۈچىنچى پايدىسى، سىزدىن ئون مىڭ يامانلىق ئۆچۈرۈلۈپ، ئون مىڭ ياخشىلىق يېزىلىدۇ ۋە بىر ياخشىلىق ئون ھەسسە كۆپەيتىپ بېرىلىدۇ. دېمەك، جەمئىي يۈز مىڭ ياخشىلىق بولىدۇ ۋە يەنە اللہ تەئالى ئۆزى خالىغان كىشىگە كۆپەيتىپ بېرىدۇ.

① مۇسلىم رىۋايىتى.



مانا بۇ بىر گۈزەل ئۇسۇل بولۇپ ، سىزنىڭ كۈنلىرىڭىزنى بەرىكەتلىك قىلىپ بېرىدۇ. كۈنلەرنىڭ ئۆتۈشى بىلەن سىز ئۇنىڭغا كۆنۈپ كەتسىڭىز بۇ سىزگە ئاسانلىشىدۇ. سىلەر ئەمدى مۇسۇلمان كىشى بۇ ئۇسۇلغا ئەمەل قىلغان ۋاقىتتا ، قولغا كەلتۈرىدىغان دەرىجىلەر ، مەنپەئەتلەر ۋە مېۋىلەرنىڭ نېمە ئىكەنلىكىنى بىلىۋالدىڭلار.

ئاخىرىدا ، ئۇلۇغ نەرشىنىڭ رەببى ، كەرەملىك اللە تىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەقىيەت قىلىشنى سورايمەن .

وآخر دعوانا أن الحمد لله رب العالمين!



26- دەرس

يالاڭتۆش كىم؟

## بِسْمِ اللّٰهِ الرَّحْمٰنِ الرَّحِیْمِ

اللّٰهُ تَعَالَى مُؤَدَّق دَهِدُو: ﴿ يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰھ قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰھ تىن باشقا ھېچ ئىلاھ يوقتۇر ، ئۇ يەككە - يېگاندۇر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰھ نىڭ بەندىسى ۋە ئەلچىسىدۇر.

مەقسەتكە كەلسەك ، رەسۇلۇللاھ ﷺ بىر قېتىم ئۆزىنىڭ ساھابىلىرى بىلەن بىرگە ئولتۇرغان ئىدى ، ئاندىن مۇنداق دېدى: «سىلەر مۇفلىسنىڭ (يەنى يالاڭتۇش) نىڭ كىم ئىكەنلىكىنى بىلەمسىلەر؟» دەپ سورىغىنىدا ، ساھابىلەر ساغلام تەبىئىتى بىلەن: «يالاڭتۇش دېگەن بىزنىڭ ئىچىمىزدىكى پۇل - ماللىرى يوق كىشىلەردۇر» دېدى. بۇ ھەقىقەتەن بىزنىڭ دۇنياۋى ئۆلچىمىمىزدىكى يالاڭتۇشتۇر. ھازىر دۇنياۋى ئۆلچەم بويىچە كىشىلەر «پالانى يالاڭتۇش» دېسە ، ئۇ ئۆبى يوق ، مىليارد پۇللىرى

<sup>①</sup> سۈرە بەقەرە 183 - ئايەت.

يوق ، زېمىنى يوق ۋە مەنسەپلىرى يوق كىشىلەرنى كۆرسىتىدۇ. رەسۇلۇللاھ ﷺ بۇ چۈشەنچىنى توغرىلاپ قويۇشنى ۋە ئاخىرەت ئۆلچىمىدىكى يالاڭتۆشنىڭ كىم ئىكەنلىكىنى بايان قىلىپ بېرىشنى ئىرادە قىلىپ مۇنداق دېدى: «يالاڭتۆش دېگەن ھەقىقەتەن مېنىڭ ئۈممەتلىرىمدىن...» مۇلاھىزە قىلىپ بېقىڭ! ئۇ رەسۇلۇللاھ ﷺ نىڭ ئۈممىتىدىن بولىدۇ. «قىيامەت كۈنى ناماز ، روزا ۋە زاكاتتىن ئىبارەت ياخشى ئەمەللەر بىلەن كەلگەن...» دېمەك ، ئۇ ئىسلامدىكى ئەمەللەرنى قىلغان. ئۇنداقتا مەسىلە نېمە؟ بىراق ئۇ «دۇنيادىكى چېغدا بىرىنى تىللىغان ، بىرگە بۆھتان چاپلىغان ، بىرىنى مېلىنى ناھەق يەۋالغان ، بىرىنىڭ قېنىنى ناھەق تۆككەن ، (بىرىنى ئۇرغان) ...» ئاندىن ھەدىسنىڭ ئاخىرىدا مۇنداق دېدى: «قىيامەت كۈنى ئۇنىڭ ياخشىلىقلىرىدىن ئېلىنىپ ، ئۇ تاجاۋۇز قىلغان كىشىلەرنىڭ ياخشىلىقلىرىغا قوشۇپ بېرىلىدۇ ، يەنى ئۇ غەيۋەت ، چېقىمچىلىق ، يالغانچىلىق ، زاڭلىق قىلىش ، مەسخىرە قىلىش ، تىللاش ، تۆھمەت چاپلاش... قاتارلىق تىل يامانلىقلىرى بىلەن باشقىلارغا تاجاۋۇز قىلغان ياكى ئۇرۇش ، قان تۆكۈش... قاتارلىق يامانلىقلىرى بىلەن جىسمانىي جەھەتتە تاجاۋۇز قىلغان ۋە ياكى ئۇنىڭدىن باشقا ئىشلار بىلەن تاجاۋۇز قىلغان بولىدۇ. ئاندىن قىيامەت كۈنى ئۇ كىشىنىڭ دۇنيادا قىلغان ياخشى ئەمەللىرىدىن ئېلىنىدۇ ، سەن قىيامەت كۈنى كىشىلەرنىڭ ئۇنىڭ ياخشىلىقلىرىنى ئېلىش ئۈچۈن ئۆچرەتتە تۇرغانلىقىنى ئۇچرىتسەن.»<sup>①</sup>

① ئىزاھات: ئاڭلىغۇچىلارغا چۈشىنىشلىك بولسۇن ئۈچۈن ، شەيخ ئۆز دەۋىتىدە بۇ ھەدىسنىڭ ئاخىرقى مەزمۇنىنى شەرھەلەپ چۈشەندۈرگەن بولۇپ ، ھەدىسنىڭ ئاخىرقى مەزمۇنىدىكى ئەسلى تېكىستى: قىيامەت كۈنى گۇناھلىرىنىڭ

مانا بۇنى بەزىدە نۇرغۇن كىشىلەر چۈشەنمەيدۇ. بەزى كىشىلەر ئۆزى ناماز ئوقۇسا، روزا تۇتسا ۋە زاكات بەرسە قىيامەت كۈنى نىجات تاپقۇچىلار ۋە مۇۋەپپەقىيەت قازانغۇچىلار قاتارىدىن بولىدىغانلىقىنى ئويلاپ، باشقىلارغا قىلغان مۇئامىلىسىدە كۆپ ئىشلارغا سەل قارايدۇ. ئاندىن كىشىلەرگە زۇلۇم قىلىدۇ ۋە ئىشلەمچىلەرگە ھەققىنى بەرمەيدۇ ۋە ئاجىزلارنى ئېزىدۇ. ئاندىن بۇ كىشى قىيامەت كۈنى كەلتۈرۈلىدۇ ۋە ياخشىلىقلىرىدىن ئېلىنىدۇ. ئۇ تىللانغان ۋە ئۇرۇلغان كىشى ئۇنىڭ ياخشىلىقلىرىدىن ئالىدۇ.

مەن دۇنيادا قۇرئان ئوقۇشنى، سەدىقە بېرىشنى ۋە نۇرغۇن تائەت - ئىبادەتلەرنى قىلغان كىشىنى شۇنداق بىر شەخسنىڭ ھالىتىگە ئوخشىتىمەن. تەسەۋۋۇر قىلىپ بېقىڭلار! ئەگەر كۈندە ئەتىگەندىن پېشىنگىچە ۋە پېشىندىن شامغىچە ئىككى ۋاق ئىشلەيدىغان بىر كىشى بولسا، بۇ كىشى ئاينىڭ ئاخىرىدا مائاشىنى ئېلىپ بولۇپلا ئۇنى قوشنىلىرىغا، ھەمراھلىرىغا، خىزمەتداشلىرىغا ۋە دوستلىرىغا تارقىتىشقا باشلىسا، كىشىلەر بۇ كىشى توغرىدا نېمە دەيدۇ؟ كىشىلەر ئۇنىڭغا: «سەن ساراڭكەنسەن! بىر ئايدىن بېرى ھېرىپ، مال توپلاش ئۈچۈن كېچە - كۈندۈز ئىشلەپ، بۇ پۇللارنى توپلاپ بولغاندىن كېيىن، ئۇنى ئەمدى قوشنىلىرىڭغا، ھەمراھلىرىڭغا ۋە خىزمەتداشلىرىڭغا تارقىتىشقا باشلاۋاتامسەن؟!» دەيدۇ. شۇنىڭدەك، بۇ كىشى بۇ دۇنيادا ياخشىلىقلارنى، تائەت - ئىبادەتلەرنى، سەدىقلەرنى ۋە قۇرئان ئوقۇشنى

قىياسى ئۈچۈن ياخشىلىقلىرىدىن ئۇنىڭغا بېرىپ، بۇنىڭغا بېرىپ، ياخشىلىقلىرى تۈگەپ كەتكەندە، باشقىلارنىڭ گۇناھلىرى ئۇنىڭغا ئارتىپ قويۇلغان، شۇنىڭ بىلەن دوزاخقا تاشلانغان كىشىدۇر. — مۇسلىم رىۋايىتى.

جۇغلانغان. سىز بۇ كىشىنىڭ كۆپ تائەت - ئىبادەتلەرنى قىلغانلىقىنى ئۇچرىتىسىز. لېكىن قانچىلىغان مەزلۇملارنىڭ ھەقىقىي بۇ شەخسنىڭ گەدىنىدە تۇرىدۇ. شۇنىڭدەك ، سىز مەزلۇملارنىڭ قىيامەت كۈنى ئۇچىرەت بولۇپ زالىمنىڭ ياخشىلىقلىرىدىن ئېلىۋاتقانلىقىنى ، ھەتتا ياخشىلىقلىرى تۈگەپ كەتكەنلىكىنى ئۇچرىتىسىز. لا حول ولا قوۋة إلا باللہ!

اللہ سىلەرگە رەھمەت قىلسۇن! سىلەر قىيامەت كۈنى نەنە شۇ يالاڭتۇشلەردىن بولۇپ قېلىشتىن ئاگاھ بولۇڭلار ، تائەت - ئىبادەتلىرىڭلار بىلەن مەغرۇرلىنىپ كەتمەڭلار ، باشقىلارغا زۇلۇم قىلىشتىن ، باشقىلارنى تىللاشتىن ، ماللىرىنى ناھەق ئېلىۋېلىشتىن ۋە ئۇلارغا تاجاۋۇز قىلىشتىن قاتتىق ئاگاھ بولۇڭلار! چۈنكى بۇ ئىشلار قىيامەت كۈنى سىلەرنىڭ ياخشىلىقلىرىڭلارنى تۈگىتىۋېتىدۇ ، اللہ ساقلىسۇن!

ئاخىرىدا ، ئۇلۇغ نەرشىنىڭ رەببى ، كەرەملىك اللہ تىن ئۆزى ياخشى كۆرىدىغان ۋە رازى بولىدىغان نەمەلگە مۇۋەپپەقىيەت قىلىشىنى سورايمىز.

وآخر دعوانا أن الحمد لله رب العالمين!





27- دەرس

اللّٰه نى زكّر قىلىش

## بِسْمِ اللّٰهِ الرَّحْمٰنِ الرَّحِیْمِ

اللّٰه تەالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك ، مۇسۇلمان ئۆزىنىڭ دۈشمىنىگە قارشى قوراللىنىشتا لازىم بولغان ۋەيران قىلغۇچى قوراللارنىڭ ئەڭ كاتتىسى ، ئۇ بولسىمۇ اللّٰه نى زىكر قىلىشتۇر. رەببىمىز اللّٰه تەالى ئۆزىنىڭ ھۆرمەتلىك كىتابىدا بىزنى پەقەت زىكر ئېيتىپ قويۇشقا قىزىقتۇرماستىن ، بەلكى كۆپ زىكر قىلىشقا قىزىقتۇرۇپ مۇنداق دەيدۇ: ﴿يَا أَيُّهَا الَّذِينَ آمَنُوا اذْكُرُوا اللّٰهَ ذِكْرًا كَثِيرًا ﴿۱۰﴾ وَسَبِّحُوهُ بُكْرَةً وَأَصِيلًا ﴿۱۱﴾﴾ «ئى مۇئمىنلەر! اللّٰه نى كۆپ ياد قىلىڭلار. ئۇنىڭغا ئەتىگەن - ئاخشامدا تەسبىھ ئېيتىڭلار (چۈنكى

<sup>①</sup> سۈرە بەقەرە 183 - ئايەت.

بۇ ئىككى ۋاقتتا پەرىشتىلەر چۈشۈپ تۇرغانلىقتىن ، ئۇ ۋاقتلارنىڭ ئەۋزىلى ھېسابلىنىدۇ»<sup>①</sup>. قاراڭ! اللہ تەلى بىزنى پەقەت زىكىر ئېيتىپ قويۇشقىلا بۇيرىماستىن ، بەلكى كۆپ زىكىر قىلىشقا بۇيرىدى .

يەنە بىر ئايەتتە اللہ تەلى مۇنداق دەيدۇ: ﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ «ئى مۇئمىنلەر! (مۇشرىكلاردىن) بىر جامائەگە (يەنى دۈشمەن قوشۇنىغا) ئۇچراشقان چېغىڭلاردا ساباتلىق كۆرسىتىڭلار ، مۇۋەپپەقىيەت قازىنىشىڭلار ئۈچۈن اللہ نى كۆپ ياد ئېتىڭلار»<sup>②</sup>. ئالىملار: «دۈشمەنلەر ئۈستىدىن غەلبە قىلىش ، مۇستەھكەم تۇرۇش ، شىجائەتلىك بولۇش ۋە ئالغا ئىلگىرىلەشنىڭ سەۋەبلىرىدىن بىرىسى – اللہ نى كۆپ زىكىر قىلىشتۇر» دېگەن . چۈنكى اللہ نى كۆپ زىكىر قىلىش ئىنساننىڭ كۈچ - قۇۋۋەت ، ئىرادە ، ساباتلىق ۋە ھىممىتىگە سەۋەب بولىدۇ .

(زىكىر ھەققىدە كەلگەن) ئۈچىنچى ئايەتتە ، مۇسا ئەلەيھىسسالام بىلەن ھارۇن ئەلەيھىسسالام فىرئەۋننىڭ قېشىغا بېرىشنى ئىرادە قىلغان ۋاقتتىكى سۆزى مۇنداق بايان قىلىندى: ﴿كَيْ نُسَبِّحَكَ كَثِيرًا ۖ وَنَذْكُرَكَ كَثِيرًا﴾ «بۇنىڭ بىلەن بىز ساڭا كۆپ تەسبىھ ئېيتىقايىمىز [33]. ساڭا كۆپ

① سۈرە ئەھزاب 41-42 ئايەت .

② سۈرە ئەنفال 45- ئايەت .

زىكرى ئېيتقايمىز [34]». ① اللہ تعالیٰ بۇ ئايەتنى «بىز ساڭا كۆپ تەسبىھ ئېيتىمىز ۋە كۆپ زىكر ئېيتىمىز» دېگەن نوقتىغا مەركەزلەشتۈردى.

سز سۈرە جۇمۇئەدىكى ئايەتلەردە اللہ تعالیٰ نىڭ نېمە دېگەنلىكىگە قاراڭ! اللہ تعالیٰ مۇنداق دەيدۇ: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَعَلَّكُمْ تُفْلِحُونَ﴾ «ناماز ئوقۇلۇپ بولغاندا (يەنى نامازدىن فارىغ بولغىنىڭلاردىن كېيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ)، اللہ نىڭ پەزىلىدىن تەلەپ قىلىڭلار، مەقسىتىڭلارغا ئېرىشىش ئۈچۈن اللہ نى كۆپ ياد ئېتىڭلار» ② مانا بۇ (زىكر ھەققىدە كەلگەن) تۆتىنچى ئايەتتۇر.

رەببىمىز اللہ تعالیٰ بۇ ئايەتلەرنى ئۆزىنى كۆپ زىكر قىلىش نۇقتىسىغا مەركەزلەشتۈردى. مۇسۇلمانغا اللہ تعالیٰ نى پەقەت ئەتىگەن - ئاخشامدىلا ئەسلەپ قويۇش كۇپايە قىلمايدۇ. بەلكى ھەر ۋاقىت اللہ نى كۆپ زىكر قىلىپ تۇرۇشى كېرەك. ئەگەر بىز رەسۇلۇللاھ ﷺ نىڭ ھاياتىغا نەزەر سالىدىغان بولساق، خۇددى ئائىشە رەزىيەللاھۇ ئەنھا بىزگە خەۋەر بەرگىنىدەك، رەسۇلۇللاھ ﷺ اللہ تعالیٰ نى بارلىق ئەھۋاللاردا، يەنى ئولتۇرغاندىمۇ، يانتقاندىمۇ ۋە تۇرغاندىمۇ ئەسلەيتتى.

① سۈرە تاھا 33-34 ئايەت.

② سۈرە جۇمۇئە 10- ئايەت.

الله تعالى مُونداق دەيدۇ: ﴿إِنَّ فِي خَلْقِ السَّمَاوَاتِ وَالْأَرْضِ  
وَإِخْتِلَافِ اللَّيْلِ وَالنَّهَارِ لآيَاتٍ لِأُولِي الْأَبْصَارِ﴾ الَّذِينَ يَذْكُرُونَ اللَّهَ  
قِيَامًا وَقُعُودًا وَعَلَىٰ جُنُوبِهِمْ ﴿﴾ «شۈبھىسىزكى ، ئاسمانلارنىڭ ۋە زېمىننىڭ  
يارتىلىشىدا ، كېچە بىلەن كۈندۈزنىڭ نۆۋەتلىشىپ تۇرۇشىدا نەقىل  
ئىگىلىرى ئۈچۈن ، ئەلۋەتتە ، روشەن دەلىللەر بار. ئۇلار ئۆرە تۇرغاندىمۇ ،  
ئولتۇرغاندىمۇ ، ياتقاندىمۇ الله نى ئەسلەپ تۇرىدۇ».<sup>①</sup>

دېمەك ، بىز الله تعالى نى كۆپ زىكر قىلىشىمىز كېرەك. چۈنكى  
مەن يۇقىرىدا دەپ ئۆتكەندەك الله تعالى نى كۆپ ئەسلەش ئىنسانغا  
مۇلايىملىق ، دىل ھۇزۇرى ، خاتىرجەملىك ، شىجائەت ۋە روھى  
خاتىرجەملىكىنى ئاتا قىلىدۇ. شۇنىڭ ئۈچۈن ، بىز ئىمام ئىبنى قەييىم  
رەھىمەھۇللاھنىڭ «الوابل الصيب» ناملىق كاتتا كىتابىدا «الله نى زىكر  
قىلىش» نىڭ يۈزگە يېقىن مەنپەئەتنى بايان قىلغانلىقىنى ئۇچرىتىمىز.

الله نى كۆپ زىكر قىلىش ئىنساننى مۇناپىقلىق سۈپەتلىرىدىن  
خاتىرجەم قىلىدۇ. چۈنكى الله تعالى مۇناپىقلارنى ﴿وَلَا يَذْكُرُونَ اللَّهَ إِلَّا  
قَلِيلًا﴾ «الله نى پەقەت ئازغىنە ياد ئېتىدۇ»<sup>②</sup> دەپ سۈپەتلىدى. سىز الله  
تعالى نى ئاز زىكر قىلىش بىلەن بۇ سۈپەتكە چۈشۈپ قېلىشتىن ئاگاھ  
بولۇڭ! بەلكى سىز ھەرۋاقىت ، يولدا ، بازىدا ، ئۆيدە ۋە كۈتۈپخانىدا دائىم

① سۈرە ئال ئىمران 190- ئايەت ۋە 191- ئايەتنىڭ بىر قىسمى .

② سۈرە نىسا 142- ئايەتنىڭ بىر قىسمى .

تېلىگىزنى اللہ نى نەسلەش بىلەن نەم تۇتۇشىڭىز كېرەك. بۇ تىل زىكىرگە كۆندۈرۈشكە نېھتىياچلىق. سىز ئۆزىڭىزنى اللہ تعالى نى زىكىر قىلىشقا كۆندۈرۈڭ. ئىككى سەھىھ ھەدىس كىتابتىكى نەبۇ ھۈرەيرە رەزىيەللاھۇ ئەنھۇدىن رىۋايەت قىلىنغان ھەدىستە ، رەسۇلۇللاھ ﷺ مۇنداق دەيدۇ: « ئىككى سۆز بار ، تىلغا يەڭگىل...» بۇ ئىككى سۆز تىلغا يەڭگىل. نەگەر ئىنسان بىر - ئىككى سائەت اللہ نى زىكىر قىلىپ ئولتۇرسا نەجىبا ئۇ چارچاش ھېس قىلامدۇ؟! «تىلىم زىكىردىن چارچاپ كەتتى ، تىلىمنى ئارام ئالغىلى قويۇڭلار» دەمدۇ؟! نەمەلىيەتتە سىز تىلىگىزنى ئىتائەت بىلەن مەشغۇل قىلىڭ ياكى گۇناھ - مەئسىيەت بىلەن مەشغۇل قىلىڭ تىل چارچىمايدۇ. رەسۇلۇللاھ ﷺ مۇنداق دېگەن: «ئىككى سۆز بار ، تىلغا يەڭگىل ، تارازىدا ئېغىر...» سىز قىيامەت كۈنىدىكى تارازىڭىزنى ئېغىرلىتىڭ!

«رەھمان تائالاغا سۆيۈملۈك ، ئۇلار <سُبْحَانَ اللَّهِ وَبِحَمْدِهِ><sup>①</sup> ۋە <سُبْحَانَ

اللَّهِ الْعَظِيمِ><sup>②</sup> دۇر».<sup>③</sup>

زىكىرنىڭ نۇرغۇن كاتتا پايدىلىرى بار. شۇنىڭ ئۈچۈن اللہ تعالى بىزنى بەش ئاساستىن كېيىن<sup>④</sup> ئۆزىنى زىكىر قىلىشقا بۇيرۇپ مۇنداق دېگەن: ﴿فَإِذَا قُضِيَتِ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ

<sup>①</sup> سُبْحَانَ اللَّهِ وَبِحَمْدِهِ : اللہ نى پاك دەپ ئېتىقاد قىلىمەن ۋە ئۇنى مەدھىيلەيمەن .

<sup>②</sup> سُبْحَانَ اللَّهِ الْعَظِيمِ : ئۇلۇغ اللہ نى پاك دەپ ئېتىقاد قىلىمەن .

<sup>③</sup> ھەدىسنىڭ تولۇق تېكىستى: تىلغا يەڭگىل ، تارازىدا ئېغىر ، رەھمان تائالاغا سۆيۈملىك ئىككى كەلىمە سۆز بار ، ئۇلار «سُبْحَانَ اللَّهِ وَبِحَمْدِهِ» ۋە «سُبْحَانَ اللَّهِ الْعَظِيمِ» دۇر. — بۇخارى ۋە مۇسلىم رىۋايىتى .

<sup>④</sup> بەش ئاساس: شاھادەت كەلىمىسى ، ناماز ، زاكات ، روزا ۋە ھەج .

﴿جُوبِكُمْ﴾ «نامازدىن فارىغ بولغىنىڭلاردا ئۆرە تۇرغان ۋە ياتقان ھالەتلىرىڭلاردا اللە نى ياد ئېتىڭلار (اللە سىلەرگە دۈشمىنىڭلارغا قارشى ياردەم بېرىشى مۇمكىن)».<sup>①</sup>

رامزان ئاخىرلاشقاندىن كېيىن اللە تەئالى نېمىگە بۇيرىدى؟ رامزان ئاخىرلاشقاندىن كېيىن اللە تەئالى ئۆزىنى زىكىر قىلىشقا بۇيرۇپ مۇنداق دەيدۇ: ﴿وَلْتَكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ﴾ «ئاغزىڭلار ئوچۇق يۈرگەن كۈنلەرنىڭ قازاسىنى قىلىش بىلەن رامزان روزىسىنىڭ سانىنى تولدۇرۇشۇڭلارنى، سىلەرنى ھىدايەت قىلغانلىقىغا اللە نى ئۇلۇغلىشىڭلارنى، (ئۇنىڭ ئىنئاملىرىغا) شۈكۈر قىلىشىڭلارنى خالايدۇ».<sup>②</sup>

اللە تەئالى نامازدىن ۋە رامزاندىن كېيىن، شۇنداقلا ھەجدىن كېيىن ئۆزىنى زىكىر قىلىشقا بۇيرىدى. اللە تەئالى مۇنداق دەيدۇ: ﴿فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا﴾ «سىلەر ھەجگە ئائىت ئىبادەتلەرنى ئادا قىلغاندىن كېيىن، اللە نى بولسا ئاتا - بوۋاڭلارنى (پەخىرلىنىپ) ياد ئەتكەندەك ياكى ئۇنىڭدىنمۇ زىيادە ياد ئېتىڭلار».<sup>③</sup>

① سۈرە نىسا 103- ئايەتنىڭ بىر قىسمى.

② سۈرە بەقەرە 185- ئايەتنىڭ بىر قىسمى.

③ سۈرە بەقەرە 200- ئايەتنىڭ بىر قىسمى.

بۇلار نەزەفاتتىن قايتقاندىن كېيىن ۋە ھەج پائالىيىتى ئاخىرلاشقاندىن كېيىن بولىدۇ.

بىز ئىلگىرىكى ئايەتتە جۈمە نامىزى ئاخىرلاشقاندىن كېيىن اللە نى نەسەتلىنى سۆزلەپ ئۆتكەن ئىدۇق. يەنى اللە تعالى ئېيتقاندەك ، مۇسۇلماننىڭ ھەتتا ھەر بىر كۈنى اللە نى زىكىر قىلىش بىلەن بولىدۇ. اللە تعالى مۇنداق دەيدۇ: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ «بىلىڭلاركى ، دىللار اللە نى ياد ئېتىش بىلەن ئارام تاپىدۇ».<sup>①</sup>

ئۇ قەدىرلىك قېرىنداشلىرىم ، اللە نى زىكىر قىلىشقا ئوخشاش كۈندە مۇسۇلماننىڭ قەلبىنى راھەتلەندۈرىدىغان ، كۆڭلىنى خاتىرجەم قىلىدىغان ، ئىمانغا بەخت - سائادەت ، راھەت ۋە خاتىرجەملىكنى ھېس قىلدۇرىدىغان ھېچبىر ئىش يوق. دېمەك ، بىز ئۆزىمىزنى اللە نى زىكىر قىلىشقا كۆندۈرۈشمىز كېرەك. اللە نى زىكىر قىلىش ئىنسانغا بەخت - سائادەت ، مۇلايمىلىق ۋە خاتىرجەملىك بېغىشلايدۇ.

كىم نېمە نەرسە ئۈستىدە ياشىغان بولسا ، شۇ نەرسە ئۈستىدە ۋاپات بولىدۇ. سىلەر بەزى ئالىملارنىڭ: «كىم نېمە نەرسە ئۈستىدە ياشىغان بولسا ، شۇ نەرسە ئۈستىدە ئۆلىدۇ» دېگەن بۇ ھېكمەتلىك سۆزىگە دىققەت قىلىڭلار! ئۇنىڭ مەنىسى نېمە ؟

<sup>①</sup> سۈرە رەئد 28- ئايەتنىڭ بىر قىسمى .



ئەگەر سىز بارلىق ھاياتىڭىزدا اللە نى زىكر قىلىپ ياشىغان بولسىڭىز ، اللە نىڭ ئىزى بىلەن اللە نى زىكر قىلغان ھالەتتە ۋاپات تاپسىز. ئىككى شاھادەت كەلمىسى ھەرۋاقت سىزنىڭ قەلبىڭىزدە بولغانلىقى ئۈچۈن ، (سەكراتتىكى ۋاقتىڭىزدا) بىرەر كىشىنىڭ ئىككى شاھادەتنى سىزگە ئۆگىتىشىگە مۇھتاج بولمايسىز. رەسۇلۇللاھ ﷺ مۇنداق دېگەن: «كىمىنىڭ دۇنيادىكى ئاخىرقى سۆزى <لا إله إلا الله> بولسا ، ئۇ جەننەتكە كىرىدۇ».<sup>①</sup>

بىز ئۆزىمىزنى ۋە تىلىمىزنى اللە نى كۆپ زىكر قىلىشقا كۆندۈرۈشمىز كېرەك. بەزى ئەسەرلەردە مۇنداق كەلگەن: «ئادەم بالىسى ئۆزىنى اللە تعالى نىڭ ئازابىدىن قۇتۇلدۇرۇشتا ، اللە تعالى نى زىكر قىلىشتىنمۇ ياخشىراق بىرەر ئەمەلنى قىلىپ باقمىدى».<sup>②</sup>

زىكرنىڭ دىنىمىز ئىسلامدىكى ئورنى ناھايىتى چوڭ. اللە سىلەرگە بەرىكەت بەرسۇن ، سىلەر اللە نى كۆپ زىكر قىلىشقا ئەھمىيەت بېرىڭلار! كىمكى مۇشۇ تېما ھەققىدە كۆپرەك بىلىشنى ئىرادە قىلسا ، ئىمام ئىبنى قەييىمنىڭ «الوابل الصيب» ناملىق كىتابىغا قارىسۇن ، اللە نى كۆپ زىكر قىلىشنىڭ نەتىجىسى ۋە مېۋىلىرىنى تاپىدۇ.

<sup>①</sup> ئۇ داۋۇد رىۋايىتى. ئەلبانى «سەھىھ» دېگەن.

<sup>②</sup> بۇ مۇئاز ئىبنى جەبەل رەزىيەللاھۇ ئەنھۇنىڭ سۆزى بولۇپ ، تىرمىزى رىۋايەت قىلغان. ئەلبانى «سەھىھ» دېگەن.

ئاخىردا ، ئۇلۇغ نەرشنىڭ رەببى ، كەرەملىك اللە تىن ئۆزى ياخشى  
كۆرىدىغان ۋە رازى بولىدىغان نەمەلگە مۇۋەپپەقىيەت قىلىشنى سورايمەن .

وآخر دعوانا أن الحمد لله رب العالمين!

28- دەرس

«يا حي يا قيوم...» ھەدىسى توغرىسىدا

## بِسْمِ اللّٰهِ الرَّحْمٰنِ الرَّحِیْمِ

اللّٰه تَعَالٰی مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».<sup>①</sup>

جىمى ھەمدۇ - سانالار ئالەملەرنىڭ پەرۋەردىگارى اللّٰه قا خاستۇر ، ئۇ زاتقا كۆپلەپ پاك ۋە بەرىكەتلىك ھەمدىلەر بولسۇن. گۇۋاھلىق بېرىمەنكى ، بىر اللّٰه تىن باشقا ھېچ ئىلاھ يوقتۇر ، ئۇ يەككە - يېگاندىر ، ئۇنىڭ ھېچ شېرىكى يوقتۇر. يەنە گۇۋاھلىق بېرىمەنكى ، مۇھەممەد ﷺ اللّٰه نىڭ بەندىسى ۋە ئەلچىسىدۇر.

مەقسەتكە كەلسەك ، رەسۇلۇللاھ ﷺ نىڭ كۈنى دۇئا بىلەن باشلىنىپ ، دۇئا بىلەن ئاخىرلىشاتتى. ئەتىگەن ۋە كەچلىك زىكىرلەرنىڭ قاتارىدىن بولغان ھەمدە رەسۇلۇللاھ ﷺ كۈنى ئۇنىڭ بىلەن باشلانغان ، شۇ سەۋەبلىك بىزمۇ ھەم سىلەرگە سۆزلەپ بېرىشنى ياخشى كۆرگەن دۇئالاردىن بىرى: «يَا حَيُّ يَا قَيُّوْمُ ، بِرَحْمَتِكَ أَسْتَغِيْثُ ، أَصْلِحْ لِيْ شَأْنِيْ كَلَّهٗ ، وَلَا تَكِلْنِيْ إِلَى نَفْسِيْ طَرْفَةَ عَيْنٍ» (تەرجىمىسى: ئى ھەمشە ھايات ۋە ھەممىنى ئىدارە قىلىپ تۇرغۇچى اللّٰه ، ئۆز رەھمىتىڭ بىلەن مېنى

<sup>①</sup> سۈرە بەقەرە 183 - ئايەت.

قۇتقۇزغىن ، مېنىڭ ھەممە ئىشىمنى ياخشىلاپ بەرگىن ۋە كۆزنى يۇمۇپ -  
 ئاچقان ۋاقتىچىلىك مېنى ئۆزۈمگە تاشلاپ قويىمىغىن! ①

رەسۇلۇللاھ ﷺ كۈنىنى دۇئا بىلەن باشلىغىنىدەك ، مۇسۇلمانمۇ  
 كۈنىنى دۇئا بىلەن باشلىشى ۋە دۇئا بىلەن ئاخىرلاشتۇرۇشى لازىم.  
 مۇسۇلماننىڭ بارلىق ھاياتى دۇئا بولۇپ ، ئۇنىڭ بارلىق ھاياتى اللە قا  
 باغلانغان بولىدۇ. چۈنكى اللە نىڭ ياردىمىسىز ئىنساننىڭ قولىدىن ھېچ  
 نەرسە كەلمەيدۇ. ئۇنىڭ اللە تىن ياردەم تىلىشى تولىمۇ زۆرۈر.

رەسۇلۇللاھ ﷺ بۇ دۇئانى اللە نىڭ ئىككى ئىسىم سۈپىتى « يَا حَيُّ  
 يَا قَيُّوْمُ » (ئى ھەممىشە ھايات ۋە ھەممىنى ئىدارە قىلىپ تۇرغۇچى اللە!)  
 بىلەن باشلىدى. بەزى ئۆلىمالار: «ھەقىقەتەن ئۇ اللە نىڭ بۈيۈك ئىسىم  
 سۈپەتلىرىدىندۇر» دېدى.

«الحي»: ئۇنىڭ ئۈچۈن مۇكەممەل ھاياتلىق بار دېگەنلىك بولىدۇ.  
 يەنى اللە تعالى نىڭ ھاياتى مۇكەممەل ھاياتلىق بولۇپ ، بىزنىڭ ھاياتىمىزغا  
 ئوخشىمايدۇ. اللە تعالى نىڭ ھاياتى يوقىلىش بىلەن ئىلگىرى قىلىنمايدۇ ۋە  
 ھاياتىغا يوقىلىش قوشۇلمايدۇ. ئىنساننىڭ ھاياتى ئەكسىچە يوقىلىش  
 بىلەن ئىلگىرى قىلىندۇ ۋە ئۇنىڭغا يوقىلىش قوشۇلدى. اللە تعالى نىڭ  
 ھاياتىدا كەمچىلىك ۋە ئەيىب - نۇقسان بولمايدۇ.

① نەسائى ۋە ھاكىم رىۋايىتى. ئىلبانى «ھەسەن» دېگەن.

اللہ تعالیٰ مۇنداق دەيدۇ: ﴿لَا تَأْخُذْهُ سِنَّةٌ وَلَا نَوْمٌ﴾ «ئۇ مۈگدەپ قالمايدۇ ، ئۇنى ئۇيقۇ باسمايدۇ».<sup>①</sup> ئىنسان ھاياتى نە كسىچە كەمچىلىك ۋە ئاجىزلىققا دۇچار بولغان بولىدۇ ھەمدە ئىنساندا نۇرغۇنلىغان ئەيىبلەر بولىدۇ.

«يَا حَيُّ يَا قَيُّوْمُ» دىكى «الحي» ۋە «القيوم» ئىككىلىسى اللہ نىڭ ئىسىملىرى قاتارىدىن.

«القيوم» نىڭ مەنىسى: اللہ تعالیٰ ئەزەلدىن بار بولغان ۋە ھەممىنى ئىدارە قىلىپ تۇرغۇچى زاتتۇر. اللہ تعالیٰ ھەممىدىن بەھاجەت بولغانلىقى ئۈچۈن ئۆز ئالدىغا مەۋجۇت بولغان ۋە ئۆزىدىن غەيرىگە موھتاج بولمايدىغان زاتتۇر. ئادەم بالىلىرى نە كسىچە باشقىلارغا موھتاج بولىدۇ ، يەنى يېيىشكە ، ئىچىشكە ، ئايالغا ، كېسەل بولۇپ قالسا دوختۇرغا موھتاج بولىدۇ. اللہ تعالیٰ ھېچبىر شەيئىگە موھتاج ئەمەس. چۈنكى اللہ تعالیٰ ھەممىدىن بەھاجەت ، ھەمدىگە ، مەدھىيىلەشكە ۋە ئۇلۇغلاشقا لايىق زاتتۇر ۋە ئەزەلدىن بار بولغان ۋە ھەممىنى ئىدارە قىلىپ تۇرغۇچى زاتتۇر. ئاسمان - زېمىندىكى نەرسىلەرنىڭ ھەممىسىنى اللہ تعالیٰ ئىدارە قىلىپ تۇرىدۇ ۋە ئۇلارنىڭ ھاجەتلىرىنى راۋا قىلىدۇ.

«يَا حَيُّ يَا قَيُّوْمُ ، بِرَحْمَتِكَ أَسْتَغِيْثُ» (ئى ھەمىشە ھايات ۋە ھەممىنى ئىدارە قىلىپ تۇرغۇچى اللہ ، ئۆز رەھىمىتىڭ بىلەن مېنى

① سۈرە بەقەرە 225- ئايەتنىڭ بىر قىسمى .

قۇتقۇزغىن!). سىز اللە تەئالى دىن ئۆز رەھىمىتى بىلەن سىزنى قۇتقۇزۇشنى تىلەڭ! چۈنكى اللە تەئالى قۇرئان كەرىمدە ئۆزىنى «رەھىم قىلغۇچىلارنىڭ ئەڭ ياخشىسى» دەپ سۈپەتلىدى ۋە يەنە بىر ئايەتتە «ئەڭ رەھىم قىلغۇچى زات» دەپ سۈپەتلىدى.

دېمەك ، ئىنسان اللە تەئالى نىڭ رەھىمىتىنى دائىم اللە تەئالى نىڭ ئىسىم-سۈپەتلىرى بىلەن سورىشى ، يەنى «ئى ئەڭ رەھىم قىلغۇچى ، ئەڭ كەرەملىك ، رەھىم قىلغۇچىلارنىڭ ئەڭ ياخشىسى ۋە رىزىق بەرگۈچىلەرنىڭ ئەڭ ياخشىسى» دەپ سورىشى كېرەك ، بۇ مەجبۇرىيەت قىلىپ بېكىتىلگەندۇر. ئىنسان دۇئا قىلىشتىن ئىلگىرى ئۆزىنىڭ دۇئالىرىنى اللە تەئالى نى مەدھىيەلەش ۋە ئۇلۇغلاش بىلەن باشلىشى دۇئانىڭ ئەدەپلىرى قاتارىدىندۇر. ئىنسان دۇئاسىدا اللە تەئالى دىن اللە تەئالى نىڭ گۈزەل ئىسىملىرى ۋە ئالىي سۈپەتلىرى بىلەن سورىسۇن!

«بِرْحَمَتِكَ أَسْتَعِيْثُ ، أَصْلِحْ لِيْ شَأْنِيْ كَلِّهُ» (ئۆز رەھىمىتىڭ بىلەن مېنى قۇتقۇزغىن ، مېنىڭ ھەممە ئىشىمنى ياخشىلاپ بەرگىن!). سىز بۇ ئىبارىلەرگە دىققەت قىلىڭ!

بىز ئەمدى «أَصْلِحْ لِيْ شَأْنِيْ كَلِّهُ» ئىبارىسىگە توختىلىپ ئۆتىمىز.

«كَلِّهُ» دېگەن سۆزگە قاراڭ! بۇ سۆز دىنىي ۋە دۇنياۋى ئىشلارنى ئۆز ئىچىگە ئالىدۇ.

ئالدى بىلەن تەپەككۈر قىلىپ بېقىڭ! سىز بۇ دۇئانى يەنى «أَصْلِحْ لِي شَأْنِي كَلِّهُ» (مېنىڭ ھەممە ئىشىمنى ياخشىلاپ بەرگىن!) دېگەن دۇئانى ئوقۇسىڭىز ، بۈيۈك ياراتقۇچى بولغان اللە سىزنىڭ ئىشىڭىزنى ئىسلاھ قىلىپ بېرىدۇ ، بەلكىم سىز « اللە تعالى مېنىڭ ئۆزى بىلەن بولغان ئىشلىرىمنى قانداق ئىسلاھ قىلىپ بېرىدۇ؟ » دەپ سورىشىڭىز مۇمكىن . مەن ئېيتىمەنكى ، سىز بۇيرۇقلارنى ئىجرا قىلىڭ ۋە توسقان ئىشلاردىن يېنىڭ . يىغىپ ئېيتقاندا ، سىزنىڭ قەلبىڭىز اللە قا باغلانغان بولۇشى ھەمدە مەخپىي ۋە ئاشكارا ھالەتتە اللە نى يەككە - يېگانە بىر دەپ بىلگەن بولۇشى كېرەك .

اللە تعالى ھەر ئىشلارنى ئىسلاھ قىلىپ بەرگۈچى زاتتۇر ، بەندىنىڭ ئىلمى ۋە چۈشەنچىسى قانچە يۇقىرى بولۇپ كەتسۇن مۇستەقىل ھالدا ھېچ ئىشقا قادر بولالمايدۇ . بەندە ئۆزىنىڭ ھاياتىنىڭ ھەر بىر مىنۇتلىرىدا اللە نىڭ كۆڭۈل بۆلىشىگە ، تەۋپىقىگە ، قوغدىشىغا ، ھىدايەت قىلىشىغا ، توغرا يولغا باشلىشىغا ۋە بارلىق ئىشلىرىنى ئاسانلاشتۇرۇپ بېرىشىگە موھتاجدۇر . ئىنسان اللە قا ھەر دائىم ئىشلىرىنى ئاسانلاشتۇرۇپ بېرىشىنى يېلىنىپ ، تەكرار - تەكرار دۇئا قىلىشى كېرەك . بۇ دۇئا پەقەت ئەتىگەنلىك ۋە كەچلىك زىكىرلەرگە خاس ئەمەس ، بەلكى مۇسۇلمان كىشى بۇ دۇئانى ھەتتا سەجدىلىرىدىمۇ ئوقۇشى كېرەك . سىزمۇ بۇ دۇئاغا ئەھمىيەت بېرىپ ئەمەل قىلىڭ! ئاياللارمۇ ئۆزىنىڭ ئۆيىدە بۇ دۇئانى يەنى « يَا حَيُّ يَا قَيُّوْمُ



، بِرَحْمَتِكَ أَسْتَغِيثُ ، أَصْلِحْ لِي شَأْنِي كَلَّهَ « دۇئاسىنى ئوقۇپ ئەمەل قىلدۇ.

دېمەك بىرىنچى ، بۈيۈك كاتتا ياراتقۇچى بولغان ئالەم تەلى سىزنىڭ ئۆزى بىلەن بولغان ئىشلىرىڭىزنى ئىسلاھ قىلىپ بېرىدۇ.

ئىككىنچىدىن ، يامانلىققا بۇيرۇغۇچى نەپسىڭىز بىلەن بولغان ئىشلىرىڭىزنى ئىسلاھ قىلىپ بېرىدۇ ھەمدە قەلبىڭىزنى روھىي ۋە مەنىۋى جەھەتتىن پاكاليدۇ.

ھەقىقەتەن رەسۇلۇللاھ ﷺ خۇتبىسىنى «وَنَعُوذُ بِاللَّهِ مِنْ شُرُورِ

أَنْفُسِنَا» (ئالەم قاسىغىنىپ نەپسىمىزنىڭ يامانلىقىدىن پاناھ تەلەيمىز) دېگەن دۇئا بىلەن باشلايتتى. چۈنكى نەپسنىڭ رىيا ، كىبىر ، ئالدامچىلىق ۋە نىفاق يامانلىقلىرىدىن ئىبارەت كۆپلىگەن يامانلىقلىرى بار. سىز ئالەم قاسىغىنىپ بۇلاردىن پاناھلىق تەلەڭ ، ئالەم قاسىغىنىپ قىلىڭ!

رەسۇلۇللاھ ﷺ ئۆز دۇئالىرىدىن بىرىدە مۇنداق دېگەن ئىدى: «ئى ئالەم ، نەپسىمگە تەقۋالىق ئاتا قىلغىن ۋە نەپسىمنى پاكلغىن. سەن نەپسىلەرنى پاكلغۇچىلارنىڭ ئەڭ ياخشىسى ۋە نەپسىمىزنىڭ ئىگىسىدۇرسەن!»<sup>①</sup> ئى رەببىم ، مەن نەپسىمنى پاكلاشقا قادىر

① مۇسلىم رىۋايىتى .

بولالمايمەن ، سەن ئۆز رەھمىتىڭ ، پەزىلىڭ ۋە كەرەمىڭ بىلەن نەپسىمنى  
پاكلغىن !

دېمەك ، بۇ دۇئادا ئەسلەپ ئۆتىدىغان ئىككىنچى ئىش ، اللە تەئالى  
سىزنىڭ يامانلىققا بۇيرۇغۇچى نەپسىڭىز بىلەن ئىشىڭىزنى ئىسلاھ قىلىپ  
بېرىدۇ. اللە تەئالى سىزنى بۇ دىندا مۇستەھكەم قىلىدۇ ۋە سىزگە ئۆز كەرەم  
- پەزىلەتلىرىنى زىيادە قىلىپ بېرىدۇ.

ئۈچىنچى ، اللە تەئالى سىزنىڭ مەيلى يېقىن بولسۇن ياكى يىراق  
بولسۇن بارلىق كىشىلەر بىلەن بولغان ئىشلىرىڭىزنى ئىسلاھ قىلىپ بېرىدۇ.

اللە تەئالى ئالدى بىلەن سىزنىڭ ئاتا - ئانىڭىزغا ياخشىلىق قىلىش ۋە  
ئۇلارنى رازى قىلىشتىكى ئىشلىرىڭىزنى ئىسلاھ قىلىپ بېرىدۇ. ئۇنىڭدىن  
باشقا سىزنىڭ ئايالىڭىزنىڭ ھەققىنى ئادا قىلىشىڭىزدىكى ، بالىلىرىڭىزنى  
تەربىيەلىشىڭىزدىكى ۋە قوشنىلىرىڭىزنىڭ ھەققىنى ئادا قىلىشىڭىزدىكى  
ئىشلىرىڭىزنى ئىسلاھ قىلىپ بېرىدۇ. يىغىپ ئېيتقاندا ، كىشىلەرنىڭ  
ھەقلىرىنى ئادا قىلىش ۋە ئۇلارنى قاقىشتىشتىن يىراق تۇرۇشىڭىزدىكى  
ھەر بىر ئىشلىرىڭىزنى ئىسلاھ قىلىپ بېرىدۇ ، شۇنىڭ بىلەن سىز كىشىلەر  
بىلەن سەمىمىي ، ئوچۇق - يورۇق ۋە ئىخلاسمەنلىك بىلەن مۇئامىلە  
قىلىسىز ، كىشىلەرنى ئالدىمايسىز ، كىشىلەرگە يالغان سۆزلىمەيسىز ۋە  
ئۇلارغا خىيانەت قىلمايسىز ، بەلكى كىشىلەرگە مەنپەئەت يەتكۈزىسىز ۋە  
ياخشىلىق قىلىشنى ياخشى كۆرىسىز.

ئى قەدىرلىك قېرىنداشلىرىم ، بىز ھەرقانداق ۋاقتتا ، ھەرقانداق ھالەتتە ۋە ھەرقانداق ئىشتا ، بۇ دۇئانى نەتىگەن ۋە ئاخشامدا ، سەجدىلىرىمىزدە ۋە ئىش - ھەرىكەتلىرىمىزدە تەكرار - تەكرار ئوقۇپ تۇرۇشقا ناھايىتى نېھتىياچلىق . چۈنكى اللە تعالى ئىشلىرىمىزنى ئىسلاھ قىلغۇچى زاتتۇر . مەسىلەن ، سىز ئىجتىمائىي ، ئىقتىسادىي ۋە ياكى روھى قىيىنچىلىقتىن بىرەر قىيىنچىلىققا يولۇقسىڭىز ، سىز بۇ دۇئالارنى تەكرار - تەكرار ئوقۇشىڭىز زۆرۈر . چۈنكى اللە تعالى ئىشلىرىمىزنى ئىسلاھ قىلغۇچى زاتتۇر .

مەن بۇ دەرسنى سىلەرگە گۈزەل بىر قىسىمنى بايان قىلىپ بېرىش بىلەن ئاخىرلاشتۇرماقچىمەن . بىر ئايال ئېرىنىڭ ئۆزىگە مەپتۇن بولۇشى ئۈچۈن ياسىناتتى . شۇ مەقسەت بىلەن بۇ ئايال زىبۇ - زىننەت ، كىيىم - كېچەك ، نەتىر ۋە بارلىق ماددىي سەۋەبلەرنىڭ ھەممىسىنى سەرپ قىلغان ئىدى . لېكىن نە ئۆيىگە كىرگەندە ئايالغا قارىمىدى ، تاتلىق ، گۈزەل ۋە شېرىن سۆزلەرنىمۇ قىلمىدى ، ھەتتا ئۇ ئايالغا قىزىقمىدى . چۈنكى بۇ ئايال دۇئادىن ئىبارەت نەك گۈزەل ۋە نەك مۇھىم سەۋەبىنى ئۇنتۇپ قالغان ئىدى . چۈنكى «دۇئا - مۇئەمىنىڭ قورالى» دەپ ئېتىبارغا ئېلىناتتى . شۇنىڭ بىلەن بۇ ئايال «يَا حَيُّ يَا قَيُّوْمُ ، بِرَحْمَتِكَ أَسْتَغِيْثُ ، أَصْلِحْ لِيْ شَأْنِيْ كُلَّهُ ، وَلَا تَكْلِنِيْ إِلَى نَفْسِيْ طَرْفَةَ عَيْنٍ ، لَا إِلَهَ إِلَّا أَنْتَ» دېگەن بۇ دۇئانى ئۇچراتقان ۋاقتتا ، بۇ دۇئانى تەكرار - تەكرار ئوقۇشقا باشلىدى . نەلۋەتتە سىزمۇ ھەم بۇ دۇئانى پەقەت بىر كۈن ، بىر ئاي ۋە ياكى بىر يىل تەكرار ئوقۇماي ، بەلكى بىر ئۆمۈر ئوقۇسىڭىز ، اللە تعالى تەرىپىدىن توغرا

يول ، قوغدىنىش ، كۆڭۈل بۆلۈش ۋە تەۋپىقنى تاپسىز. بۇ ئايال مۇشۇ دۇئانى كېچە - كۈندۈز تەكرار - تەكرار ئوقۇشقا باشلىدى. شۇنىڭدىن كېيىن بۇ نەر 180 گرادۇس ئۆزگەردى. شۇنىڭ بىلەن بۇ نەر ئايالنى ياخشى كۆرۈپ ، ھۆرمەتلەپ ، ئايالغا چىرايلىق ۋە ياخشى مۇئامىلە قىلىشقا باشلىدى. چۈنكى اللہ تەئالى قەلبلەرنى باشقۇرغۇچى ۋە قەلبلەرنى ئۆزگەرتىپ تۇرغۇچى زات بولۇپ ، قەلبلەرنى ئۆزى خالىغانچە ئۆزگەرتىپ تۇرىدۇ.

ئى قەدىرلىك قېرىنداشلىرىم ، مەن سىلەرنىڭ بۇ دۇئانى تەكرار - تەكرار ئوقۇپ تۇرۇشۇڭلارنى نەسەت قىلىمەن. نەگەر سىز بۇ دۇئانى نامىزىڭىزدا ، يەنى سەجدىلىرىڭىزدە تەكرار ئوقۇشقا قادىر بولالسىڭىز دائىم ئوقۇپ تۇرۇڭ! چۈنكى بۇ دۇئادا كۆپ ياخشىلىق ۋە بۈيۈك مەنپەئەتلەر بار. بۇ دۇئا — اللہ نىڭ ئىزنى بىلەن سىزنىڭ ھاياتىڭىز ، رېئاللىقىڭىز ، نەخلاقلىرىڭىز ۋە يوللىرىڭىزنى ئۆزگەرتىدۇ.

ئەمدى بىز رەسۇلۇللاھ ﷺ نىڭ ھەدىسىدىكى «وَلَا تَكْلِمِي إِلَى

نَفْسِي طَرَفَةَ عَيْنٍ» (كۆزنى يۇمۇپ - ئاچقان ۋاقىتچىلىك مېنى ئۆزۈمگە تاشلاپ قويىمىغىن!) دېگەن سۆزنى قىسقىچە شەرھىلەپ ئۆتىمىز.

سىز اللہ تەئالى دىن سىزنى ئۆزىڭىزگە تاشلاپ قويماستىن سوراڭ ، بولمىسا اللہ تەئالى سىزنى ئاجىزلىققا ، كەمچىلىككە ، خاتالىققا ، گۇناھقا ۋە ئۇنىڭدىن باشقا ئىشلارغا تاشلاپ قويدۇ. شۇنىڭ ئۈچۈن ، خۇددى ئىمام ئىبنى قەييىم رەھىمەھۇللاھ ئېيتقاندەك ، اللہ تەئالى نىڭ سىزنى ئۆزىڭىزگە

تاشلاپ قويماسلىقى الله نىڭ تەۋپىقى ئىكەنلىكىگە ئالىملار بىرلىككە كەلگەن. چۈنكى سىز الله تعالى تەرىپىدىن توغرا يول ، ھىدايەت ، تەۋپىق ۋە كۆڭۈل بۆلۈشنى ئۇچرىتىسىز.

ئالىملار مۇنداق دېدى: «الله تعالى نىڭ سىزنى ئۆزىڭىزگە تاشلاپ قويغانلىقى سىزنى ياردەمسىز تاشلاپ قويغانلىقىدۇر. چۈنكى سىز «وَلَا تَكِلْنِي إِلَى نَفْسِي طَرْفَةَ عَيْنٍ» دەيسىز.

شۇڭا ئىنساننىڭ «لَا حَوْلَ وَلَا قُوَّةَ إِلَّا بِاللَّهِ» (تەرجىمىسى: بارلىق كۈچ - قۇۋۋەت الله قا خاستۇر)نى دائىم ئېيتىپ تۇرۇشى مۇستەھەپتۇر. الله سىلەرگە رەھمەت قىلسۇن ، سىلەر «لَا حَوْلَ وَلَا قُوَّةَ إِلَّا بِاللَّهِ»نى كۆپ دەڭلار. چۈنكى بۇ ئىشلىرىمىزنى الله قا تاپشۇرغانلىق ۋە الله قا تەسلىم بولغانلىقتۇر. يەنى خۇددى سىز «ئى رەببىم ، مېنىڭ ياخشى ئەمەللەردىن ۋە ساڭا بولغان ئىتائەتتىن بىرەر ئەمەلنى قىلىشتا ھەمدە گۇناھ - مەئسىيەتتىن ئىتائەتكە بۇرۇلۇشۇمدا ، شېرىكى يوق ، يەككە - يېگانە زات بولغان سەندىن باشقا تەۋپىق ۋە كۈچ - قۇۋۋەت ئاتا قىلغۇچى يوق» دەيسىز.

«وَلَا تَكِلْنِي إِلَى نَفْسِي طَرْفَةَ عَيْنٍ ، لَا إِلَهَ إِلَّا أَنْتَ» (تەرجىمىسى: كۆزنى يۇمۇپ - ئاچقان ۋاقىتچىلىك مېنى ئۆزۈمگە تاشلاپ قويىمىغىن ، سەندىن باشقا ھېچبىر ئىلاھ يوقتۇر!). رەسۇلۇللاھ ﷺ بۇ دۇئانى «يَا حَيُّ

يَا قَيُّوْمُ» (ئى ھەمىشە ھايات ۋە ھەممىنى ئىدارە قىلىپ تۇرغۇچى اللە!) دەپ اللە تەئالى نى مەدھىيەلەش بىلەن باشلاپ ، يەنە مەدھىيەلەش بىلەن ئاخىرلاشتۇردى. «لَا إِلَهَ إِلَّا أَنْتَ»: يەنى ئۇ اللە يەككە - يېگانە شېرىكى يوقتۇر ، پەقەت ئۇنىڭغىلا بويسۇنۇشقا لايىق زاتتۇر.

مانا بۇلار بىز بۇ ھەدىستىن شەرھىلەپ بايان قىلىپ بېرىشنى ياخشى كۆرگەن مەزمۇنلاردۇر.

ئاخىرىدا ، اللە تەئالى دىن ئۆزى ياخشى كۆرىدىغان ۋە رازى بولىدىغان ئەمەلگە مۇۋەپپەق قىلىشنى سورايمىز!



الله تعالى مۇنداق دەيدۇ: (يَا أَيُّهَا الَّذِينَ آمَنُوا كُتِبَ عَلَيْكُمُ  
الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ)  
«ئى مۆمىنلەر! (گۇناھلاردىن) ساقلىنىشىڭلار ئۈچۈن،  
سىلەردىن ئىلگىرىكىلەرگە (يەنى ئىلگىرىكى ئۈممەتلەرگە)  
روزا پەرز قىلىنغاندەك، سىلەرگىمۇ (رامىزان روزىسى)  
پەرز قىلىندى.» (سۇرە بەقەرە 183 - ئايەت)

